

आपदेवप्रणीतः

मीमांसान्यायप्रकाशः ।

(आपदेवी)



मुल्यं २० आणका: ।

मीमांसाप्रकरणग्रन्थः ।

आपदेवप्रणीतः ।

मीमांसान्यायप्रकाशः ।

(आपदेवी)



अयं

वाकेइत्युपाह्वगंगाधरभट्टसूनुना महादेवशर्मणा
टिप्पण्यादियोजनपुरःसरं संस्कृतः



स च

मुम्बरयां

पाण्डुरङ्ग जावजी

इत्येतैः स्वीये निर्णयसागराख्यमुद्रणयन्नालये

संमुद्र प्रकाशितः

(तृतीयावृत्ति)

शाकः १८४४, सन् १९२३०

मूल्यं १० आणका: ।

PRINTER:—Ramchandra Yesu Shedge,
PUBLISHER:—Pandurang Javaji, } Niranya-sagar Press,
 } 23, Kolbhat Lane, Bombay.



प्रस्तावः

श्री ६ गुरुचरणारविन्दाभ्यां नमः ।

अथैष उपक्रम्यते मुद्रयित्वा प्रकाशयितुं मीमांसान्यायप्रकाशाख्यः पूर्व-
मीमांसाप्रकरणग्रन्थः ।

पूर्वमीमांसा नाम अभ्युदयनिःश्रेयसोपायप्रतिपादकत्वाभ्यां द्विधाविभक्त-
स्यात्यन्तदुरुहस्य वेदराशेरभ्युदयप्रतिपादकपूर्वप्रविभागविचारशास्त्रम् । ननु
मीमांसकमते विधिनात्वेकवाक्यत्वादित्यादिनोपनिषदामपि पारलौकिकफल-
हेतुकर्मानुष्ठानोपयिकशरीरातिरिक्तनित्यात्मसद्वावज्ञापकतया धर्मे प्रामाण्यो-
पगमाद्विहितप्रतिषिद्धज्ञानस्यैव मोक्षं प्रति प्रयोजकत्वाच्चोक्तरूपाभ्यां विभा-
गोऽनुपपन्न इति चेत्, अनुवचनपौर्वापर्येण तद्विषयविचारशास्त्रयोरपि पूर्वो-
क्तरभावव्यवहारो बोध्यः ॥

नच पदतदर्थज्ञानवता वेदार्थः शक्यो विज्ञातुं किं विचारशास्त्रेणेति
वाच्यम् । आपाततोऽर्थज्ञानसंभवेऽप्यनुष्ठानोपयोगिनो निर्विचिकित्सज्ञानस्या-
संभवात् । दार्शितं चैतत्कात्यायनश्रौतसूत्रभाष्यकृता श्रीकर्काचार्येण द्विती-
याध्यायोपोद्घाते—

“स च विधिनिषेधरूपः शब्दसमूहोऽनेकशास्त्रान्तरावस्थानरूपतया
स्वतश्च प्रतिवाक्यमनेकवाक्यार्थप्रतिभानिरुद्धावतारतया महोर्मिमालाकुलार्णव
इव दुरवगाहः । तद्यथा कचिदग्निहोत्रं जुहोतीत्यादौ धात्वर्धमात्रविधानं
तत्राप्यग्निहोत्रशब्दे गुणविध्याशङ्का तथा किं होमः स्वर्गाय उत स्वर्गो होमा-
येति । एवं सर्वत्र । कचित्सोमेन यजेतेतिवद्विशिष्टधात्वर्थविधानम् ।
अग्निहोत्रं जुहुयात्स्वर्गकाम इति फले विधिः । कचिच्च सौर्यादौ विशिष्टं
फले विधीयते । दध्ना जुहोतीत्यत्र गुणे विधेव्यपारपर्यवसानम् । कचिच्च
प्राकाशावध्वर्यवे ददातीत्यादिवद्वात्वर्थेनान्यसंबन्धविषयो व्यापारः । तथा
कचिन्मुख्यार्थवृत्तिता शब्दस्य । कचित्सहस्रसंवत्सरादिवद्गुणवृत्त्या शब्द-

वृत्तिः । विध्यर्थवादसंमोहश्च परस्परतो स्वप्नविषज्जात् । शूर्पेण जुहोति तेन ह्यन्म क्रियते इति विधिसरूपोऽर्थवादः । रात्रीः प्रतितिष्ठन्ति य एता उपयन्तीत्यर्थवादसरूपं रात्रीणां फले विधानमिति । दिङ्गात्रमिदं दुरव-गाहत्वे” इति ॥

अतः परमर्षिणा भगवता जैमिनिना लोकाननुजिघृक्षुणा द्वादशभिरध्यायैवेदार्थो विचारितः । येषु क्रमेण प्रमाण-भेद-शेषशेषिभाव-प्रयुक्ति-क्रमाधिकार-सामान्य-विशेषातिदेशोह-निषेध-तत्त्व-प्रसङ्गाख्याः सन्ति विषया निरूपिताः । तदेव तत्त्वमुपजीव्य कुमारिलप्रभृतिभिः पार्थसारथिमिश्रादिभिश्च बहुधा प्रपञ्चितोऽयं विषयः । स चालौकिकतया स्वरूपत एव दुरधिगमोऽपि पुनः पूर्वव्याख्यातृप्रदर्शितयुक्तीर्दूषयद्विरुद्धतरत्रन्थकृद्विरग्निमविषयस्यापि प्रथमत एवोपन्यासस्य कर्तव्यतापातात्सर्वस्यापि तत्त्वस्य सामान्यतः स्वरूपमविज्ञाय न बुद्धिमतापि सुज्ञानास्ते अन्थाः । अतः सर्वस्यापि तत्त्वस्य सामान्यतः स्वरूपावगमाय मीमांसापारदृश्वना कुशाग्रधिषणेन श्रीमदापदेवेन धर्मप्रमाणचोदनानिरूपणव्याजेन प्रसङ्गात्प्रायो द्वादशाध्याख्याः प्रथमादिषष्ठान्तानां दशमस्य चाध्यायस्यार्थः संक्षेपेण तथा संगृहीतः, यथेम अन्थमधीत्य शास्त्रदीपिकादिग्रन्थानधीयानस्य मतिर्न प्रतिघातं प्राप्नुयात् ।

अत्र अन्थकृता प्रसङ्गागतं न किंचिदुपेक्षितम् । अत एव प्रकृतमनुसराम इत्युक्त्वा प्रथममुपक्रान्तस्य विषयस्यानुसरणं क्रियासमभिहारेण दृश्यते । अत एव चास्य विषयानुक्रमे नासंकीर्णमुपदर्शयितुं शक्य इति प्रथमनिर्देश्य प्रासङ्गिकनिरूपणानन्तरमनुवर्तमानस्यापि प्रासङ्गिकनिर्देशानन्तरं पुनर्निर्देशो न कृतः ।

अस्य संशोधनं श्रीक्षेत्रआळंदीस्थश्रीज्ञानराजमठाधिपतिभिर्मुद्रणार्थं निर्णयसागराधिपसात्कृतेषु पुस्तकेषु वर्तमानमेकं प्राचीनं लिखितं पुस्तकं, काश्यां हरिदासगुस्मुद्रितं, कलिकातानगरे श्रीमहामहोपाध्यायश्रीकृष्णनाथन्यायपञ्चाननभट्टाचार्यः स्वयं व्याख्याय मुद्रितं, काश्यां शिलाक्षरैर्मुद्रितं चेति चत्वारि पुस्तकान्यवलम्ब्य कृतम् । क्वचिच्च पाठभेदस्थले मूलधृतपाठस्यैव युक्तत्वं प्रदर्शयितुं, क्वचिच्च मूलस्थपदानि विवरीतुं च टिप्पणी कृता । तदनेन व्यापारेणाध्येतृणामुपकारो भूयादित्याशास्ते—

शास्त्रीवाहनशाकः १८३३
भाद्रपदमासः ।

वाके इत्युपाहो गङ्गाधरभट्टसूनुः
महादेवशर्मा ।

मीमांसान्धायप्रकाशस्य विषयानुक्रमणिका.

विषयः	पृ० पंक्तिः	विषयः	पृ० पंक्तिः
मङ्गलाचरणम्	१ ५	सोमेन यजेतेल्यत्र गुणवि- दित्वमाशङ्क्य कर्मोत्प-	
विषयोपक्रमः	१ ९	तिविधित्वाक्षेपः ...	५ १२
धर्मलक्षणम्	१ ११	अनुवादेऽपि मत्वर्थलक्षणा-	
चोदनाया विधायकत्वोप- पादनम्	१ १३	शङ्का	५ २७
भावनालक्षणम्	१ १६	अनुवादे मत्वर्थलक्षणानि-	
भावनाविभागः	१ १७	रासः	६ १
शावदीभावनानिरूपणम् ...	१ १९	धात्वर्थस्य करणत्वान्वयनि-	
वेदापौरुषेयत्वसाधनम् ...	२ २४	यमनिराकरणम् ...	६ ७
साध्याकाङ्क्षानिरूपणम् ...	२ ६	षष्ठायाधिकरणार्थसंग्रहः	६ ९
करणाकाङ्क्षानिरूपणम् ...	२ ११	वाजपेयाधिकरणार्थसंग्रहः	६ १३
इतिकर्तव्यताकाङ्क्षानि० ...	२ १७	गुणकामाधिकरणार्थसंग्रहः	६ १६
अध्ययनविधिः	२ २२	प्राप्तेऽनेकविधानानुपपत्तिः	६ २२
वेदस्य पञ्चधा विभागः ...	२ २५	अप्राप्ते वहूनामेकयलेन	
विधिविचारः	२ „	विधानम्	६ २३
गुणविधिविचारः	२ ३	ग्रहैकत्वाधिकरणार्थसंग्रहः	६ २६
विशिष्टविधिविचारः ...	३ ७	रेवत्यधिकरणार्थसंग्रहः	७ १
विशिष्टविधौ मत्वर्थलक्षणा	३ ११	केवलस्य दध्नः करणत्वेना-	
गुणधात्वर्थयोरेकरूपेणान्व- यदूषणम्	३ १३	न्वयनिरासः ...	७ ७
वैयधिकरण्येनान्वये		दधिकरणत्वस्य करणत्वेना-	
आगेन सोमसिति प्रथम-		न्वयः	७ ९
विकल्पदूषणम्	३ १९	दधिकरणत्वे धातोराश्रय-	
सोमेन यागसिति द्वितीय-		त्वेनान्वयः	७ १२
विकल्पदूषणम्	४ ३	गुणविधौ धात्वर्थस्य साध्य-	
धात्वर्थस्योभयरूपेणान्वय-		त्वेनैवान्वयः ...	७ १६
निराकरणम्	४ ८	विधाने वानुवादे वेतिवार्ति-	
धात्वर्थस्य स्वरूपमात्रेणा-		कस्य प्रतीत्यालम्बनत्वम्	८ ९
न्वयनिरासः	४ १८	प्रतिपदाधिकरणार्थसंग्रहः	८ १३
गुणस्येतिकर्तव्यतात्वेनान्व-		भावार्थाधिकरणार्थसंग्रहः	८ २०
यनिरासः	४ २१	विधाने वेत्यादिवार्तिकस्या-	
		धिकारविधिपरत्वम्	८ ३०

विषयः	पृ०	पंक्तिः	विषयः	पृ०	पंक्तिः
सोमेन यजेतेत्यस्य गुणवि- धित्वोपसंहारः	९	३	विनियोगविधेर्लक्षणम्	१२	२७
सोमेन यजेतेत्यस्य गुणवि- धित्वनिरासः	९	७	तस्य सहकारिभूतानि पद्म प्रमाणानि	१२	३०
ज्योतिष्टोमेनेति वाक्यस्योत्प- त्तिविधित्वनिराकरणम्	९	९	अङ्गत्वलक्षणम्	१३	१
विशिष्टविधौ विशेषणविधे- रार्थिकत्वम्	१०	१	श्रुतेर्लक्षणं विभागथ	१३	३
लक्षणातो वाक्यभेदस्य- जघन्यत्वम्	१०	८	विधान्याः श्रुतेरुदाहरणम्	१३	५
जातपुत्रकृष्णकेशपदभ्या- मवस्थाविशेषलक्षणा	१०	१३	अभिधान्या उदाहरणम्	१३	५
श्रुत्यर्थविधिसंभवे वाक्यार्थ- विधेरन्याद्यत्वम्	१०	२१	विनियोगाय लक्षणम्	१३	६
यागस्य द्वे रूपे	१०	२७	विनियोग्याः श्रुतेर्विभागः	१३	७
अव्यक्तत्वलक्षणम्	१०	२८	विभक्तिश्रुत्याङ्गत्वम्	१३	८
अग्निहोत्रं जुहोतीत्यस्योत्प- त्तिविधित्वाक्षेपः	११	६	ब्रीहीणां पुरोडाशप्रकृतितया- ङ्गत्वम्	१३	१०
अग्निहोत्रं जुहोतीत्यस्य उत्पत्तिविधित्वानङ्गी- कारे दोषाः	११	१०	अवदीयमानस्य हविष्टुम्	१३	१४
दध्ना जुहोतीत्यस्योत्पत्तिवि- धित्वे दोषाः	११	१७	पात्रीवतयागे साक्षात्पशो- रेवाङ्गत्वम्	१३	१८
सोमेन यजेतेत्यस्य कर्मा- त्पत्तिविधित्वोपसंहारः	११	२६	यत्र विशसनं तत्र पशुः प्रकृतिद्रव्यम्	१३	१९
विधेर्विभागः	१२	३	तृतीयाश्रुतेरङ्गत्वबोधक- त्वम्	१३	२१
उत्पत्तिविधिलक्षणम्	१२	४	अहण्यस्य द्रव्यपरिच्छेदद्वारा क्रयाङ्गत्वम्	१३	२३
उत्पत्तिविधौ कर्मणः कर- णत्वेनान्वयः	१२	५	द्वितीयाश्रुतेरङ्गत्वबोधक- त्वोदाहरणम्	१३	२४
इष्टसाधनत्वस्य लिङ्गर्थत्वे तृतीयान्तस्यान्वयानु- पपत्तिः	१२	१५	अङ्गानामपूर्वप्रयुक्तत्वम्	१३	२९
उत्पत्तिविधौ नामधेयोत्तर- द्वितीयायास्तृतीयार्थ- लक्षकत्वम्	१२	१९	द्वितीयाश्रुत्या मन्त्रस्याध्या- भिधान्यङ्गत्वम्	१४	१
			सप्तमीश्रुत्याङ्गत्वोदाहरणम्	१४	१०
			समानाभिधानश्रुत्याङ्गत्वो- दाहरणम्	१४	१२
			कर्त्ताङ्गक्षेपलभ्यः	१४	१६
			कर्तुराख्यातवाच्यत्वे उप- पत्तिः	१४	१८
			कर्तुर्वाच्यत्वं भावनायाध्या- क्षेपलभ्यत्वमस्तु	१४	२०

विषयानुक्रमणिका

३

विषयः	पृ० पंक्तिः
तृतीयादीनामपि करणादि-	
वाचकत्वानुपपत्तिः ... १४ २७	
कर्तुराख्यातवाच्यत्वानज्ञी-	
कारे दोषाः १४ २९	
कर्तुरनभिधेयत्वे व्याकर-	
णस्मृतिविरोधः ... १५ ४	
कर्तुराख्यातवाच्यत्वनिरा-	
करणम् १५ १६	
भावनाया आख्यातवाच्यत्वे	
विनिगमकम् १५ २२	
कारकान्तरेण भावनाया	
नियतसंबन्धाभावः ... १५ २६	
कर्तुरवाच्यत्वे उद्घावितानां	
दोषाणां निरासः ... १६ २	
व्याकरणस्मृतिविरोधपरि-	
हारः १६ १६	
श्रुतेलिङ्गादिभ्यः प्रबलत्वे	
उपपत्तिः १७ ३	
श्रुतेः प्रबलत्वादैन्या	
गार्हपत्योपस्थानार्थत्वम् १७ ७	
लिङ्गस्य लक्षणम् ... १७ १०	
लिङ्गादङ्गत्वस्योदाहरणम् १७ १२	
लिङ्गस्य द्वैविध्यम् ... १७ १३	
सामान्यसंबन्धबोधकप्रमा-	
णान्तरानपेक्षलिङ्गस्यो-	
दाहरणम् १७ १४	
सामान्यसं०रापेक्षस्योदा-	
हरणम् १७ १७	
समाख्यानुगृहीतालिङ्गात्पू-	
षानुमन्त्रणमन्त्राणां पूष-	
यागाङ्गत्वम् १७ २९	
पूषानुमन्त्रणमन्त्राणां प्रकर-	
णादर्शपूर्णमासाङ्गत्वाशङ्का १८ १	
अनुमन्त्रणमन्त्राणामपूर्वसा-	
धतपूषप्रकाशनार्थत्वम् १८ १०	

विषयः	पृ० पंक्तिः
प्रबललिङ्गानुगृहीतया दुर्ब-	
लयापि समाख्यया	
प्रकरणस्य वाधः ... १८ १७	
पूषशब्दस्य रुढत्वम् ... १८ २८	
रथकारपदात्सौधन्वनापर-	
पर्यायस्य वर्णविशेषस्य	
अहणम् १८ ३०	
लिङ्गान्मन्त्रस्य मुख्ये एवार्थे	
विनियोगः १९ ९	
लिङ्गस्य प्रकरणादिभ्यो	
बलीयस्त्वम् १९ १४	
‘स्योनन्ते’ इति मन्त्रार्धस्य	
सदनकरणे विनियोगो	
लिङ्गात् १९ २०	
वाक्यप्रमाणनिरूपणम् ... १९ २३	
जुहूशब्दस्यापूर्वलक्षकत्वम् १९ २८	
पर्णताया अनारभ्याधीत-	
त्वात्प्रकृतिगामित्वम् २० १	
प्रकृतिलक्षणम् २० <	
सापदश्यस्यानारभ्याधीत-	
त्वेऽपि न प्रकृतिगामित्वम् २० १३	
उपसंहारलक्षणम् ... २० २०	
वाक्यस्य प्रकरणाद्वलीय-	
स्त्वम् २० २६	
प्रकरणनिरूपणम् २१ ७	
विश्वजिन्यायः २१ १२	
रात्रिसत्रन्यायः २१ १८	
द्रव्यसंस्कारकर्मसु फलशु-	
तिरथवादः २२ ४	
प्रकरणं क्रियाया एव विनि-	
योजकम् २२ १०	
कर्थंभावाकाङ्क्षाशब्दार्थः २२ २४	
इतिकर्तव्यताशब्दार्थः ... २३ <	
प्रकरणविभागः २३ २१	
महाप्रकरणनिरूपणं ... २३ २२	

विषयः	पृ०	पंक्तिः
प्रकृतिलक्षणम्	२३	२३
विकृतौ न प्रकरणं संभवति	२३	२६
विकृतिलक्षणम्	२३	२६
उपमानाद्विकृतौ प्राकृताङ्गोपस्थितिः	२४	६
अपूर्वाङ्गाणां विकृतौ प्रकरणाद्विनियोगः स्यात्	२४	१५
प्रमाणवलात्प्रमेयवलस्य ज्यायस्त्वम्	२४	२१
विकृतौ प्राकृताङ्गानुवादेन विधीयमानं प्रकरणाद्वयते	२४	२६
वूपस्य केवलादृष्टरूपत्वाभावः	२५	१
अदृष्टार्थस्य प्रतिनिध्यभावः	२५	३
विकृते: कथंभावाकाङ्क्षा उपकारपृष्ठभावेन पदार्थान्वयं यावदनुवर्तते	२५	११
चोदकस्य खादिरत्वाविषयत्वे औदुम्बरत्वेन खादिरत्वाधोऽप्राप्तवाधः	२५	२७
स्यात्	२५	२७
वाधद्वैविध्यम्	२५	२९
अप्राप्तवाधनिरूपणम् ...	२५	२९
प्राकृतस्य विकृतौ चोदकप्राप्तस्य प्रत्यामानादर्थलोपात्प्रतिपेधाद्वा योवाधः स प्राप्तवाधः	२६	३
तात्त्विप्रमाणविनियुक्तेनेतरस्य वाधोऽप्राप्तवाधः	२६	१०
औदुम्बरत्वेन खादिरत्वस्य वाधः प्राप्तवाधः	२६	१४
पृष्ठदाज्यस्य प्रकरणाद्विकृत्यज्ञत्वमिति केचित्	२६	२७

विषयः	पृ०	पंक्तिः
भतान्तरेण स्वापूर्वलक्षकत्वान् विकृत्यर्थत्वम् ...	२६	२९
विकृत्यर्थत्वेऽपि पृष्ठदाज्यस्य न प्रकरणं विनियोजकम् ...	२७	५
अर्थसिद्धस्याशास्त्रीयत्वाद्विकृतेस्तदनपेक्षा	२८	३
प्राकृतधर्मानुवादेन विहितयोर्धर्मयोरन्तरालविहितस्यापूर्वाङ्गस्य प्रकरणाद्वहणम् ...	२८	१८
अवान्तरप्रकरणम् ...	२८	२७
संदंशलक्षणम्	२९	१
दर्विहोमन्यायः	२९	१५
अवान्तरप्रकरणं महाप्रकरणाद्वलीयः	२९	२३
प्रकरणस्य स्थानादेवलीयस्त्वम्	२९	२७
विदेवनादीनां प्रकरणाद्वाजसूयाङ्गत्वम्—		
राजसूयपदस्याख्यातपरतत्वेनेष्टिपशुसोमवाचित्वात्तेषां च प्राकृतैर्धर्मैनैराकाङ्क्ष्यात्प्रकरणं न संभवतीत्याशङ्का	३०	६
विदेवनादीनां संदंशपतितत्वात्प्रकरणं विनियोजकम् ...	३१	१९
स्थाननिरूपणम्	३१	२५
यथासंख्यपाठाद्विनियोगः	३१	३०
संनिधिपाठाद्विनियोगः	३२	७
अनुष्टानसादेश्याद्विनियोगः	३२	१२
पशोः सान्नाद्यप्रकृतिकत्वत्तद्वैरेव नैराकाङ्क्ष्यम्	३२	२४

विषयः	पृ० पंक्तिः	विषयः	पृ० पंक्तिः
स्थानस्य समाख्यातः प्रव-		आर्थक्रमनिरूपणम्	... ३८ ४
लत्वम् ३३ ३		पाठक्रमनिरूपणम्	... ३८ ९
समाख्यानिरूपणम् ... ३४ ५		मन्त्रपाठक्रमनिरूपणम्	... ३८ १३
अज्ञद्वैविध्यम् ३४ ११		ब्राह्मणपाठात्क्रमोदाहरणम्	३८ २४
सन्निपत्योपकारकाण्ड्यज्ञानि	... ३४ १३	स्थानक्रमनिरूपणम्	... ४० ३
कियारूपाण्ड्यज्ञानि	... ३४ १४	मुख्यक्रमनिरूपणम्	... ४० ३०
सन्निपत्योपकारकाण्ड्यज्ञानि	३४ १६	मुख्यक्रमः पाठक्रमादुर्वलः	४१ १८
प्रतिपत्तिकर्म ३४ २३		मुख्यक्रमः प्रवृत्तिक्रमादुर्ल-	
सन्निपत्योपकारकमारादुप-		वान् ४१ २५	
कारकाद्वलीयः ... ३५ १		प्रवृत्तिक्रमनिरूपणम्	... ४२ १०
स्थाप्वाहुतिर्यूपसंस्कारार्था	३५ ३०	अधिकारविधिनिरूपणम्	४३ २२
आरादुपकारककर्मनिरूप-		पुरुषविशेषणत्वेनाश्रुतमपि	
णम् ३६ ३		पुरुषविशेषणं भवति	४४ ८
अज्ञानामपूर्वप्रयुक्तत्वम् ... ३६ ४		शूद्रस्य न यागादावधिकारः	४४ १४
सन्निपत्योपकारकाणामुत्प-		रथकारस्याधानमात्रेऽधि-	
त्यपूर्वार्थत्वम् ... ३६ १७		कारः ४४ १९	
आरादुपकारकाणां परमा-		स्त्रियाः पत्न्या सहाधिकारः	४५ ३
पूर्वार्थत्वम् ३६ २१		निषादस्थपतिन्यायः ... ४५ १८	
सन्निपत्योपकारकाणां पूर्वा-		उत्तरक्रतुविधीनां न ज्ञाना-	
ज्ञानामुत्पत्त्यपूर्वोत्पत्ता-		क्षेपकल्पम् ४५ २२	
वुपयोगः ३६ २२		पत्नीमात्रकर्तृकाणामाज्या-	
” ” उत्तराङ्गानामु-		वेक्षणादीनां ज्ञानाक्षेप-	
त्पत्त्यपूर्वस्थितावुपयोगः	३६ २३	कत्वम् ४५ २५	
आरादुपकारकाणां परमा-		सामर्थ्यमप्यविकारिविशे-	
पूर्वोत्पत्तावुपयोगः ... ३६ २५		षणम् ४५ २९	
प्रयोगवहिर्भूतस्यारादुपका-		साङ्गे प्रधाने समर्थस्यैव	
रकस्य परमापूर्वस्थिता-		काम्ये कर्मण्ड्यधिकारः	४५ ३०
वुपयोगः ३६ २५		नित्यकर्मणां यथाशक्ति-	
प्रयोगविधिनिरूपणम् ... ३७ १		न्यायः ४६ १०	
प्रयोगविधेरेव नियतक्रमवि-		मन्त्रनिरूपणम् ४६ १७	
धायकत्वम् ३७ १६		विधिनियमपरिसंख्याल-	
तस्य सहकारीणि षट् प्रमा-		क्षणानि ४६ २३	
णानि ३७ २१		अपूर्वविधिनिरूपणम्	... ४६ २५
श्रौतक्रमोदाहरणम् ... ३७ २२		नियमविधिनिरूपणम्	... ४६ २९
श्रुतिः पाठादेव्वलवती	... ३७ २७	परिसंख्याविधिनिरूपणादि	४७ ८

विषयः

	पृ० पंक्तिः
मन्त्राणामुत्कर्षः	... ४७ २६
मन्त्राणामद्वार्थत्वम्	... ४७ २७
नामधेयनिरूपणम्	४८ १
नामधेयस्य वैश्वदेव्यामिक्षे-	
त्यत्रामिक्षाशब्दवत्सा-	
मानाधिकरण्यम्	... ४८ १३
नामधेयत्वं निमित्तचतुष्ट-	
यात्	४८ २९
उद्दिच्छब्दस्य मत्वर्थलक्ष-	
णाभयानामधेयत्वम्	४८ ३१
आश्रयत्वलक्षणम्	... ४९ १३
सोमेन यजेतेत्यत्र सोमपदस्य	
नामधेयत्वनिराक-	
रणम्	५० १५
चित्राशब्दस्य वाक्यभेदभ-	
यात्कर्मनामधेयत्वम्	५० २२
अग्निहोत्रशब्दस्य तत्प्रख्य-	
शास्त्रानामधेयत्वम्	... ५२ ८
गौश्चाश्वश्चेत्यत्र परस्परसा-	
पेक्षाणां गवादीनां विधा-	
नान् वाक्यभेदः	... ५२ २६
तद्वितचतुर्थामन्त्रवर्णनां	
देवताविधायकत्वम्	... ५३ २३
चकारः समुच्चयं प्राधा-	
न्येन न ब्रूते	... ५५ ९
एकोद्देशेन प्रधानद्वयविधाने	
वाक्यभेदः ५६ २
गौश्चाश्वश्चेति वाक्ये उभय-	
विशिष्टा दक्षिणैव विधी-	
यते	५६ ७
समिदादिशब्दा अपि	
तत्प्रख्यशास्त्रात्कर्मनाम-	
धेयानि ५७ ३

विषयः

	पृ० पंक्तिः
इयेनशब्दस्य तद्वपदेशा-	
त्कर्मनामधेयत्वम्	... ५७ ६
वैश्वदेवशब्दस्योत्पत्तिशिष्टगु-	
णवलीयस्त्वं पञ्चमं कर्म-	
नामधेयनिमित्तमिति	
केचित् ५७ १७
तत्प्रख्यशास्त्रादेवेत्यन्ये	... ५९ ५
वैश्वदेवेन यजेतेति वाक्यं	
देवताविशिष्टकर्मविधा-	
यकमस्तु वैश्वदेव्यामि-	
क्षेति तत्रैव द्रव्यविधा-	
यकमस्त्वत्याशङ्क्य तन्नि	
रासः	५९ २१
निषेधनिरूपणम्	... ६० २७
निषेधानां निवर्तनाप्रतिपा-	
दक्त्वोपपादनम्	... ६१ ५
नजः प्रत्ययेनान्वये वाधकं	
द्विविधम् ६२ ७
पर्युदासलक्षणम् ६२ १०
प्रतिषेधलक्षणम् ६२ ११
तस्य व्रतमित्युपक्रमात्पर्यु-	
दासोदाहरणम्	... ६२ १३
विकल्पप्रसक्त्या पर्युदासो-	
दाहरणम् ६४ १२
प्रतिषेधस्य प्राप्तिसापेक्ष-	
त्वम् ६४ १६
नान्तरिक्षे न दिवीत्यस्य न	
प्रतिषेधत्वम् ६४ १७
शास्त्रयोर्हिं तत्र वाध्यवाध-	
कभावो यत्र परस्पर-	
निरपेक्षिता ६५ १५
पर्युदासस्योपसंहारेणाभेदा-	
शङ्कापरिहारौ	... ६६ ११

विषयः	पृ० पंक्तिः	विषयः	पृ० पंक्तिः
प्रसङ्गादुपसंहारलक्षणम् ...	६६ १८	मतान्तरेण सभीहितसाध-	
यत्र प्रतिषेध आश्रयितुं न शक्यते तत्र विकल्पप्र-		नत्वस्यैव प्रवर्तनात्वेन	
सक्तावपि निषेधाश्रयणम् ६७ १८		रूपेण विधिप्रत्ययवा-	
प्रतिषिध्यमानस्यानर्थहेतु-		च्यत्वनिरूपणम् ... ७० ११	
त्वाहेतुत्वविचारः ... ६८ ७		आर्थाभावनास्तरूपविचारः ७१ १६	
अर्थवादानां लक्षणया प्रयो-		प्रयत्न एवाख्यातार्थ आर्था-	
जनवदर्थपर्यवसानम् ६८ १९		भावनेति मतसमर्थनम् ७१ १९	
प्राशस्त्वज्ञानस्य शाव्दभा-		अन्योत्पादानुकूलब्यापार-	
वनायामितिकर्तव्यता-		सामान्यमेवाख्यातार्थः	
त्वेनान्वयः ६८ २८		स एवार्थी भावनेतिमत-	
शाव्दभावनास्तरूपविचारः ६९ १		समर्थनम् ७२ ५	
ग्रैषादीनां प्रवर्तनात्वेन रूपेण		धर्मस्यैवेश्वरार्पणबुद्ध्या क्रिय-	
विधिप्रत्ययवाच्य-		माणस्य निःश्रेयसहेतु-	
त्वम् ६९ २३		त्वम् ७३ ९	

समाप्ता न्यायप्रकाशानुक्रमणिका ।

आपदेवकृतः ।
मीमांसान्यायप्रकाशः ।
 (आपदेवी)

श्रीगणेशाय नमः ।

यत्कृपालेशमात्रेण पुरुषार्थचतुष्टयम् ।
 प्राप्यते तमहं वन्दे गोविन्दं भक्तवत्सलम् ॥ १ ॥
 अनन्तगुणसंपन्नमनन्तभजनप्रियम् ।
 अनन्तरूपिणं वन्दे गुरुमानन्दरूपिणम् ॥ २ ॥

इह खलु परमकारुणिकेन भगवता जैमिन्यूपिणा ‘अथातो धर्मजिज्ञासा’ इत्यादिना द्वादशस्वध्यायेषु धर्मो विचारितः । तत्र वेदेन प्रयोजनमुद्दिश्य विधीयमानोऽर्थो धर्मः । यथा यागादिः । स हि ‘यजेत स्वर्गकाम’ इत्यादिवाक्येन स्वर्गमुद्दिश्य विधीयते । तथा हि—यजेतेत्यत्रास्त्यंशद्वयम्, यजिधातुः प्रत्ययश्च । तत्र प्रत्ययेऽप्यस्त्यंशद्वयम्, आख्यातत्वं लिङ्गत्वं च । आख्यातत्वं च दशसु लकारेषु विद्यते । लिङ्गत्वं पुनः केवलं लिङ्गेव । तत्राख्यातत्वलिङ्गत्वाभ्यां भावनैवोच्यते । भावना नाम भवितुर्भवनानुकूलो भावकव्यापारविशेषः । सा च द्विविधा, शाढी भावना आर्थी भावना चेति ।

तत्र पुरुपप्रवृत्त्यनुकूलंभावकव्यापारविशेषः शाढी भावना । सा च लिङ्गत्वांशेनोच्यते, लिङ्गश्रवणे ‘अयं मां प्रवर्तयति, मत्प्रवृत्त्यनुकूलव्यापारवान्यम्’ इति नियमेन प्रतीयमानत्वात् । यच्च यस्मात्प्रतीयते तत्स्य वाच्यम्, यथा गोशव्दस्य गोत्वम् । स च प्रवृत्त्यनुकूलव्यापारविशेषो लोके पुरुपनिष्ठोऽभिप्रायविशेषः, वेदे तु पुरुपाभावाहिङ्गादिशब्दनिष्ठु एव । नहि वेदः पुरुषनिर्मितः ।

‘वेदस्याध्ययनं सर्वं गुर्वध्ययनपूर्वकम् ।

वेदाध्ययनसामान्यादधुनाध्ययनं यथा’ ॥

इत्यादिना वेदापौरुषेयत्वस्य साधितत्वात् । ‘यः कल्पः स

कल्पपूर्वः’ इति न्यायेन संसारस्यानादित्वादीश्वरस्य च सर्वज्ञत्वादीश्वरो गतकल्पीयं वेदमस्मिन् कल्पे स्मृत्वा उपदिशतीत्येतावतैवोपपत्तौ प्रमाणान्तरेणार्थमुपलभ्य रचितत्वकल्पनानुपपत्तेश्च । ततश्च पुरुषाभावाच्छब्दनिष्ठैव सा । अत एव शाब्दी भावनेति व्यपदिशन्ति ।

सा च शाब्दी भावनाऽशब्दत्रयमपेक्षते, साध्यं साधनमितिकर्तव्यतां चेति । तत्र साध्याकाङ्क्षायां वक्ष्यमाणांशब्दयोपेताऽर्थी भावना साध्यत्वेन संबध्यते, एकप्रत्ययगम्यत्वेन *समानाभिधानश्रुतेः । यद्यपि ^१संख्यादीनामप्येकप्रत्ययगम्यत्वं समानं तथाऽप्ययोग्यत्वान्न तेषां भाव्यत्वेनान्वयः ।

करणाकाङ्क्षायां लिङ्गादिज्ञानं करणत्वेन संबध्यते । तस्य च करणत्वं न भावन्तेऽपादकत्वेन, सन्निकर्पस्येव रूपादिज्ञाने, सन्निकर्षात्प्राक् रूपज्ञानस्येव लिङ्गादिज्ञानात्प्राक् शब्दधर्मभावनाया अभावप्रसङ्गात्, किंतु भावनाभाव्यनिर्वर्तकत्वेनैव । लिङ्गादिज्ञानं हि शब्दभावनाभाव्यार्थभावनां निर्वर्तयति, कुठार इवच्छेदनम् । अतो लिङ्गादिज्ञानस्य करणत्वेनान्वयः ।

इतिकर्तव्यताकाङ्क्षायां प्राशस्त्यज्ञानमितिकर्तव्यतात्वेन संबध्यते । तच्च प्राशस्त्यज्ञानं ‘वायुर्वै क्षेपिष्ठा देवता’ इत्याद्यर्थवादैर्जन्यते । ते ह्यर्थवादाः स्वार्थप्रतिपादने प्रयोजनमैलभमाना लक्षणया क्रतोः प्राशस्त्यं प्रतिपादयन्ति । स्वार्थमात्रपरत्वे आनर्थक्यप्रसङ्गात् । न चेष्टापत्तिः, अध्ययनविध्युपात्तत्वेनानर्थक्यानुपपत्तेः । तथाहि ‘स्वाध्यायोऽध्येतव्यः’ इत्यध्ययनविधिः सकलस्य वेदस्याध्ययनकर्तव्यतां बोधयन् सर्वो वेदः प्रयोजनवदर्थपर्यवसायीति सूचयति, निरर्थकस्याध्ययनानुपपत्तेः ।

स च वेदो विधिमन्त्रनामधेयनिपेधार्थवादात्मकः । तत्र विधिः प्रयोजनवदर्थविधानेनार्थवान् । स चाप्राप्तमर्थं विधत्ते । यथा ‘अभि-

* विभिन्नशक्ततावच्छेदककनानाशक्तिनिरूपकं पदं समानाभिधानश्रुतिः । प्रकृते प्रत्ययस्य लिङ्गत्राख्यातत्वाभ्यां क्रमेण शब्दभावनार्थभावनोपस्थापकत्वात्तथात्वं बोध्यम् । ^१आदिपदाद्वर्तमानलादेव्रहणम् । ^२लिङ्गानादिनानुत्पादत्वात् ।

होत्रं जुहुयात्स्वर्गकामः’ इति विधिरप्राप्तं प्रयोजनवद्वोमं विधत्ते,
‘अग्निहोत्रहोमेन स्वर्गं भावयेत्’ इति ।

यत्र तु कर्म प्रकारान्तरेण प्राप्तं तत्र तदुदेशेन गुणमात्रविधानम् ।
यथा ‘दध्ना जुहुयात्’ इत्यत्र होमस्य ‘अग्निहोत्रं जुहुयात्’ इत्यनेन
प्राप्तत्वाद्वोमोदेशेन दधिमात्रेविधानम् ‘दध्ना होमं भावयेत्’ इति ।

यत्र तूभयमप्राप्तं तत्र विशिष्टं विधत्ते । तदुक्तम्—‘न चेदन्येन
शिष्टाः’ इति शिष्टा उपदिष्टा इत्यर्थः । यथा ‘सोमेन यजेत्’
इत्यत्र सोमयागयोरप्राप्तत्वात्सोमविशिष्टयागविधानम्, ‘सोमवता
यागेनेष्टं भावयेत्’ इति । न चोभयविधाने वाक्यभेदः, विशिष्टस्यै-
केत्वात् । विशिष्टविधौ च मत्वर्थलक्षणा । यथा सोमपदेन
मत्वर्थो लक्ष्यते सोमवतेति । न हि मत्वर्थलक्षणां विना सोमस्या-
न्वयः संभवति । यदि तावत्सोमयागयोरैक्यरूपेण भावनायां
करण्त्वेनैवान्वयः ‘सोमेन यागेनेष्टं भावयेत्’ इति तत उभय-
विधाने वाक्यभेदः । सोमस्य यागवत्फलभावनाकरणत्वेन प्राधा-
न्यापातश्च यागार्थत्वानुपपत्तिश्च यागे द्रव्यानुपपत्तिश्च प्रत्ययवाच्य-
भावेनायाः समानपदोपात्तेन यागेन करणाकाङ्क्षानिवृत्तत्वेन भिन्न-
पदोपात्तस्य सोमस्य करणत्वेनान्वयानुपपत्तिश्च स्यात् ।

यदि च वैयाधिकरण्येनान्वयः, तत्र न तावत् ‘यागेन सोमम्’
इत्यन्वयः, समानपदोपात्तत्वात्प्रत्ययवाच्यफलभावनायां करणत्वे-
नान्वितस्य यागस्य सोमकर्मकभावनान्वयानुपपत्तेः, यागस्य
सोमार्थत्वार्पत्तेश्च । न चेष्टापत्तिः, अदृष्टद्रव्यापत्तेः । न हि यागस्य
सोमार्थत्वं दृष्टद्वारेण संभवति, ब्रीहिष्ववघातेनेव यागेन सोमे
कस्यचिद् दृष्टस्याजननात् । अतस्तेन तावत्सोमे किञ्चिददृष्टं जन-
नीयम्, प्रोक्षणेनेव ब्रीहिपु ।

तथा यागस्य सोमार्थत्वे फलभावनायां सोमस्य करणत्वेना-
न्वयो वक्तव्यः । भावनाकरणत्वं च भावनाभाव्यनिर्वर्तकत्वेनेत्युक्तम् ।
न च सोमोऽदृष्टमन्तरेण फलं जनयितुं समर्थः, ‘ग्रहैर्जुहोति’
इति वाक्यविहितहोमेन तस्य भस्मीभावात् । अतोऽदृष्टद्रव्यापातान्

१ °त्रं विधत्ते. २ °कार्धकत्वात्. ३ °त्वेनान्व.° ४ °त्वेन प्रत्यक्षविरोधश्च
न हि सोमो यागो भवितुमर्हति प्राधा°. ५ °फलभा°. ६ °पातश्च.

यागस्य सोमार्थत्वमिति न ‘यागेन सोमं भावयेत्’ इत्यन्वयः संभवति, करणत्वेनोपस्थितस्य सोमस्य साध्यत्वेनान्वयानुपपत्तेश्च ।

अथ ‘सोमेन यागं भावयेत्’ इत्यन्वयः, तत्र यद्यपि सोमस्य करणत्वेन यागार्थत्वाद्यागनिर्वृत्तिर्दृष्टमेव प्रयोजनं लभ्यते इति नादृष्टद्वयापत्तिः, नापि करणत्वेनोपस्थितस्य सोमस्य साध्यत्वान्वयानुपपत्तिः । करणत्वेनैवान्वयात् । तथाऽप्यप्राप्त्वाद्वावनाकरणत्वेनान्वितस्य यागस्य साध्यत्वेनान्वयानुपपत्तिस्तदवस्थैव ।

ननु यजेतेत्यत्र यागस्य न करणत्वेन नापि साध्यत्वेनोपस्थितिः । तद्वाचकरृतीयाद्यभावात्, किंतु भावनायां यागसंबन्धमात्रं प्रतीयते । यागस्य च भावनासंबन्धः करणत्वेन साध्यत्वेन च संभवति । तत्र करणत्वांशमादाय फलसंबन्धः । साध्यत्वांशमादाय गुणसंबन्धश्च स्यात्, इति चेत्—मैवम् । यद्यपि भावनया यागस्य संबन्धमात्रं प्रतीयते तथाऽपि करणत्वेनोपस्थितिदशायां न साध्यत्वेनोपस्थितिः संभवति विरोधाद् (विरुद्धत्रिकद्वयापत्तेश्च ।) तदवश्यं ‘यागेन स्वर्गं भावयेत्’ इति करणत्वेनान्वये सति पञ्चात् ‘सोमेन यागं भावयेत्’ इति साध्यत्वेनान्वयो वक्तव्यः । ततश्च वाक्यभेदः ।

न च प्रत्ययाभिहितभावनास्वरूपे यागस्वरूपमात्रमन्वेतीति वकुं युक्तम्, कारकाणामेव क्रियान्वयात् । तत्सद्वं सोमस्य नैयागे सामानाधिकरणयेन वैयुधिकरणयेन वाऽन्वयः संभवतीति ।

ननु यजेतेत्यत्र प्रत्ययाभिहितभावनायाः करणाकाङ्क्षायां यथा यागः करणत्वेनान्वेति तथेतिकर्तव्यताकाङ्क्षायां सोमस्येतिकर्तव्यत्वेन भावनायामेवान्वयोऽस्तु, कृतं मत्वर्थलक्षणया इति चेत्—न । सोमेनेति तृतीयया करणत्ववाचिन्या सोमस्येतिकर्तव्यतात्वानभिधानात् । तत्र यदीतिकर्तव्यतात्वं लक्षणयोच्यते ततो वरं सोमपद एव प्रकृतिभूते मत्वर्थलक्षणा । ‘*गुणे त्वन्याख्यकल्पने’ति न्यायात् । अथ ‘वेदो वा प्रायदर्शनात्’ इत्यधिकरणोक्तासंजातविरोधित्वन्यायेनान्त्ये प्रत्यय एव लक्षणेति चेत्, तथापि सोमस्येतिकर्तव्यत्वेनान्वयानुपपत्तिः । सिद्धस्य वस्तुन इतिकर्तव्य-

* गुणो नाम विशेषणम् । अन्याख्यं लक्षणा । प्रकृत्यर्थस्य प्रत्ययार्थविशेषणत्वेन भाननियमात्प्रकृतावेव लक्षणोचिता । न विशेष्यसमर्पके प्रत्यये इति भावः ।

१ चिह्नितो भागः काशीमुद्रितपुस्तक एव दृश्यते. २ न सा०. ३ किं म०.

तात्वाभावात्, क्रियाया एवेति कर्तव्यतात्वात्, द्रव्यस्य केवलम-
ज्ञत्वात् । अतएवेति कर्तव्यतात्वाभावात् द्रव्यस्य प्रकरणादग्रहणम् ।
यथाहुः—

नावान्तरक्रियायोगाद्वते वाक्योपकल्पितात् ।

गुणद्रव्ये कथंभावैर्गृह्णन्ति प्रकृताः क्रियाः ॥ इति ।

तदेतद्ग्रे वक्ष्यामः । किंच सोमेन यजेतेति हि यागस्योत्प-
त्तिवाक्यं नाधिकारवाक्यम् । ‘ज्योतिष्ठोमेन स्वर्गकामो यजेत्’
इत्यस्याधिकारवाक्यत्वात् । उत्पत्तिवाक्ये च नेतिकर्तव्यताकाङ्क्षा,
इष्टविशेषाकाङ्क्षाकलुषितत्वेनेतिकर्तव्यताकाङ्क्षाया विस्पष्टमनुत्था-
नात् । तत्सिद्धं सोमस्य नेतिकर्तव्यतात्वेन भावनायामन्वयः ।
तस्माद्विशिष्टविधावन्वयानुपपत्त्याऽवश्यं मत्वर्थलक्षणा वाच्येति ।

नन्वेवमपि सोमेन यजेतेत्यत्र न विशिष्टविधानम्, गौरवात्,
मत्वर्थलक्षणापाताच्च । किंतु दध्ना जुहोतीतिवद्गुणमात्रविधानमस्तु
विधिशक्तेर्गुणे^१ संक्रमात् । यथाहुः—

सर्वत्राख्यातसंबद्धे श्रूयमाणे पदान्तरे ।

विधिशक्तयुपसंक्रान्तेः स्याद्वातोरनुवादता ॥ इति ।

न च यागस्याप्राप्तत्वात् तदुद्देशेन सोमविधानमिति वाच्यम् ।
‘ज्योतिष्ठोमेन स्वर्गकामो यजेत्’ इत्यनेन यागस्य प्राप्तत्वात् ।
न चास्याधिकारविधित्वेन नोत्पत्तिविधित्वमिति वाच्यम् ।
‘उद्धिदा यजेत् पशुकामः’ इतिवदेकस्यैवोभयविधित्वोपैपत्तेः ।
एवं च सोमेन यजेतेत्यत्र न मत्वर्थलक्षणा । यदि ह्यत्र विशि-
ष्टविधानं स्यात्तदान्वयानुपपत्त्या मत्वर्थलक्षणा स्यात् । ‘ज्योति-
ष्ठोमेन स्वर्गकामो यजेत्’ इत्यत्र तु यागविधाने कचिन्न मत्वर्थ-
लक्षणा । न तावदेतस्मिन् वाक्ये, ज्योतिष्ठोमेन यागेन स्वर्ग
भावयेदिति सामानाधिकरण्येनैव नामपदस्यान्वयात् । नापि सोमेन
यजेतेत्यत्र । यागोद्देशेन सोमविधानात् । सोमेन यागं भावयेदिति ।

नन्वनुवादेऽत्यस्ति मत्वर्थलक्षणा । अतएवोक्तम्—

विधाने वानुवादे वा यागः करणमिष्यते ।

तत्समीपे तृतीयान्तं तद्वाचित्वं न मुञ्चति ॥ इति ।

अतश्च विशिष्टविधाविव गुणविधावप्यस्त्येव मत्वर्थलक्षणेति

१ °णे उपसं०. २ °बन्धे. ३ °लेनोप०.

चेत्, मैवम् । गुणान्वयानुपपत्त्या हि मत्वर्थलक्षणाऽङ्गीक्रियते । यदा तु भावनायां धात्वर्थस्य करणत्वेनान्वयस्तदान्वयानुपपत्त्या साङ्गीकर्तव्या । गुणविधौ च न धात्वर्थस्य करणत्वेनान्वयो मानाभावात् । न हि दध्मा जुहोतीत्यत्र होमस्य करणत्वं श्रूयते तद्वाचकतृतीयाद्यभावात् । कल्प्यते इतिचेन्न । गुणस्य तत्र विधितिसितत्वेन साध्याकाङ्क्षायां साध्यत्वकल्पनाया एवोचितत्वात् । दध्मा होमं भावयेदिति । न चायमस्ति नियमो भावनायां धात्वर्थस्य करणत्वेनैवान्वयो न प्रकारान्तरेणेति, षष्ठाद्यपूर्वपक्षानुत्थानापत्तेः ।

पष्ठाद्ये हि यजेत् स्वर्गकाम इत्यादौ प्रत्ययवाच्यायां वक्ष्यमाणार्थभावनायां समानपदश्रुत्या यागस्य भाव्यत्वमाशङ्क्यापुरुषार्थत्वेन परिहृतम् । यदि च धात्वर्थस्य करणत्वेनैव भावनायामन्वयस्तदाभाव्यत्वशङ्कैव नोदेतीति व्यर्थं षष्ठाद्यमधिकरणमापद्येत् ।

किं च वाजपेयाधिकरणे *तत्रसंबंध आशङ्क्य परिहृतः । धात्वर्थस्य करणत्वेनैवान्वये तत्रसंबन्धशङ्कैव न स्यात् । तत्रसंबन्धशङ्कापरिहारौ च व्याख्यातौ ।

किंच धात्वर्थस्य न करणत्वेनैवान्वयः । गुणकामाधिकरणे आश्रयत्वेन धात्वर्थान्वयस्योक्तत्वात् । तथाहि—दध्मेन्द्रियकामस्य जुहुयादित्यत्र न तावद्वोमो विधीयते तस्य वचनान्तरेण विहितत्वात् । नापि होमस्य फलसंबन्धः, गुणपदानर्थक्यापत्तेः । नापि गुणसंबन्धं विधत्ते, फलपदानर्थक्यापातात् । नाप्युभयसंबन्धं विधत्ते प्राप्ते कर्मण्यनेकविधाने वाक्यभेदापत्तेः । यथाहुः—

प्राप्ते कर्मणि नानेको विधातुं शक्यते गुणः ।

अप्राप्ते तु विधीयन्ते वहवोऽप्येकयत्नतः ॥ इति ।

अत्र च कर्मपदवत् गुणेत्युपलक्षणम् । एकोदेशेनानेकविधाने वाक्यभेदात् ।

अतएव ग्रहैकत्वाधिकरणे ग्रहं संमार्ष्टियत्र ग्रहोदेशेन एकत्वसंमार्गविधौ वाक्यभेदाद् ग्रहैकत्वमविवक्षितमित्युक्तम् ।

* सकृदुचरितस्योभयत्र संबन्धस्तत्रसंबन्धः । ‘वाजपेयेन स्वाराज्यकामो यजेत्’ इत्यत्र सकृच्छुतस्य धातोः फलभावनायां करणत्वेन वाजपेयरूपगुणभावनायामुद्देश्यत्वेन चान्वय आशङ्कितः ।

१ °स्यात्. २ °दार्थस्या°. ३ गुणोऽप्यु°.

रेवत्यधिकरणे च ‘एतस्यैव रेवतीपु वारवन्तीयमग्निष्ठोमसामकृत्वा पशुकामो ह्येतेन यजेत्’ इत्यत्र वारवन्तीयस्य रेवतीसंबन्धे अग्निष्ठोमसामसंबन्धे फलसंबन्धे च विधीयमाने वाक्यभेदाङ्गावनोपसर्जनं भावनान्तरं विधीयते इत्युक्तम् । तस्मात्प्राप्ते होमे नोभयविधानं संभवति, नापि होमान्तरं विधीयते, गौरवात् । प्रकृतहानाप्रकृतकल्पनाप्रसङ्गात्, मत्वर्थलक्षणाप्रसङ्गाच्च ।

नापि दध्येव केवलं करणत्वेन विधीयते इति युक्तम् । केवलस्य व्यापारानाविष्टस्य करणत्वानुपपत्तेः, कर्तृव्यापारव्याप्यत्वनियमात्करणत्वस्य । किं तर्हि विधीयते इति चेत् दद्वेति तृतीययोपात्तं दधिकरणत्वं फलभावनायां करणत्वेन विधीयते प्रत्यार्थत्वेन दध्नोऽपि तस्य प्राधान्यात् । एवं च दधिकरणत्वेनेन्द्रियं भावयेदिति वाक्यार्थः । करणत्वं च किंप्रतियोगिकमित्यपेक्षायां सन्निधिप्राप्तो होम आश्रयत्वेन संबध्यते । ततश्च सिद्धो धात्वर्थस्याश्रयत्वेनान्वयः ।

प्रकृतमनुसरामः । तत्सिद्धं धात्वर्थस्य न करणत्वेनैवान्वय इति । किं तर्हि कचित्करणत्वेन कचित्साध्यत्वेन कचिदाश्रयत्वेनेति । गुणविधौ साध्यत्वेनैवान्वयः संभवतीति न मत्वर्थलक्षणायाः प्रयोजनम् । किंच गुणविधौ मत्वर्थलक्षणायां गुणस्य धात्वर्थाङ्गत्वे किं मानमिति वक्तव्यम् । न तावच्छ्रुतिः । मत्वर्थलक्षणायां तृतीयाश्रुतिर्मत्वर्थस्यैवाङ्गत्वे मानं स्यात्, न गुणस्याङ्गत्वेऽपि । समभिव्याहारात्मकं वाक्यमिति चेत्तत्किं स्वतन्त्रमेव मानमुत्त लिङ्गश्रुती कल्पयित्वा । नादः, बलाबलाधिकरणविरोधात् । तत्र हि वाक्यं लिङ्गश्रुती कल्पयित्वाऽङ्गत्वे मानमित्युक्तम् । द्वितीये प्रत्यक्षां श्रुतिमुत्सृज्य श्रुत्यन्तरकल्पने तस्या एव वा आवृत्तिकल्पने व्यर्थः प्रयासः समाश्रितः स्यात् । विशिष्टविधौ चागत्या तदाश्रयणम् ।

किंच भवतु श्रुत्यन्तरकल्पनम् । तथापि तत्सहकृतः प्रत्यक्ष एव विधिर्धात्वर्थाङ्गत्वेन गुणं विधत्ते, उत कल्पितं विध्यन्तरम् । कल्पितमिति चेत्र, श्रुतविधेव्यर्थतापत्तेः । नहि तेन तदा गुणो विधीयते, कल्पितविध्यन्तराङ्गीकारात् । नापि धात्वर्थः । तस्य वचनान्तरेण विहितत्वात् ।

१ °हानप्रसं°.

अथ श्रूयमाण एव विधिः कंलिपतश्चुतिसहकृतो धात्वर्थाङ्गत्वेन गुणं विधत्ते इति चेत् तर्हि तत्र कथं धात्वर्थस्यान्वयः । करण-त्वेनेति चेत्र, अन्वयानुपपत्तेः । नहि संभवति दध्रा होमेनेति चान्वयः । साध्यत्वेनैवान्वयः—दध्रा होमं भावयेदिति चेत्—न । तथा सत्यनुवादेऽपि धात्वर्थः करणत्वेनैवान्वेतीत्येतदुपेक्षितं स्यात् । विवक्षितवाक्यार्थश्च विनैव मत्वर्थलक्षणयाङ्गीकृतः स्यात् । तस्मान्न गुणविधौ मत्वर्थलक्षणा ।

यत्तु ‘विधाने वानुवादे वा’ इति वार्तिकं, तत्प्रतीतिमवलम्ब्य, न वस्तुगतिम् । तथाहि—यावद्धि अग्निहोत्रं जुहुयादिति वाक्यं नालोच्यते, केवलं दध्रा जुहोतीति वाक्यमालोच्यते, तदा पष्टाद्यन्यायेन होमस्याभाव्यतां जानतां प्रतिपदाधिकरणभावार्थाधिकरणवासनावासितान्तःकरणानां भवत्येतादृशी मतिः, यद्धिमता होमेनेष्टं भावयेदिति । प्रतिपदाधिकरणे हि सोमेन यजेतेत्यादिषु किं गुणधात्वर्थयोः फलभावनाकरणत्वेनान्वयः, उत एकस्यैवेति संदिह्य प्रधानसंबन्धलाभात्, विनिगमनाविरहाच्च सर्वेषां फलभावनाकरणत्वेनान्वयमाशङ्क्य लाघवादेकस्यैव फलभावनाकरणत्वमित्युक्तम् । भावनाकरणत्वं हि भावनाभाव्यनिर्वर्तकतया, भाव्यं च स्वर्गादि नादृष्टमन्तरेणेति अनेकेषां करणैत्वेऽनेकादृष्टकल्पनाप्रसङ्गात् । तस्मादेकस्यैव करणत्वम् ।

यदाप्येकस्य तदापि किं द्रव्यगुणयोः फलभावनाकरणत्वम्, उत धात्वर्थस्येति भावार्थाधिकरणे संदिह्य द्रव्यगुणयोरेव भावनाकरणत्वम्, ‘भूतं भव्यायोपदिश्यते,’ इति न्यायादित्याशङ्क्य धात्वर्थस्यैव भावनाकरणत्वम्, पदश्रुतेर्वलीयस्त्वादित्युक्तम् । अतश्च सिद्धमेतद्वाक्यान्तरानालोचनदशायां गुणविधावपि धात्वर्थस्य करणत्वाशङ्कायां गुणपदे मत्वर्थलक्षणेति ।

यदा त्वग्निहोत्रं जुहोतीति होमविधायकं वाक्यान्तरमालोच्यते तदा होमस्य वाक्यान्तरेणैव विहितत्वात्तदुदेशेन गुणमात्रं विधीयते इत्यालोचनान्न मत्वर्थलक्षणेति । अतएवोक्तं पार्थसारथिमि-श्रैराघाराग्निहोत्राधिकरणे ‘फलतो गुणविधिर्यं न प्रतीतितः’ इति ।

यद्वा एतद्वार्तिकमधिकारविध्यभिप्रायम् । उद्दिदा यजेतेत्यादीनामधिकारात् । तत्र हि यागो विधीयताम्, उत्पत्तिवाक्यसिद्धो

१ °तानां. २ हि. ३ °त्वेनाने°.

वानूद्यताम्, उभयथापि धात्वर्थस्य करणत्वेनान्वयात् तृतीयान्तस्य तद्वाचित्वम् । अन्यथान्वयानुपूर्वतेरिति । तस्माद् गुणविधौ विनापि लक्षणामन्वयोपपत्तेन मत्वर्थलक्षणेति । अतश्च सोमेन यजेतेत्यत्र न विशिष्टविधानम्, किंतु गुणमात्रविधानम्, यागस्तु ज्योतिषोमेन स्वर्गकामो यजेतेत्यस्मिन्वाक्ये विधीयते इत्येव युक्तम् । अन्यथा मत्वर्थलक्षणापत्तेरिति ।

अत्रोच्यते । यद्यपि यागोदेशेन सोमविधौ न मत्वर्थलक्षणा, तथापि यागस्याप्राप्तत्वात्सोमेन यजेतेत्यत्र न यागोदेशेन सोमविधानं संभवति । न च 'ज्योतिषोमेने'त्यादिना यागस्य प्राप्तत्वात्तदुदेशेन गुणमात्रं विधीयत इति वाच्यम् । तस्याधिकारविधित्वेनोत्पत्तिविधित्वानुपपत्तेः । कर्मस्वरूपमात्रबोधको विधिरुत्पत्तिविधिः । तेन च विहितस्य कर्मणः फलविशेषसंबन्धमात्रमधिकारविधिना क्रियते । फलविशेषसंबन्धबोधकस्याधिकारविधित्वात् । यथा आग्नेयोऽष्टाकपालो भवतीत्येतद्विहितस्य कर्मणः फलविशेषसंबन्धमात्रं दर्शपूर्णमासाभ्यां स्वर्गकामो यजेतेति वाक्यं विधत्ते इति तस्याधिकारविधित्वं, नोत्पत्तिविधित्वम् ।

स्यादेतत् । दर्शपूर्णमासाभ्यामिल्येतस्य नोत्पत्तिविधित्वं संभवति, आग्नेयोऽष्टाकपाल इत्यादिवाक्यानर्थक्यापत्तेः । नहि तदा तेन कर्म विधीयते, तस्य दर्शपूर्णमासाभ्यामिल्यनेन विहितत्वात् । नापि गुणविधानं संभवति, प्राप्ते कर्मणि अनेकगुणविधाने वाक्यभेदापत्तेः । अतः आग्नेयोऽष्टाकपाल इत्यस्योत्पत्तिविधित्वं दर्शपूर्णमासाभ्यामिल्यस्य चाधिकारविधित्वं युक्तम् । ज्योतिषोमेनेत्यस्य तु अधिकारविधेरुद्दिदा यजेत पशुकाम इत्यादिवदुत्पत्तिविधित्वेऽपि स्वीक्रियमाणेन कस्यचिदानर्थक्यम् । सोमेन यजेतेत्यस्य गुणविधित्वाद्यागोदेशेन सोममात्रविधानात् न वाक्यभेद इति चेत्^१मैवम् । यद्यपि सोमेन यजेतेत्यत्र न वाक्यभेदः, तथापि ज्योतिषोमेनेत्यस्मिन्वाक्ये कर्मस्वरूपे तस्य च फलसंबन्धे विधीयमाने गौरवलक्षणोवाक्यभेदोऽस्त्येव । सोमेन यजेतेत्येतद्वाक्यविहितकर्मणः फलसंबन्धमात्रविधाने तेदभावात् । उद्दिदा यजेतेत्यत्र तु वचनान्तराभावेनागत्या तदाश्रयणम् ।

न च सोमेन यजेतेत्यत्रापि कर्मणः स्वरूपे गुणे च विधी-

^१ त्तिरि.° २ लाघवात्.

यमाने वाक्यभेदः स्यादिति वाच्यम् । श्रूयमाणेन विधिना गुण-
स्याविधेयत्वात् विशेषणविधिरार्थिकत्वात् । सर्वत्र हि विशिष्ट-
विधौ विशेषणविधिरार्थिकः । ज्योतिष्टोमेनेत्यस्य तूत्पत्तिविधित्वे
कर्मस्वरूपं फलसंबन्धश्चेति उभयं श्रूयमाणेनैव विधिना विधात-
व्यमिति हठो गौरवलक्षणो वाक्यभेदः । यथाहुः—

श्रौतव्यापारनानात्वे शब्दानामस्तिगैरवम् ।

एकोत्तमसितानं तु नार्थक्षेपो विरुद्ध्यते ॥ इति ।

न च सोमेन यजेतेत्यस्योत्पत्तिविधित्वे यद्यपि न वाक्यभेदः
तथापि मत्वर्थलक्षणा स्याद् वेति वाच्यम् । तस्याः स्वीक्रियमा-
णत्वात् । लक्षणातो वाक्यभेदस्य जघन्यत्वात् । लक्षणा हि पद-
दोपो वाक्यभेदस्तु वाक्यदोपः । पदवाक्यदोपयोर्मध्ये पदे एव
दोपकल्पनाया उचितत्वात् । ‘गुणे त्वन्याश्यकल्पना’ इति न्यायात् ।

अत एव ‘जातपुत्रः कृष्णकेशोऽग्नीनादधीत’ इत्यन्नाधानानु-
वादेन जातपुत्रत्वकृष्णकेशत्वविधाने वाक्यभेदात्पदद्वयेनावस्था-
विशेषो लक्ष्यत इत्युक्तम् । तस्माद्वाक्यभेदग्रसक्तौ लक्षणैव
स्वीकार्या । तस्मात्सोमेन यजेतेत्ययमेवोत्पत्तिविधिर्न ज्योतिषोमेने-
त्ययं, गौरवलक्षणवाक्यभेदापत्तेः ।

किंच सौमेन यजेतेत्यत्र यागविधाने श्रुत्यर्थविधानं गुणवि-
धाने तु वाक्यार्थविधानम् । तच्च श्रुत्यर्थविधानैसंभवेऽयुक्तम् ।
यथाहुः—

वाक्यार्थविधिरन्याश्च: श्रुत्यर्थविधिसंभवे । इति ।

वाक्यार्थः, पदान्तरार्थ इत्यर्थः । ज्योतिष्ठोमेनेत्यन्त्रापि फलो-
देशेन यागस्यैव विधानात्र वाक्यार्थविधानम्, तदुत्पत्तिविधि-
त्ववादिनापि तदङ्गीकाराच्च । तस्मात् ज्योतिष्ठोमेनेत्ययमधिकार-
विधिरेव ।

अपि च कर्मस्वरूपविधिस्तत्र स्वीकार्योऽयत्र कर्मणो रूपमुप-
लभ्यते । यागस्य च द्वे रूपे, द्रव्यं देवता चेति । सोमेन यजेते-
त्यत्र यद्यपि देवता नोपलभ्यते सोमयागस्याव्यक्तत्वात्, अव्यक्तत्वं
च स्वार्थचोदितदेवताराहित्यम्, न तु देवताराहित्यमात्रम्, ऐन्द्र-
वायवं गृहतीत्यादिवाक्यविहितप्रहदेवतानां सत्त्वात्, प्रहणार्थी-

१ °स्याविहितलात्. २ °क्ययोर्म°. ३ °ने संभवत्ययु°.

भिरपि देवताभिः प्रसङ्गतो यागोपकारस्य क्रियमाणत्वात्, तथापि द्रव्यमुपलभ्यते एव । तेनापि यागस्वरूपं ज्ञातुं शक्यमेव । ज्योति-ष्टोमेन स्वर्गकामो यजेतेत्यत्र न द्रव्यं देवता वा श्रूयते । अत-स्योत्पत्तिविधित्वे यागविशेषज्ञानं यागसामान्यस्याविधेयत्वात् विशेषस्यैव विधेयत्वादित्यादिक्षेन स्यादतो नायं कर्मोत्पत्तिविधिः ।

नन्वेवमपि अग्निहोत्रं जुहोतीत्ययमपि होमोत्पत्तिविधिर्न स्यात् रूपाश्रवणात् । तच्छ्रवणाच्च दध्रा जुहोतीत्ययमेवोत्पत्तिविधिः स्यात् । तथा चाघारांग्निहोत्राधिकरणविरोधः । तत्र हि अग्निहोत्रं जुहोतीत्यस्योत्पत्तिविधित्वं दध्रा जुहोतीत्यादीनां च गुणविधित्वमुक्तमिति चेत्-सत्यम् । अग्निहोत्रं जुहोतीत्यत्र यद्यपि रूपं नोपलभ्यते, अग्निहोत्रशब्दस्य तत्प्रख्यन्यायेन नामधेयत्वात्, तदेतदग्रे वक्ष्यामः, तथापि तस्योत्पत्तिविधित्वं स्वीक्रियते, अन्यथानर्थक्यापत्तेः । दध्रा जुहोतीत्यस्य च नानर्थक्यं गुणविधित्वात् । अतः अग्निहोत्रं जुहोतीत्यर्थं कर्मोत्पत्तिविधिरिति युक्तम् । ज्योति-ष्टोमेनेत्यस्य च नानर्थक्यमधिकारविधित्वोपपत्तेः । अतः किमर्थसंभवति रूपवति वाक्ये कर्मविधाने तद्रहिते तत्स्वीकार्यम् ।

किंच दध्रा जुहोतीत्यस्य कर्मोत्पत्तिविधित्वे पयसा जुहोतीत्यनेनैतत्कर्मानुवादेन न पयो विधातुं शक्यते, उत्पत्तिशिष्टदध्यवरोधात् । उत्पत्तिशिष्टगुणावरुद्धे हि न गुणान्तरं विधीयते, आकाङ्क्षाया उत्पत्तिशिष्टेनैव निवृत्तत्वात् । अतस्तेनापि विशिष्टं कर्मान्तरं विधेयम् । तथा चानेकादृष्टकल्पनागौरवम् । अग्निहोत्रं जुहोतीत्यस्य तु उत्पत्तिविधित्वे एतद्वाक्याविहितस्य कर्मणो द्रव्याकाङ्क्षायां युग-पदेव खलेकपोतन्यायेन ‘दध्रा जुहोति’, ‘पयसा जुहोति’ इत्यादिवाक्यैर्गुणा विधीयन्त इति नानेकादृष्टकल्पनागौरवम् ।

अतोऽग्निहोत्रं जुहोतीत्ययमुत्पत्तिविधिः, पयसा जुहोतीत्यादयस्तु गुणविधय इति युक्तम् । सोमेन यजेतेत्यत्र तु रूपवति वाक्ये कर्मोत्पत्तिविधाने स्वीक्रियमाणे न किंचिहूपणं, पक्ष-द्वयेऽप्येकस्यादृष्टस्य तुल्यत्वात् । तस्माद्युक्तं सोमेन यजेतेत्ययमेवोत्पत्तिविधिरित्यलमनया “विधिनिरूपणानुगतप्रपञ्चनिरूपणचि-

१ °स्याविहितत्वात्. २ °त्वात्क्षेशेन. ३ °राधि°. ४ °त्यस्य च गु°. ५ ततो°. ६ विधिनिरूपणागतप्रसङ्गचिन्तया.

न्तया । प्रकृतमनुसरामः । तत्सिद्धं विधिः प्रयोजनवन्तमप्राप्तमर्थं विधत्त इति ।

स च विधिश्चतुर्विधः । उत्पत्तिविधिर्विनियोगविधिः प्रयोगविधिरधिकारविधिश्चेति । तत्र कर्मस्वरूपमात्रबोधको विधिरुत्पत्तिविधिः । यथाग्निहोत्रं जुहोतीति । उत्पत्तिविधौ च कर्मणः करणत्वेनैवान्वयः, होमेनेष्टं भावयेदिति । न तु होमं कुर्यादिति साध्यत्वेन । तथा सति साध्यस्य साध्यान्तरान्वयायोगेनाधिकारवाक्यावगतफलसंबन्धो न स्यात् । करणत्वेन त्वन्वये होमेनेष्टं भावयेत्, किं तदिष्टमित्याकाङ्क्षायां फलविशेषसंबन्धो घटते ।

न च उत्पत्तिविधाविष्टवाचकपदाभावेन कर्मणा इष्टं भावयेदिति कथं वाक्यार्थं इति वाच्यम् । विधिश्चतेरेवेष्टबोधकत्वात् । सा हि पुरुषार्थे पुरुषं प्रवर्तयन्ती कर्मणः फलसंबन्धमात्रं बोधयति । तस्माद्युक्तमुत्पत्तिविधौ कर्म करणत्वेनान्वेतीति । अत एवोद्धिदा यजेतेत्यादौ तृतीयान्त उद्धिच्छव्द उपपद्यते, उद्धिदायगेन इष्टं भावयेदित्यन्वयोपपत्तेः । येषामपीष्टसाधनत्वं लिङ्गर्थस्तेषामपि तृतीयान्तानां कर्मनामधेयानामन्वयोऽनुपपन्न एव । न हि संभवति याग इष्टसाधनमुद्धिदेति । तृतीयोपात्तस्य कारकस्य लिङ्गसंख्यान्वयायोग्यस्य क्रिययैवान्वयात् ।

ननु तवाप्यग्निहोत्रं जुहोतीत्यादिपु कर्मोत्पत्तिविधिषु द्वितीयान्तानां कर्मनामधेयानामन्वयोऽनुपपन्नः । न हि संभवति होमेन भावयेदग्निहोत्रसिति । सत्यम् । श्रूयमाणा तावद्वितीयाऽर्थाक्षिप्ससाध्यत्वानुवादः, होमस्य हि करणत्वेनान्वयादसाधितस्य च करणत्वानुपपत्तेः । तस्याश्चान्वयोपस्थितौ सा सकून् जुहोतीतिवत् तृतीयार्थं लक्षयति । अग्निहोत्रेण होमेनेष्टं भावयेदितीत्युक्तं पार्थसारथिमित्रैः । अतश्च द्वितीयान्तानां कर्मनामधेयानामन्वयो नानुपपन्नः । तत्सिद्धमुत्पत्तिविधौ कर्म करणत्वेनान्वेतीति ।

अङ्गप्रधानसंबन्धबोधको विधिर्विनियोगविधिः । यथा दध्ना जुहोतीति । स हि तृतीयाप्रतिपन्नाङ्गभावस्य दध्नो होमसंबन्धं विधत्ते दध्ना होमं भावयेदिति ।

एतस्य च विधेः सहकारिभूतानि षट् प्रमाणानि श्रुतिलिङ्ग-

वाक्यप्रकरणस्थानसमाख्यारूपाणि । एतत्सहकृतेन विधिनाङ्गत्वं परोदेशं प्रवृत्तकृतिव्याप्यत्वरूपं पारार्थ्यापरपर्यायं ज्ञाप्यते । तत्र निरपेक्षो रवः श्रुतिः । सा च त्रिविधा विधात्री अभिधात्री विनियोक्त्री चेति ।

तत्र विधात्री लिङ्गाद्यात्मिका । अभिधात्री ब्रीहीदिश्रुतिः । यस्य च शब्दस्य श्रवणादेव संबन्धः प्रतीयते सा विनियोक्त्री । सा च त्रिधा । विभक्तिरूपा समानाभिधानरूपा एकपदरूपा चेति । तत्र विभक्तिश्रुत्याङ्गत्वं, यथा ब्रीहिभिर्यजेतेति तृतीयाश्रुत्या ब्रीहीणां यागाङ्गत्वम् ।

न च उत्पत्तिशिष्टपुरोडाशावरुद्धे यागे कथं ब्रीहीणामङ्गत्वमिति वाच्यम् । पुरोडाशप्रकृतियोपपत्तेः । पशोरिव हृदयादिरूपहविष्यकृतिया यागाङ्गत्वम् । न च साक्षात्पशोरेवाङ्गत्वं किं न स्यादिति वाच्यम्, तस्य विशसनात्, अवदीयमानत्वाच्च हृदयादीनाम् । अवदीयमानं हि हविः । यथा पुरोडाशादिः । मध्यात्पूर्वाधावद्यतीति वाक्यात् । हृदयादीनि चावदीयमानानि न पशुः, हृदयस्याग्रेऽवद्यतीति वाक्यात् । अतो हृदयादीन्येव हवींषि, पशुस्तु प्रकृतिद्रव्यम् ।

पात्रीवतयागे तु साक्षात्पशुरेवाङ्गम् । तस्य जीवत एव ‘पर्यग्निकृतं पात्रीवतमुत्सृजति’ इत्युत्सर्गविधानात् । यत्र तु विशसनं तत्र पशुः प्रकृतिद्रव्यमित्येव सिद्धम् ।

एवं ब्रीहयोऽपि प्रकृतिद्रव्यतया यागाङ्गं तृतीयाश्रुत्येति । आरुण्यस्यापि क्रयाङ्गत्वं तृतीयाश्रुत्या । न चामूर्तस्य तस्य कथं क्रयाङ्गत्वमिति वाच्यम् । एकहायनीरूपद्रव्यपैरिच्छेदद्वारा तदुपपत्तेः ।

ब्रीहीन्प्रोक्षतीत्यत्र प्रोक्षणस्य ब्रीहीङ्गत्वं द्वितीयाश्रुत्या । तच्च प्रोक्षणं न ब्रीहिस्वरूपार्थम्, स्वरूपे आनर्थक्यात्, ब्रीहिस्वरूपस्य प्रोक्षणं विनाऽनुपपत्त्यभावात्, किंत्वपूर्वसाधनंत्वप्रयुक्तं यदि ब्रीहिपु प्रोक्षणं क्रियते तदा तैर्यागे अनुष्ठितेऽपूर्वं भवति नान्यथेति । अतः प्रकरणसहकृतया द्वितीयाश्रुत्या तण्डुलनिर्वृत्तिप्रणाड्या यदपूर्वसाधनं तदङ्गत्वं प्रोक्षणस्योच्यत इति । एवं सर्वेष्वप्यज्ञेषु अपूर्वप्रयुक्तत्वं वेदितव्यम् ।

१ °देश°. २ °एकाभि°. ३ विशेषणतयेत्यर्थः । ४ °नप्र°.

२ मी० न्या०

एवमिमामगृभ्णन् रशनासृतस्येत्यश्वाभिधानीमादत्त इत्यत्रादि
द्वितीयाश्रुत्या मन्त्रस्याश्वाभिधान्यज्ञत्वम् । यत्तु वाक्यीयोऽयं विनियोग इति तत्र । तथा सति वाक्यालिङ्गस्य वलीयस्त्वेन यावद्वा क्यादश्वाभिधान्यज्ञं भवति तावलिङ्गाद्रशनामात्राज्ञत्वमेव स्यात् स्योनं ते सदनं कृणोमीत्यस्येव सदनाज्ञत्वम् । श्रौतविनियोगपक्षे तु यावलिङ्गाद्रशनामात्राज्ञत्वं संभवति तावच्छ्रुत्या ‘ऐन्द्र्या गार्हपत्य मुपतिष्ठते’ इत्यत्र द्वितीयाश्रुत्या ऐन्द्र्या ऋचो गार्हपत्योपस्थानाज्ञत्व वदश्वाभिधान्यां विनियोगः क्रियते इति युक्तं मन्त्रस्याश्वाभिधान्यज्ञत्वम् । तस्माच्छ्रौत एवायं विनियोगः ।

यदाहवनीये जुहोतीत्याहवनीयस्य होमाज्ञत्वं सप्तमीश्रुत्या एवमन्योऽपि विभक्तिश्रुत्या विनियोगो ज्ञेयः ।

✓ पशुना यजेतेत्यत्रैकत्वपुंस्त्वयोः समानाभिधानश्रुत्या कारकाज्ञत्वम् । यजेतेत्याख्याताभिहितसङ्घायां भावनाज्ञत्वं समानाभिधानश्रुतेरेकपदश्रुत्या च यागाज्ञत्वम् ।

न चामूर्त्यास्तस्याः कर्थं यागाज्ञत्वमिति वाच्यम् । कर्तृपरिच्छेदद्वारा तदुपपत्तेः । कर्ता चाक्षेपलभ्यः । आख्यातेन हि भावनोच्यते । साच कर्तारं विनाऽनुपपन्ना तमाक्षिपति ।

ननु किमित्येवं वर्ण्यते आक्षेपलभ्यः कर्तेति । १ आख्यातवाच्य एव किं न स्यात् । आख्यातश्रवणे भावनाया इव कर्तुरपि प्रतिपत्तेः न च भावनयैवाक्षेपसंभवे किमिति तद्वाचकत्वं कल्पनीयमिति साम्प्रतम् । तथा सति आख्यातवाच्यकर्त्रैव भावनाक्षेपसंभवे तद्वाचकत्वमपि न स्यात् । २ किं च भावनाया न केवलं कर्त्रैव संबन्धः कारकान्तरेणापि संबन्धात् । अतः सा न झटिति कर्तारमेवाक्षिपेद्विशेषाभावात् । कर्ता तु भावनयैव संबद्धो न कारकान्तरेण, ‘गुणानां च परार्थत्वादसंबन्धः समत्वात्स्यात्’ इति न्यायान् । अतः स झटिति तामाक्षिपेदिति स एवाख्यातवाच्यः । भावना तु आक्षेपलभ्यैव किं न स्यात् । ३ किंचैवं द्वितीयादिविभक्तीनामपि करणादिवाचकत्वं न स्यात्, तेषामपि कर्तृवदाक्षेपलाभसंभवात् ।

४ किंच यदि कर्ता न वाच्यः स्यात्कथमेकत्वं तेनान्वियात् । न हि शब्दमशब्देनान्वेतीति युक्तम् । अन्यथा ऊहादिलोपप्रसङ्गः ।

१ °ज्ञत्वं संभ°. २ °न्वेति.

किंच देवदत्तः पचतीति सामानाधिकरण्यं न स्यात् । न हि केवलं भावनावाचकस्याख्यातस्य देवदत्तपदेन सामानाधिकरण्यमुपपद्यते, एकार्थनिष्ठत्वाभावात् । कर्तृवाचकत्वे तूपपद्यते एव ।

६ लः कर्तरीति व्याकरणस्मृतिविरोधस्तु कर्तुरनभिधेयत्वे स्पष्ट एव ।

७ किं च कर्तुरनभिधेयत्वे देवदत्तेन पचतीति प्रयोगप्रसङ्गः । तृतीया हि अनभिहितयोः कर्तृकरणयोर्विहिता, आख्यातेन कर्ता नाभिहित इति कर्तृवाचिनी तृतीया स्यादेव । कर्तुरभिधाने तु अभिहितत्वादेव तृतीया न प्राप्नोति, तस्या अनभिहिताधिकारत्वात् । देवदत्तः पचतीति प्रथमा तु प्राप्नोत्येव, प्रथमाया अभिहितकारकविभक्तित्वात्, प्रातिपदिकार्थमात्रवाचित्वाद्वा ।

न च तदा प्रातिपदिकेनैवार्थस्योक्तत्वात्प्रथमावैयर्थ्यम् । लिङ्ग-सङ्घ्याप्रतिपत्त्यर्थं तस्यावश्यकत्वात् । केवलप्रातिपदिकस्य प्रयोगासाधुत्वाच्च । ततश्च यदि कर्ता न वाच्यः स्यादेवदत्तेन पचतीति प्रयोगः स्यात् । तस्मादाख्यातवाच्यः कर्तौति सिद्धमिति पूर्वपक्षसंक्षेपः ।

अत्राहुः—स एव हि शब्दस्यार्थो यः प्रकारान्तरेण न लभ्यते, अनन्यलभ्यः शब्दार्थ इति न्यायात् । अत एव न गङ्गापदस्य तीरमर्थः लक्षणयैव प्रतिपत्तिसंभवात् । अत एव च न वाक्यार्थं शक्तिः । एवं चाख्यातवाच्यभावना कर्तारं विनानुपपन्ना तमाक्षिपतीत्याक्षेपादेव कर्तुः प्रतिपत्तिसंभवे किमिति तद्वाचकत्वमाख्यातस्य कल्पनीयम् ।

न च विनिगमनाविरहः । कृतिमान् हि कर्ता । एवं च कृतेरेव भावनापरपर्यायाया आकृत्यधिकरणन्यायेनाख्यातवाच्यत्वसंभवे न तद्वतः कर्तुर्वाच्यत्वं कल्पनीयम्, गौरवप्रसङ्गात् । न च भावना कारकान्तरेणापि संबद्धा तदुज्जिञ्चत्वा न इटिति कर्तारमाक्षिपतीति वाच्यम् । सा हि यथा नियमेन कर्ता संबद्धा, न तथा करणादिकारकान्तरेण, तिष्ठतीत्यादिपु तया तदनाक्षेपात् । अतः प्रथमं साकारकान्तरेण, कर्तारमेवाक्षिपति न कारकान्तरम् । अत एव चाख्याताभिहिता कर्तारमेवाक्षिपति न कारकान्तरेण संबध्यते, तस्य प्रथममनुपस्थितेः । सङ्घ्या न कारकान्तरेण संबध्यते, तस्य प्रथममनुपस्थितेः ।

३ अत एव तृतीयादिविभक्तीनां करणादिवाचित्वम्, भावनायास्तैः सह नियतसंबन्धाभावेन तया तेषां नियमेनानाक्षेपात् ।

आख्यातश्रवणात्प्रागपि तृतीयादिविभक्तिश्रवणे करणादिप्रतीतेर्जायमानत्वाच्च । नच शाव्दी सह्या कथमशाव्देन कर्त्रान्वेतीति वाच्यम् । कर्तुर्लक्षणाङ्गीकारात् । यथा च लक्षितं तीरं शाव्देन घोषणान्वेति, एवं लक्षितः कर्ता एकत्वेनान्वेष्यति । अत एव देवदत्तः पचतीति सामानाधिकरण्यमुपपद्यते, कर्तुर्लक्षणात् ।

नच मुख्ये संभवति किमिति लाक्षणिकत्वं स्वीकार्यमिति वाच्यम् । अनन्यलभ्यशब्दार्थत्वस्य व्यवस्थापितत्वात् । अन्यथा सिंहो देवदत्त इत्यपि सामानाधिकरण्यं मुख्यं स्यात् । किंच आख्यातवाच्यः कर्तैति वादिनोऽपि मते देवदत्तः पचतीति सामानाधिकरण्यं न मुख्यम् । तन्मते आख्यातेन तृतीयावन्निष्ठृष्टशक्तिमात्ररूपकर्तृकारकाभिधानात्, शक्तिमद्व्यस्याकृत्यधिकरणन्यायेनानभिधानात्, देवदत्तशब्देन च द्रव्यमात्राभिधानात् । अतश्च भिन्नार्थनिष्ठत्वात्तन्मतेऽपि न मुख्यं सामानाधिकरण्यम्, किंतु लाक्षणिकमेवेति न कश्चिद्विशेषः ।

न च लः कर्तरीति व्याकरणस्मृतिवलादाख्यातवाच्यः कर्तैति वाच्यम् । न हि वाच्यवाचकभावो व्याकरणस्मृत्यधीनः । तस्य न्यायसहितान्वयव्यतिरेकगम्यत्वात् । भवतु वा स्मृतिगम्यः । तथापि नेयं स्मृतिः कर्तुराख्यातवाच्यत्वे प्रमाणम्, किंतु कर्तुरेकत्वे एकवचनात्मको लकारः द्वित्वे द्विवचनात्मकः वहुत्वे वहुवचनात्मक इत्यस्मिन्नर्थे प्रमाणम्, व्येकयोद्विवचनैकवचने वहुषुवहुवचनमित्यनेनास्याः स्मृतेरेकवाक्यत्वात् ।

यत्तूर्कम् कर्तुरनभिधाने देवदत्तेन पचतीति तृतीयाप्रसङ्ग इति तत्र । तृतीया हि कर्तुः प्रतिपत्त्यर्थं तद्रत्संख्याप्रतिपत्त्यर्थं वा । तत्र कर्ता तु भावनाक्षेपादेव लभ्यते इति न तत्र तृतीयापेक्षा । तत्सह्या तु आख्यातेनैव प्रतीयते इति न तत्राप्यपेक्षा । यथाहुः—

सह्यायां कारके वा धीर्विभक्त्या हि प्रवर्तते ।

उभयं चात्र तत्सिद्धं भावनातिङ्गविभक्तिः ॥ इति ।

यत्र तु नाख्यातेन तद्रता सह्योच्यते तत्र भवत्येव तृतीया । यथा देवदत्तेन ओदनः पच्यते इति । तस्मान् कर्तुरनभिधाने

किंचिद्बूषणमित्यलमतिविस्तरेण । प्रकृतमनुसरामः । तत्सिद्धिभिर्विधः श्रुतिविनियोगः ।

सेयं श्रुतिलिङ्गादिभ्यः प्रबलं प्रमाणम् । लिङ्गादिषु हि न प्रत्यक्षो विनियोजकः शब्दोऽस्ति किंतु कल्प्यः । यावच्च तैर्विनियोजकः शब्दः कल्प्यते तावत्प्रत्यक्षया श्रुत्या विनियोगस्य कृतत्वात्तेपां कल्पकत्वशक्तिर्विहन्यते इति श्रुतेः प्राबल्यम् ।

अत एव ऐन्द्र्या गार्हपत्यमुपतिष्ठत इत्यत्र यावलिङ्गादैन्द्र्या इन्द्रोपस्थानाङ्गत्वं कल्प्यते तावत् प्रत्यक्षया श्रुत्या गार्हपत्योपस्थानाङ्गत्वं क्रियत इति ऐन्द्री गार्हपत्योपस्थानाङ्गम् ।

सामर्थ्यं लिङ्गम् । यदाहुः—

‘सामर्थ्यं सर्वभावानां लिङ्गमित्यभिधीयते’ इति ।

तेनाङ्गत्वं, यथा ‘बहिर्देवसदनं दामि’ इत्यस्य लवनाङ्गत्वम् । स हि लवनं प्रकाशयितुं समर्थः । तच्च लिङ्गं द्विविधम् । सामान्यसंबन्धबोधकप्रमाणान्तरानपेक्षं तदपेक्षं च । तत्र यदन्तरेण यन्न संभवत्येव तस्य तदङ्गत्वं तदनपेक्षं केवललिङ्गादेव । यथाऽर्थज्ञानस्य कर्मानुष्टानाङ्गत्वम् । न हि अर्थज्ञानमन्तरेणानुष्टानं संभवति ।

यदन्तरेण यत्संभवति तस्य तदर्थत्वं तदपेक्षम्, यथोक्तस्य मन्त्रस्य लवनाङ्गत्वम् । लवनं हि मन्त्रं विनापि उपायान्तरेण स्मृत्वा कर्तुं शक्यम् । अतो न मन्त्रो लवनस्वरूपार्थः संभवति, किंत्वा पूर्वसाधनीभूतलवनप्रकाशनार्थः । तेऽन्तर्वत्वं च न सामर्थ्यमात्रादवगम्यते, लवनप्रकाशनमात्रे सामर्थ्यात् । अतोऽवश्यं प्रकरणादि सामान्यसंबन्धबोधकं स्वीकार्यम् । दर्शपूर्णमासप्रकरणे हि मन्त्रस्य पाठादेवमवगम्यते अनेन मन्त्रेण दर्शपूर्णमासापूर्वसंबन्धं किंचित् प्रकाश्यते इति । अन्यथा प्रकरणपाठवैयर्थ्यप्रसङ्गात् । किं तदपूर्वसंबन्धं प्रकाश्यमित्यपेक्षायां सामर्थ्याद्विर्लवनमित्यवगम्यते । तद्विर्लवनमित्यपेक्षायां तदामीत्यस्य प्रकरणादर्शपूर्णमाससंबन्धितयावगतस्य सामर्थ्याद्विलवनाङ्गत्वमिति सिद्धेऽप्तम् ।

पूषानुमन्त्रणमन्त्राणां तु यागानुमन्त्रणसमाख्यया यागसामान्यसंबन्धेऽवगते सामर्थ्यात्पूषयागसंबन्धोऽवगम्यते ।

ननु तेषां यावत्समाख्यया पूपयागेन सामान्यसंबन्धोऽवगम्यते तावत् प्रकरणादर्शपूर्णमासाभ्यामेव सामान्यसंबन्धोऽवगतः, समाख्यातस्तस्य वलीयस्त्वात् । अत एव पौरोडाशिकमिति समाख्याते ब्राह्मणे आम्रातानामपि प्रथाजानां प्रकरणात्साम्राद्योपांशुयागाङ्गत्वमपीत्युक्तम् । किंच यागानुमन्त्रणसमाख्ययापि न पूपयागेन सामान्यसंबन्धोऽवगम्यते किंतु यागमात्रेण, प्रकरणेन तु दर्शपूर्णमासाभ्यामेव विशेषसंबन्धोऽवगम्यते । अतः प्रकरणाङ्गिति तत्संबन्धस्यैवावगतत्वात्तदर्थत्वमेव तेषां युक्तम् । पूषेति-शब्दस्य पुष्णातीति व्युत्पत्त्या कथंचिदग्न्याद्यभिधायित्वात् ।

मैवम् । पूपानुमन्त्रणमन्त्रे हि श्रूयमाणे एवमवगम्यते—पूपाभिधानसमर्थत्वादयं मन्त्रस्तत्प्रकाशनार्थ इति लवनमन्त्र इव लवनप्रकाशनार्थः । न तत्र प्रकरणाद्यपेक्षा, येन तेषामुपजीव्यत्वेन प्रावल्यस्यात् । प्रकरणात्तु दर्शपूर्णमासार्थत्वे तस्य वाक्यलिङ्गश्रुतिकल्पनेन विनियोजकत्वात् लिङ्गस्योपजीव्यत्वेन प्रावल्यम् । अतो लिङ्गात्पूपप्रकाशनार्थत्वेऽवगते तन्मात्रप्रकाशनमन्तर्थकमित्यपूर्वसाधनपूषप्रकाशनार्थत्वं वक्तव्यम् ।

किं तदपूर्वमित्यपेक्षायां यागानुमन्त्रणसमाख्यानुगृहीतालिङ्गात्पूपयागापूर्वसंबन्धिदेवताप्रकाशनार्थोऽयमित्यवगम्यते । अतो यद्यपि समाख्यातः प्रकरणं वलीयस्तथाऽपि तस्य लिङ्गेन बाधितत्वात् समाख्याया दुर्बलाया अपि प्रवललिङ्गश्रितत्वेन प्रावल्यात्सैव सामान्यसंबन्धे प्रमाणं संभवति, दुर्बलस्यापि प्रवलश्रितस्य प्रावल्यात् ।

अत एव श्रुत्यपेक्षया दुर्बलाया अपि स्मृतेराचमनरूपप्रवलपदार्थश्रितत्वेन प्रावल्यात्पदार्थधर्मगुणभूतश्रौतक्रमत्यागेन वेदकरणनन्तरं क्षुते आचमनमेव कार्यमित्युक्तम् । यथाहुः—

अत्यन्तबलवन्तोऽपि पौरजानपदा जनाः ।

दुर्बलैरपि वाध्यन्ते पुरुषैः पार्थिवाश्रितैः ॥ इति ।

यत्तु पूषेति शब्दः कथंचिदग्न्याद्यभिधायीति तन्न । तस्यादन्तको हि स इत्यादिवाक्यशेषेण वैदिकप्रसिद्ध्या च अर्थविशेषे रूढत्वात् । रूढेश्चावयवार्थालोचनसव्यपेक्षाद्योगाद्वलीयस्त्वात् । अत एव वर्षासु रथकारोऽग्नीनादधीतेत्यत्र रथकारशब्देन सौधन्वनापरप-

र्ययो वर्णविशेष उच्यते, रुद्धैः प्रावल्यात्, न तु रथं करोतीति
व्युत्पत्त्या द्विजातीयः, योगस्य दौर्बल्यादित्युक्तं षष्ठे ।

तस्माद्युक्तं समाख्यया सामान्यसंबन्धेऽवगते सामर्थ्यात्पूष्या-
गसंबन्धः पूपानुमन्त्रणमन्त्राणामिति । यथाहुः—

यागानुमन्त्रणानीति समाख्या क्रतुयोजिका ।

तस्माच्छत्त्वनुरोधेन प्राप्तिस्तदेवते क्रतौ ॥ इति ।

तत्सिद्धं प्रमाणान्तरसिद्धसामान्यसंबन्धस्य पदार्थस्य विनियोजकं
लिङ्गमिति ।

तत्र मन्त्रविनियोजकं लिङ्गं मुख्ये एवार्थे विनियोजकं न गौणे ।
मुख्यार्थस्य प्रथममुपस्थितत्वेन तत्रैव विनियोगवुद्धौ पर्यवसन्नायां
पुनर्गौणेऽर्थे विनियोगकल्पनायां गौरवप्रसङ्गात् । अत एव बहिर्दै-
वसदनं दामीते मन्त्रः सामर्थ्यात्कुशलवनाङ्गम्, तेषां मुख्यत्वात्,
न उल्पराजिलवनाङ्गमित्युक्तम् ।

तदिदं लिङ्गं वाक्यादिभ्यो वलवत् । तेषां हि न साक्षाद्विनियोज-
कत्वं किंतु लिङ्गं श्रुतिं च कल्पयित्वा । न चासमर्थस्य श्रुतिं
कल्पयित्वा विनियोगकल्पना संभवतीति सामर्थ्यस्यापि कल्पयत्वेनो-
पजीव्यत्वात् । अतस्तैर्यावत्सामर्थ्यं कल्पयित्वा श्रुतिः कल्पयते
तावदेव कृप्तेन सामर्थ्येन श्रुतिं कल्पयित्वा विनियोगः क्रियते इति
तस्य प्रावल्यम् ।

अत एव ‘स्योनं ते सदनं कृणोमि धृतस्य धारया सुशेवं कल्प-
यामि’ इत्यस्य सदनाङ्गत्वं लिङ्गात्, नतु वाक्यात्सादनाङ्गत्वम्,
तस्य दौर्बल्यादिति ।

समभिव्याहारो वाक्यम् । समभिव्याहारो नाम साध्यत्वादि-
वाचकद्वितीयाद्यभावे वस्तुतः शेषशेषिणोः सहोच्चारणम् । यथा
‘यस्य पर्णमयी जुहूर्भवति न स पापश्च श्लोकश्च शृणोति’ इति ।
अत्र हि न द्वितीयादिविभक्तिः श्रूयते, केवलं पर्णताजुह्वोः समभि-
व्याहारमात्रम् । तस्मादेव च पर्णताया जुह्वन्नत्वम् ।

न चानर्थक्यम्, जुहूशवदेनापूर्वलक्षणात् । तदयं वाक्यार्थः—
पर्णतया अवत्तहविर्धारणद्वारा यदपूर्वसाधनं तद्वावयेदिति । एवं
च पर्णतया यदि जुहूः क्रियते तदैव तत्साध्यमपूर्वं भवति नान्य-
थेति गम्यते इति न पर्णताया वैयर्थ्यम् । अवत्तहविर्धा-
रणद्वारेति चावश्यं वक्तव्यम्, अन्यथा स्तुवादिष्वपि पर्णतापत्तेः ।

सा चेयं पर्णताऽनारभ्याधीता न सर्वक्रतुषु गच्छति, विकृतिषु चोदकेनापि प्राप्तिसंभवेन द्विरुक्तत्वापत्तेः । किंतु प्रकृतिषु । तदुक्तम्—

‘प्रकृतौ वा ऽद्विरुक्तत्वात्’ इति ।

अत्र विकृतिर्यतोऽज्ञानि गृह्णाति सा प्रकृतिरिति न प्रकृतिशब्देन विवक्षितम्, गृहमेधीये पर्णताया अप्राप्तिप्रसङ्गात्, न हि गृहमेधीयात्काचन विकृतिरज्ञानि गृह्णाति मानाभावात्, किंतु चोदकाद्यत्राज्ञाप्राप्तिस्तत्कर्म प्रकृतिशब्देन विवक्षितम् । यथा दर्शपूर्णमासौ । तत्र हि न चोदकाद्ज्ञप्राप्तिः, प्रकरणपठितैरेवाज्ञैर्नैराकाङ्क्षयात् । गृहमेधीयादिष्वपि न चोदकाद्ज्ञप्राप्तिः, । कृपापकारैरेव आज्यभागादिभिर्नैराकाङ्क्षयात् ।

अतो यत्र चोदकाप्रवृत्तिस्तत्त्वानारभ्याधीतानां संनिवेशः । साप्तदश्यं त्वनारभ्याधीतमपि न प्रकृतौ गच्छति प्रकृतेः पाञ्चदश्यावरोधात् । किंतु विकृतिषु गच्छति । तत्रापि न सर्वासु गच्छति, चोदकप्राप्तपाञ्चदश्यवाधप्रसङ्गात् । किंतु प्रत्यक्षश्रुतसाप्तदश्यासु मित्रविन्दादिषु गच्छति । यथाहुः—

एवं च प्रकृतावेतत्पाञ्चदश्यं प्रतिष्ठितम् ।

विकृतौ च न यत्रास्ति साप्तदश्यपुनःश्रुतिः ॥ इति

न च वाक्यवैयर्थ्यम् । अनारभ्याधीतस्यैव साप्तदश्यस्य मित्रविन्दादिप्रकरणस्थेन वाक्येनोपसंहारात् । उपसंहारो नाम सामान्यप्राप्तस्य विशेषे नियमनम् । यथाहुः—

सामान्यविधिरस्पष्टः संहियेत विशेषतः । इति

तत्रानारभ्यविधिः सामान्यविधिः, मित्रविन्दादिप्रकरणस्थस्तु विशेषविधिरित्यास्तां तावत् । प्रकृतमनुसरामः । तत्सद्धं वाक्याद्ज्ञत्वम् ।

तुदिदं वाक्यं प्रकरणाद्वलीयः । प्रकरणं हि न साक्षाद्विनियोजकम्, तद्व्याकाङ्क्षारूपम् । न चाकाङ्क्षा स्वयं प्रमाणं किंतु साकाङ्क्षं वाक्यं द्वाव्याकाङ्क्षारूपं मतिः—नूनमिदं वाक्यं केनचिद्वाक्येनैकवाक्यभूतमिति । ततश्चाकाङ्क्षारूपं प्रकरणं वाक्यस्य वाक्यान्तरैकवाक्यत्वे प्रमाणम् । एवं च यावत्प्रकरणं वाक्यं कल्पयित्वा

विनियोजकं भवति तावद्वाक्यं लिङ्गश्रुती कल्पयित्वा विनियोजकं भवतीति प्रकरणाद्वाक्यं बलीयः ।

अत एवेन्द्रामी इदं हविरजुषेतामवीवृधेतां महो ज्यायोऽक्रातामित्यत्रेन्द्रामीपदस्य लिङ्गादर्शाङ्गत्वे सिद्धे इदं हविरित्यादेरपि तदेकवाक्यत्वादर्शाङ्गत्वम्, न तु प्रकरणादर्शपूर्णमासाङ्गत्वम्, प्रकरणाद्वाक्यस्य बलीयस्त्वादिति ॥

IV

उभयाकाङ्क्षा प्रकरणम् । यथा प्रयाजादिपु । समिधो यजती-
त्यत्र हि इष्टविशेषस्यानिर्देशात्समिद्यागेन भावयेत् किमित्यस्त्युपकार्याकाङ्क्षा । दर्शपूर्णमासवाक्येऽपि दर्शपूर्णमासाभ्यां स्वर्गं भावयेत्कथमित्यस्त्युपकारकाकाङ्क्षा । अत उभयाकाङ्क्ष्या प्रयाजादीनां दर्शपूर्णमासाङ्गत्वं सिध्यति ।

ननु यदि प्रयाजादिवाक्ये इष्टविशेषो न श्रूयते तर्हि विश्वजित्यायेन स्वर्गः फलं कल्प्यताम् । विश्वजिदधिकरणे हि विश्वजिता यजेतेत्यत्र फलस्याश्रवणात्, फलमन्तरेण च विधिश्रुतेरनुपपत्तेरवश्यं फले कल्पयितव्ये सर्वाभिलषितत्वेन स्वर्गः फलमित्युक्तम् । तदुक्तम्—

‘स स्वर्गः स्यात्सर्वान्प्रत्यविशिष्टत्वात्’ इति ।

रात्रिसत्रन्यायेन वार्थवादिकं फलं कल्प्यताम् । रात्रिसत्राधिकरणे हि प्रतितिष्ठन्ति ह वै य एता रात्रीरूपयन्तीत्यत्र विध्युदेशे फलाश्रवणात्फलमन्तरेण च विधिश्रुतेरनुपपत्तेरवश्यं फले कल्पयितव्ये आर्थवादिकं प्रतिष्ठात्व्यं फलमित्युक्तम् । विश्वजिदधिकरणन्यायेनानुपस्थितस्वर्गकल्पने तस्य प्रकृतसंबन्धकल्पने गौरवादर्थवादोपस्थितस्यैव प्रकृतफलत्वकल्पने लाघवात् । तदुक्तम्—

‘फलमात्रेयो निर्देशादश्रुतौ ह्यनुमानं स्यात्’ इति ।

तस्माद्विश्वजित्यायेन रात्रिसत्रन्यायेन वा स्वतन्त्रफलार्थत्वे संभवति किमिति दर्शपूर्णमासाङ्गत्वं स्वीक्रियते इति ।

मैवम् । स्वतन्त्रफलार्थत्वेऽन्तराकाङ्क्ष्या संबन्धः स्यात् । न ह्यत्र फलस्य साधनाकाङ्क्षाऽस्ति । श्रूयमाणं हि फलं साधनमाकाङ्क्षति न चात्र तच्छ्रूयते । एवं च फलस्याकाङ्क्षाभावात् केवलं किं भावयेदिति प्रयाजानां भाव्याकाङ्क्ष्यैव स्वतन्त्रफलार्थत्वं स्यात् । दर्शपूर्णमासार्थत्वे तूभयाकाङ्क्षा प्रमाणम् । प्रयाजानां भाव्याकाङ्क्षाया

इतरत्र च कथंभावाकाङ्क्षायाः सत्त्वात् । अन्यतराकाङ्क्षातश्चोभया
काङ्क्षा वलीयसीति वक्ष्यते । ततश्च दर्शपूर्णमासार्थत्वमेव युक्तं
स्वतन्त्रफलार्थत्वमिति । तदुक्तम्—

‘द्रव्यसंस्कारकर्मसु परार्थत्वात्फलश्रुतिरर्थवादः स्यात्’ इति
अत्र द्रव्ये फलश्रुतिर्यस्य पर्णमयी जुहूर्भवति न स पापं श्लोकः
शृणोतीत्येवमाद्या । संस्कारे फलश्रुतिर्यदङ्गे चक्षुरेव भ्रातुव्यस
वृङ्गे इत्येवमाद्या । कर्मणि फलश्रुतिर्वर्म वा एतद्यज्ञस्य क्रियं
यत्प्रयाजानुयाजा इज्यन्ते इत्याद्या । कर्मपदं चारादुपकारककर्मप
द्रष्टव्यम्, संस्कारकर्मणः पृथक्संकीर्तनादित्यास्तां तावत् ।

तदिदं प्रकरणं क्रियाया एव विनियोजकम्, न द्रव्यगुणयोः । त
योस्तु क्रियायोगाद्विनियोजकम् । कुत इति चेत् । शृणु । यजेत स्वर्ग
काम इत्यत्राख्यातांशेनार्थीभावनाभिधीयते—भावयेदिति । सा चांश
त्रयमपेक्षते—किं भावयेत्केन भावयेत्कथं भावयेदिति । तत्र भाव्या
काङ्क्षायां पष्टाद्यन्यायेन स्वर्गो भाव्यतयान्वेति—स्वर्गं भावयेदिति
करणकाङ्क्षायां समानपदोपात्तो यागो भावार्थाधिकरणन्यायेन
करणतयान्वेति यागेन स्वर्गं भावयेदिति । ततः कथमिति कथं
भावाकाङ्क्षायां यत्संनिधौ पठितमश्रूयमाणफलकं च क्रियाजात
तदेवोपकार्याकाङ्क्षयेतिकर्तव्यतात्वेनान्वयमनुभवितुं योग्यं क्रियाय
एव लोके कथंभावाकाङ्क्षायामन्वयदर्शनात् । न हि कुठारेण छिन्द्या
त्कथमित्याकाङ्क्षायां हस्त इति केवलमुच्चार्यमाणोऽपि हस्तोऽन्वय
प्राप्नोति । किं तर्हि हस्तेनोद्यम्य निपात्येति उच्चार्यमाणे उद्यमननि
पातने एव । हस्तोऽपि तद्वारेणैवान्वयं प्राप्नोतीति सर्वजनीन
मेतत् ।

किं च कथंभावाकाङ्क्षा नाम करणगतप्रकाराकाङ्क्षा । थमो
प्रकारवाचित्वात् । सामान्यस्य भेदको विशेषः प्रकारः । सामान्यं
च क्रियारूपमेवाख्यातेनोच्यते । यजेत स्वर्गकाम इत्यस्य ह्ययमर्थः—
यागेन तथा कर्तव्यं यथा स्वर्गो भवतीति । क्रियासामान्यस्य च
विशेषः क्रियैव भवति । न हि ब्राह्मणविशेषः परिव्राजकादिब्राह्मणे
भवति । एवं च करणगतक्रियाविशेषपाकाङ्क्षापरनामधेयकथंभावा
काङ्क्षायां क्रियैवान्वेतीति युक्तम् ।

स च करणगतः क्रियाविशेषोऽन्वाधानादिब्राह्मणतर्पणान्तक्रि
यारूप एवेति युक्तं तस्य प्रकरणेन ग्रहणम् । तस्य च करणगतत्वं

तदुपकारकत्वमेव, तेन विना यागेनापूर्वजननात् । न हुयमननि-
पातनव्यतिरेकेण कुठारेण द्वैवीभावो जन्यते । तत्सिद्धं कथंभा-
वाकाङ्गायां क्रियैवान्वेतीति । अत एव द्रव्यदेवतयोर्यागसंपादनद्वा-
रान्वयः सांप्रदायिकैरुक्तः ।

विकृतौ च कथंभावाकाङ्गायामुपकारसंपादनमतिदिश्यत इत्यु-
क्तम् । यदि च कथंभावाकाङ्गायां सिद्धं वस्त्वन्वययोग्यं स्यात् तदा
संपादनपर्यन्तं धावनं ग्रन्थकृतमनर्थकं स्यात् । अतश्च क्रियाया
एव इतिकर्तव्यतात्वम्, कथंभावाकाङ्गागृहीतस्येतिकर्तव्यतात्वात्,
इतिशब्दस्य च प्रकारवाचित्वात् । ‘कर्तव्यस्य’ ‘इति’ प्रकार ‘इति-
कर्तव्यता’ । प्रकारश्च सामान्यस्य भेदको विशेष इत्युक्तम् । कर्त-
व्यस्य च विशेषः कर्तव्य एव भवतीति न सिद्धस्य वस्तुन इति-
कर्तव्यतात्वम्, किंतु क्रियाया एव । सिद्धस्य तु द्रव्यादेः केवलम-
ङ्गत्वम् । तदपि शुल्यादिना नतु प्रकरणात् । यथाहुः—

नावान्तरक्रियायोगाद्यते वाक्योपकल्पितात् ।

गुणद्रव्ये कथं भावैर्गृह्णन्ति प्रकृताः क्रियाः ॥ इति ॥

अत एव वर्हिदेवसदनं दामीत्यादिमन्त्राणां लिङ्गादङ्गत्वम्, न तु
प्रकरणादित्युक्तमर्थवादाधिकरणपूर्वपक्षसमाप्तौ राणके* । कचि-
द्रव्यस्येतिकर्तव्यतात्वाभिधानमङ्गत्वाभिप्रायं द्रष्टव्यम् । बहुग्रन्थ-
स्वरसादुक्तयुक्तेश्वेति । तत्सिद्धं प्रकरणं क्रियाया एव विनियोज-
कमिति ।

तत्र प्रकरणं द्विविधम् । महाप्रकरणमवान्तरप्रकरणं चेति ।
तत्र फलभावनायाः प्रकरणं महाप्रकरणम् । तत्र प्रयाजादीनां
ग्राहकम् । तत्र प्रकृतावेव । यत्र समग्राङ्गोपदेशः सा प्रकृतिः यथा
दर्शपूर्णमासादिः । तत्र चोभयाकाङ्गारूपं प्रकरणं संभवति, आका-
ङ्गानुपरमात् ।

विकृतौ तु न प्रकरणं संभवति । यत्र न समग्राङ्गोपदेशः सा
विकृतिः, यथा सौर्यादिः तत्र च यान्यपूर्वाण्यङ्गानि पठ्यन्ते
उपहोमादीनि तेषां न प्रकरणं विनियोजकम् । तत्र यद्यपि तेषां

* लिखितपुस्तके ‘राणके’ इत्यस्य परतो वाक्यसमाप्तियोतकं रेखाकरणं
कृतम् । मुद्रितपुस्तकयोस्तु ततःप्रागेव ‘प्रकरणादित्युक्तम्’ इत्यतः परम् । तेनोपष्ठ-
भक्त्वाक्षेप्यत्वयोर्व्यत्यासः फलितः । तत्त्वनिर्णयश्वात्र कुते राणकदर्शनादुष्करः॥

किं भावयेदित्यस्त्याकाङ्क्षा तथापि प्रधानस्य न कर्थंभावाकाङ्क्षास्ति प्राकृतैरेवाङ्गैर्निराकाङ्क्षत्वात् । न च प्राकृतानामङ्गानामत्रापठितत्वेनाप्रत्यक्षत्वाद्वैकृतानां तु पठितत्वेन प्रत्यक्षत्वात्तैरेवाकाङ्क्षोपशम इति वाच्यम् । तेषां पठितत्वेऽपि अकूप्तोपकारत्वेन झटित्याकाङ्क्षोपशमनेऽसामर्थ्यात्, प्राकृतानां तु कूप्तोपकारत्वेन तच्छमने सामर्थ्यात् । न चात्र तेषामुपस्थापकाभावः, उपमितिलक्षणप्रमाणेन तेषामुपस्थितत्वात् । सौर्यवाक्ये हि हृष्टे औषधद्रव्यत्वेन एकदैवत्यत्वेन साहृदयेन आग्रेयवाक्यमुपमीयते गवयदर्शनाद्वौरूपमानवत् । तस्मिंश्चोपमिते तेन तदर्थे ज्ञायते । सा ऋंशा भावना । तत्र सौर्यवाक्ये भावनायाः भाव्यकरणयोः सत्त्वादितिकर्तव्यताकाङ्क्षायामुपकारपृष्ठभावेनाग्रेयेतिकर्तव्यताऽतिदिश्यते,—सौर्ययागेन ब्रह्मवर्चसं भावयेदाग्रेयवदुपकृत्येति । तथा च तयैवाकाङ्क्षोपशमान्न विकृतेः प्रकरणमस्ति । अन्यतराकाङ्क्षारूपस्थानादेव चापूर्वाङ्गिग्रहणम् ।

न च प्राकृताङ्गग्रहणमेव विकृतौ प्रकरणात् किं न स्यादिति वाच्यम् । तेषामपि प्रकृत्युपकारकतयाऽकाङ्क्षोपशमात् । नहु प्राकृतानामङ्गानामाकाङ्क्षाभावे तेषां विकृतौ संबन्धः केवलं स्थानात् स्यात्, अपूर्वाणां त्वाकाङ्क्षासत्त्वाद्विकृतेरप्याकाङ्क्षावत्त्वात्तेषां तत्संबन्धः प्रकरणात्स्यात्, प्रकरणं च स्थानात् झटिति विनियोजकमित्यपूर्वाणमेव प्रथमं संबन्धः स्यात्, न प्राकृतानामिति ।

अत्रोच्यते । सत्यं प्रकरणं झटिति विनियोजकम् । तथापि ग्रमाणवलावलात्प्रमेयबलाबलस्य यायस्त्वादुक्तविधयोपस्थितानां प्राकृतानामेव संबन्धो युक्तः स्यात्, कूप्तोपकारत्वात्, न वैकृतानां कलप्योपकारत्वात् । विकृतेश्चोपकारकपदार्थकाङ्क्षा न पदार्थमात्राणामिति युक्तः प्रथमं प्राकृताङ्गसंबन्धः । ततश्च न विकृतौ प्रकरणं विनियोजकम् ।

यत्तु विकृतौ प्राकृताङ्गानुवादेन विधीयते यथा—‘अौदुम्बरो यूपो भवति’ इति यूपानुवादेन औदुम्बरत्वम्—तत्प्रकरणादृश्यते । ननु न तत्प्रकरणादृश्यते अक्रियात्वात्, क्रियाया एव प्रकरणग्राह्यत्वादिति चेत्—सत्यम् । तथापि तु तावद्विधीयमानस्यौदुम्बरत्वस्यास्त्येवाकाङ्क्षा—किं भावयेदिति । न च यूपानुवादेन तस्य विधीयमानत्वादूपस्य चादृष्टरूपत्वात्तेनैवौदुम्बरत्वस्य नैराकाङ्क्षयम्, आहवनीयेनेवाधानस्येति वाच्यम् ।

यूपस्य केवलादृष्टरूपत्वाभावात् । तस्य हि तद्रूपत्वे खादिरत्वादिकं केवलादृष्टार्थं स्यात् । न च तत्संभवति । तथा सति खदिराभावे प्रतिनिधित्वेन कदरोपादानं न स्यात्, अदृष्टार्थस्य प्रतिनिध्यभावात्, नहि खदिरजन्यमदृष्टं कदरेण क्रियत इत्यत्र प्रमाणमस्ति । अत एव नादृष्टार्थानां प्रतिनिधिः । तदुक्तम्—

‘न देवतामिशब्दक्रियमन्यार्थत्वात्’ इति ।

अन्यार्थत्वादिति अदृष्टार्थत्वात् । प्रतिनिधित्वेन चोपादानं कदरादेहकं ग्रन्थेषु । तस्मान् यूपस्य केवलादृष्टरूपत्वम्, अपि तु दृष्टादृष्टसंस्कारगणो यूप इति सांप्रदायिकाः । एवं चौदुम्बरत्वस्य न यूपमात्रेण नैराकाङ्क्षयम्, दृष्टसंस्कारस्य प्रकारान्तरेणापि संभवात् । अतश्चास्ति औदुम्बरत्वस्याकाङ्क्षा । विकृतेरप्यस्ति कथंभावाकाङ्क्षा । सा च तदा शास्यति यदोपकारास्तपृष्ठभावेन च पदार्था अन्वीयन्ते । न तूपकारमात्रान्वयेन शास्यति । अतश्च यथेन्द्रियभावनायाः करणाकाङ्क्षा दध्रः करणत्वेनान्वये जाते सिद्धस्य करणत्वानुपपत्त्या होमस्याश्रयत्वेनान्वयं यावद्गुरुवर्तते न तु दध्यन्वयमात्रेण निवर्तते, आश्रयत्वेन च गृह्यमाणो होमः करणाकाङ्क्षयैव गृह्यत इत्युच्यते, न त्वाश्रयाकाङ्क्षा नाम चतुर्थ्यस्ति ।

एवं विकृतेः कथंभावाकाङ्क्षा नोपकारान्वयमात्रेण निवर्तते, उपकारपृष्ठभावेन यावत्पदार्थान्वयमनुवर्तते । अतश्चोपकारपृष्ठभावेन गृह्यमाणाः पदार्थाः कथंभावाकाङ्क्षयैव गृह्यन्ते । तत्र प्राकृताः पदार्थाः कथंभावाकाङ्क्षया गृह्यमाणा अपि न प्रकरणग्राह्याः प्रकृत्युपकारकतया तेषामाकाङ्क्षाभावात् । औदुम्बरत्वादयस्तु अन्यानुपकारकतया साकाङ्क्षाः पशुनियोजनयूपपृष्ठभावेन यावत्खादिरत्वमायाति तावद्विधीयन्ते इति युक्तं तेषां प्रकरणाद्विहणमुभयाकाङ्क्षासत्त्वात् । यदि हि यूपपृष्ठभावेन खादिरत्वं विहितं स्यात्ततो विकृतेराकाङ्क्षाभावादौदुम्बरत्वं न प्रकरणग्राह्यं स्यात् ।

न चैतदस्ति चोदकस्य खादिरत्वाविषयत्वात् ।

ननु यदि यावत्खादिरत्वमायाति तावदेवौदुम्बरत्वं विधीयते तदा तेन खादिरत्वबाधोऽप्राप्तवाधः स्यात्, तार्तीयवाधवत् । तथा हि वाधो द्विविधः—अप्राप्तवाधः प्राप्तवाधश्चेति । तत्र तार्तीयो वाधोऽप्राप्तवाधः । तत्र हि यावद्गुरुवलेन विनियोगः कर्तुमारभ्यते

तावदेव प्रवल्प्रमाणेन विनियोगः क्रियते इति तद्वोधितेने-
तरवाधोऽप्राप्तवाधः, दुर्वल्प्रमाणस्याप्रवृत्तत्वात् ।

प्राकृतस्य त्वङ्गस्य विकृतौ चोदकप्राप्तस्य प्रत्याम्रानादर्थलोपात्र-
तिषेधाद्वा यो वाधः स प्राप्तवाधः । यथा प्राकृतानां कुशानां प्रति-
कूलशराम्रानात्, यथा वाऽवघातस्य कृष्णलेपु वैतुष्यरूपप्रयो-
जनलोपात्, यथा वा पित्र्येष्टौ होतृवरणस्य न होतारं वृणीत इति
प्रतिषेधात् । औंदुम्बरत्वेन च खादिरत्ववाधः प्राप्तवाध एव वक्तव्यः,
शरकुशन्यायेन । चोदकस्य च खादिरत्वाविषयत्वे प्राप्त्यभावात्तदनु-
पपत्तिः स्यादिति ।

उच्यते । तार्तीयप्रमाणविनियुक्तेनेतरस्य वाधनं तावदप्राप्तवाध-
नम् । प्रकरणं च तार्तीयम् । तेन तद्विनियुक्तौदुम्बरत्वेनेतरस्य
वाधनमप्राप्तवाध एव । नहि वैकृतेन प्राकृतवाधः प्राप्तवाध एवेति
कुलधर्मः ।

वस्तुतस्तु प्राप्तवाध एवायम् । न च खादिरत्वस्य चोदकावि-
षयत्वेन प्राप्त्यभावात् कथं तद्वाधः प्राप्तवाधः, तद्विषयत्वे वा
तेनैव नैराकाङ्क्षान्नौदुम्बरत्वे प्रकरणं विनियोजकं स्यादिति
वाच्यम् । नहि प्राप्तवाधस्थले चोदकेन पदार्थः प्राप्यन्ते । तथा
सति शास्त्रप्राप्तत्वेन वाधो न स्यात् । किं तर्हि तानेव पदार्थान्व-
स्तुतः प्राप्यति ये विकृतौ न वाध्यन्ते । तेच पदार्थाः प्रकृतिवच्छ-
देन प्राप्यन्ते इति भवति पुरुषस्य भ्रान्तिः—यथा प्रकृतौ कृतं
तथा विकृतौ कर्तव्यमिति सर्वे पदार्थाः प्राकृताः कर्तव्या इति ।

अतश्च भ्रान्तिप्राप्ताः खादिरत्वादयः शास्त्रप्रतिपन्नैरौदुम्बरत्वादि-
भिर्वाध्यन्ते इति भवति तद्वाधः प्राप्तवाधः । न च भ्रान्तिप्रति-
पन्नेन वैधी आकाङ्क्षा निवर्तयितुं शक्यते । तस्माद्युक्तमुक्तमुभया-
काङ्क्षारूपप्रकरणसंभवाद्विकृतौ प्राकृताङ्कानुवादेन विधीयमानाना-
मौदुम्बरत्वादीनां प्रकरणं विनियोजकमिति ।

एवं पृष्ठदाज्येनानुयाजान्यजतीति प्राकृतानुयाजानुवादेन विधी-
यमानं पृष्ठदाज्यमपि प्रकरणाद्विकृत्यङ्गमिति केचिदाचार्याः ।
अस्मन्तातचरणास्त्वेवमाहुः । पृष्ठदाज्यं हि अनुयाजानुवादेन विधी-
यते । तत्स्वरूपे चानर्थक्यप्राप्तौ तैर्न विकृत्यपूर्वं लक्षयितुं युक्तं

विप्रकर्पात्, किंतु दीक्षणीयावाङ्गिमन्यायेन स्वापूर्वमेव लक्षयितुं युक्तं सन्निकर्षात् । अत एवोत्पवनादीनां प्रोक्षणाच्यपूर्वप्रयुक्तत्वमुक्तं नवमे । अतश्च विधीयमानस्य पृष्ठदाज्यस्य वाक्यप्रतिपन्नेनानुयाजापूर्वेणैव नैराकाङ्क्षायान्न प्रकरणाद्विकृत्यपूर्वार्थत्वमिति ।

वयं त्वं ज्ञानीकृत्यापि विकृत्यर्थत्वं ब्रूमः । भवतु वा विकृत्यर्थत्वं पृष्ठदाज्यस्य । तथापि न प्रकरणं विनियोजकं भवति । यूपपृष्ठभावेन हि यावत्खादिरत्वमायाति तावदौदुम्बरत्वविधानादुभयाकाङ्क्षासंभवाद्युक्तः प्रकरणविनियोगः । एवं यावदनुयाजपृष्ठभावेन आज्यमायाति तावदेव यदि पृष्ठदाज्यं विधीयते तदोभयाकाङ्क्षासंभवात्प्रकरणविनियोगो भवेत् । न त्वेतदस्ति । नहि पृष्ठदाज्यं नाम द्रव्यान्तरं किंचिदस्ति यदाज्यस्थानापन्नं विधीयेत, औदुम्बरत्वमिव खादिरत्वस्थानापन्नम्, पृष्ठच्छब्दस्य पृष्ठन्मणिरित्यादौ चित्रतावाचित्वेन दृष्टत्वात्, पृष्ठदाज्यशब्दस्य चित्राज्यवाचित्वात् । अत एव निगदेषु आज्यपानित्येतद्वक्तव्यं न तु पृष्ठदाज्यपानित्युक्तम् ।

न च यावत्प्राकृतमाज्यमायाति तावदेव चित्राज्यविधानात् प्रकरणविनियोगः संभवतीति वाच्यम् । नहि पृष्ठदाज्यशब्देन चित्रतागुणविशिष्टमाज्यं विधीयते । विशिष्टविधाने गौरवापत्तेः, किंतु प्राकृताज्यानुवादेन चित्रतागुणमात्रं विधीयते, लोहितोष्णीषा ऋत्विजः प्रचरन्तीतिवत् । तदुक्तं दशमचतुर्थचरणान्ते—

‘न वा गुणशास्रत्वात्’ इति ।

प्राकृतस्यैवाज्यस्य चित्रतागुणमात्रविधानमिति च शास्त्रदीपिका । एवं च विकृतेः प्राकृतेनाज्येन कूपकारैश्चानुयाजैर्नैराकाङ्क्षये पञ्चाद्विधीयमानस्य चित्रतागुणस्योपहोमाद्यपूर्वज्ञवन्न प्रकरणं विनियोजकं संभवति ।

यदि हि प्राकृतस्य कस्यचिद्गुणस्य स्थाने चित्रता गुणो विधीयेत तदा स गुणो यावदायाति तावद्विकृतेनैराकाङ्क्षायाभावात्, चित्रतागुणस्य च तावदेव विधानादुभयाकाङ्क्षासंभवात् प्रकरणविनियोगो भवेत् । न च तादृशः प्राकृतो गुणोऽस्ति । आ-

ज्यस्यानुयाजानां च चित्रतागुणात्प्रागेव विधानात्, तस्य तत्स्यानापन्नत्वाभावात् ।

न च आज्यपृष्ठभावेन यावत्प्राकृतं निर्गुणत्वमायाति तावदेवास्य विधानात्प्रकरणसंभव इति वाच्यम् । निर्गुणत्वस्याविहितत्वेन पाणिकण्डूयनवदनङ्गत्वाद्विकृतेस्तदाकाङ्क्षाभावात् । तथा हि ज्योतिष्टोमे दक्षिणादानसमये विहितकृष्णविपाणत्यागस्य द्विरात्रादिपुचोदकप्राप्तस्य प्रथमेऽहि अनुष्टानम्, उत्तरेऽहि दक्षिणादानपूर्वकालीनैः पदार्थैः कृष्णविपाणकण्डूयनस्य शास्त्रविहितत्वेनापेक्षितत्वात् । ज्योतिष्टोमे च दक्षिणादानोत्तरकालं पाणिकण्डूयनं हृष्टमपि द्विरात्रादिपु प्रथमेऽहि अनुष्टीयमानैर्दक्षिणादानोत्तरकालीनैः पदार्थैर्नापेक्ष्यते तस्य प्रकृतावर्थसिद्धत्वेनाशास्त्रीयत्वादिति ।

एवं निर्गुणत्वस्याविहितत्वेन विकृतेस्तदपेक्षा नास्तीति । तस्मादुभयाकाङ्क्षाया असंभवात्पृष्ठपदाज्यस्य न प्रकरणविनियोगः संभवतीत्यलमतिविस्तरेण ।

तत्सिद्धं महाप्रकरणं प्रकृतावेव विनियोजकम् । विकृतौ तु यत्प्राकृतदृष्टार्थाङ्गानुवादेन विधीयते तस्य विनियोजकं न तु केवलं विधीयमानस्यापूर्वाङ्गस्येति । यत्तु विकृतावपि प्राकृतधर्मानुवादेन विधीयमानयोर्धर्मयोरन्तरालेऽपूर्वमप्यङ्गं केवलं पठ्यते तदपि प्रकरणेन विनियुज्यते ।

यद्यपि विकृतेः कथंभावाकाङ्क्षा प्राकृतैरेवाङ्गैः शास्यति तथापि यत्र प्राकृताङ्गानुवादेन धर्मविधानं तत्र तद्विधानं यौवद्वति तावत्कथंभावाकाङ्क्षा न निवर्तते । अतो विकृतेराकाङ्क्षावैत्त्वादन्तराले विहितस्याप्यपूर्वाङ्गस्य भाव्याकाङ्क्षासत्त्वाद्युक्तं तस्य प्रकरणाद्विकृत्यर्थत्वम् । यथामनहोमेषु । ते हि प्राकृताङ्गानुवादेन विधीयमानयोर्धर्मयोरन्तराले विधीयन्त इत्युक्तं तत्त्वान्तरालादावित्यास्तां तावत् ।

फलभावनाया अन्तराले यदङ्गभावनायाः प्रकरणं तदवान्तरप्रकरणम् । तच्चाभिक्रमणादीनां प्रयाजादिपु विनियोजकम् । तच्च संदेशेन ज्ञायते तदभावेऽविशेषात्सर्वेषां फलभावनाकथंभावेन ग्रहणात् ।

१ यथा. २ प्रकृतेस्त. ३ यावत् निवर्तते. ४ °स°.

संदंशो नाम एकाङ्गानुवादेन विधीयमानयोरङ्गयोरम्तराले वि-
हितत्वम्, यथाभिक्रमणम् । तद्वि 'समानयत उपभूतः' ।
इत्यादिना प्रयाजानुवादेन किंचिदङ्गं विधाय विधीयते । पश्चादपि
प्रयाजानुवादेन यो वै प्रयाजानां मिथुनं वेदेत्यादिना किंचिदङ्गं
विधीयते । अतः प्रयाजाङ्गमध्ये पठितमभिक्रमणं तदङ्गं भवति,
तत्कथंभावाकाङ्गाया अशान्तेः । यथाहुः—

परप्रकरणस्थानामङ्गे श्रुत्यादिभिस्त्रिभिः ।

ज्ञाते पुनश्च तैरेव संदंशेन तदिष्यते ॥ इति ।

न चाङ्गभावनायाः कथंभावाकाङ्गाभावात् कथं प्रयाजभावना-
कथंभावेनाभिक्रमणं गृह्णते इति वाच्यम् । भावनासाम्येन सर्वत्र
कथंभावाकाङ्गायाः सत्त्वात् । प्रयाजैरपूर्वं कृत्वा यागोपकारं भाव-
येदित्युक्ते यो नाम न जानाति प्रयाजैरपूर्वं कर्तुं तस्यास्त्येव कथं-
भावाकाङ्गा—कथमेभिरपूर्वं कर्तव्यमिति । सा च संदंशपतितैर्वा-
चनिकैः स्मातैश्चाचमनादिभिः शाम्यति । तदभावे च स्वरूपनिष्पाद-
नेन दर्विहोमन्यायेन निवर्तते । दर्विहोमेषु हि स्वरूपनिष्पादनाति-
रिक्तस्तथाव्यापारो न श्रूयते नाप्यतिदेशेन तत्प्राप्तिः । यागीयानां
धर्माणां तावन्नातिदेशो यागत्वेन होमत्वेन वैलक्षण्यात् । नापि
होमीयानां, कस्य होमस्य धर्मः कस्मिन् होमे प्रवर्तत इति विशे-
षनिर्णये प्रमाणाभावात् । अतो धर्मप्राप्यभावादर्विहोमैरिष्टं भाव-
येत्कथमित्युत्पन्नाप्याकाङ्गा स्वरूपनिष्पादनेनैव शाम्यति । एवं येष्व-
अंगेषु संदंशाद्यभावस्तत्रोत्पन्नाप्याकाङ्गा तेनैव निवर्तते, न तु सर्वथा
तदभावः । तस्माद्यत्क्रमभिक्रमणं प्रयाजाङ्गमिति ।

तच्चेदमवान्तरप्रकरणं महाप्रकरणाद्गुलीयः, संदंशपतितानां ध-
र्माणां कैमर्थ्याकाङ्गायां प्रधानापूर्वात्प्रयाजाद्यपूर्वस्य झटित्युपस्थिते-
रिति । प्रकृतमनुसरामः । तत्सद्व्युभयविधस्य प्रकरणस्य विनि-
योजकत्वम् ।

तदिदं स्थानादिप्रमाणाद्गुलवत् । यत्र हि स्थानादङ्गत्वं तत्रा-
न्यतरस्य प्रकारान्तरेण निराकाङ्गत्वम् । न च साकाङ्गं निराका-
ङ्गेण संबद्धं योग्यं विनाकाङ्गोत्थापनेन । अतश्चान्यतराकाङ्गया
यावदुभयाकाङ्गारूपप्रकरणकल्पनद्वारा वाक्यादि कल्पयितुमार-
भ्यते झटिति तावत्प्रकरणेन वाक्यादिकं कल्पयित्वा विनियोगः
क्रियत इति स्थानात्प्रकरणस्य वलीयस्त्वम् ।

अत एव विदेवनादयो धर्मा अभिषेचनीयसन्निधौ पठिता
अपि नाभिषेचनीयस्याङ्गम् । तेषां तदङ्गत्वं भवत् स्थानाङ्गवेत् , न
तु प्रकरणादभिषेचनीयस्याव्यक्तचोदनाचोदितत्वेन ज्योतिष्ठोमवि-
कारत्वात्प्राकृतैरेव धर्मान्तराकाङ्गत्वात् । किंतु प्रकरणाद्राजसू-
याङ्गम् ।

ननु ‘राजा राजसूयेन स्वाराज्यकामो यजेत्’ इत्यत्र राजसूयशब्द-
स्तावन्नामधेयत्वादाख्यातपरतत्रो यत्राख्यातं तत्रैव प्रवर्तते । न च
दर्शपूर्णमासपदाभ्यां स्वर्गकामो यजेतेत्यत्र यथा दर्शपूर्णमासपदं नाम-
धेयमपि नाख्यातपरतत्रम्—तत्र हि यजेतेत्याख्यातमविशेषात्स-
र्वानेव प्रकृतानग्नेनायादीन्प्रयाजादीश्वाभिधातुं समर्थं दर्शपूर्णमासपदं
त्वाग्नेयादीनेव वदति न सर्वानन्तश्च न तदाख्यातपरतत्रम्—
तथा राजसूयपदमपि किं न स्यादिति वाच्यम् । प्रसिद्धेन हि पदे-
नाप्रसिद्धं निर्णीयते । यथाहुः—

पदमज्ञातसंदिग्धं प्रसिद्धैरपृथक्श्रुति ।

निर्णीयते निरुद्धं तु न स्वार्थादपनीयते ॥ इति ।

दर्शपूर्णमासपदं च कालनिमित्तम् , तद्योगश्वाग्नेयादिपूत्पत्तिवा-
क्यैरवगतः । अतस्तद्वाचित्वेन दर्शपूर्णमासपदं प्रसिद्धम् । न च
आग्नेयादीनां वहुत्वाद्विवचनान्तत्वमस्यानुपपन्नमिति वाच्यम् । विद्व-
द्वाक्यद्वयसिद्धसमुदायद्वयाभिप्रायेण तदुपपत्तेः ।

एवं च दर्शपूर्णमासपदस्याग्नेयादिवाचित्वे निर्णीते यजेतेत्या-
ख्यातमपि तानेव वदति । नहि तदुक्तौ स्वार्थत्यागो भवति । राज-
सूयपदं त्वनिर्णीतार्थम् , अतस्तदाख्यातपरतत्रमेव । तच्चाविशेषा-
त्सर्वेषु इष्टिपशुसोमेषु विद्यते तंतपरतत्राद्राजसूयपदमपि तानेव
वदति ।

न च राजसूयशब्दस्य राजा सूयते यत्रेति व्युत्पत्त्या सोमा-
भिपवनिमित्तत्वात्तस्य च सोममभिपुणोतीति वाक्येन सोमयागे-
ऽवगतत्वात्तद्वाचित्वमेव नेष्टिपशुवाचित्वमिति वाच्यम् । न ह्यभिषे-
चनीयादिसोमयागेष्वभिपवः प्रत्यक्षेण वाक्येन चोदितोऽस्ति तद्वा-
क्यस्य ज्योतिष्ठोमेऽसत्त्वात् । अतिदेशात्तसंबन्धोऽवगत इति
चेन्न । अतिदेशस्य फलसंबन्धोत्तरकालीनत्वेन राजसूयेन स्वारा-

१ नियम्यते. २ तत्तत्र॑.

ज्यकामो यजेतेत्येतद्वाक्यार्थविगत्युत्तरकालीनत्वात् । अनेन हि वाक्येन फलसंबन्धे वोधिते पञ्चात्कथंभावाकाङ्क्षायामतिदेशकल्पनात् । अतस्ततः प्रागेव एतद्वाक्यार्थो वर्णनीयः । तदा चाभिष्वस्यानवगतत्वाद्राजसूयपदमप्रसिद्धार्थमेव । अत एव राजसूयपदमव्युत्पन्नमश्वकर्णशब्दवदित्युक्तं सांप्रदायिकैः ।

एवं चाप्रसिद्धार्थत्वेनाख्यातपरतत्रत्वाद्राजसूयपदेनेष्टिपशुसोमयागा उच्यन्ते । ते च तैस्तैः प्राकृतैर्धर्मैर्निराकाङ्क्षा इति न प्रकरणं विदेवनादीनां राजसूये विनियोजकम्, उभयाकाङ्क्षाया अभावात् । नच प्रातिस्थिकरूपैर्नैराकाङ्क्षयेऽपि न राजसूयत्वेन रूपेण नैराकाङ्क्षयमिति वाच्यम् । आकाङ्क्षाद्ये प्रमाणाभावात् ।

किंच प्रातिस्थिकरूपैर्या कथंभावाकाङ्क्षा सापि फलसंबन्धोत्तरकालम् । स च राजसूयत्वेन न तु प्रातिस्थिकरूपैः । राजसूयत्वेन च फलसंबन्धे उत्पन्नायाः कथंभावाकाङ्क्षायाः विदेवनादिभिः शान्तेरतिदेशकल्पनमेव न स्यात् । यदि हि सामान्यरूपेण प्रातिस्थिकरूपेण च फलसंबन्धविधायि वाक्यद्वयं भवेत्तदा युज्येतापि आकाङ्क्षाद्यानुसारेण विदेवनादीनामातिदेशिकानां चाङ्कानां संबन्धः । न तु तदस्ति । तस्मात् प्राकृतैर्धर्मैर्नैराकाङ्क्षयान्न विदेवनादीनां प्रकरणं विनियोजकमिति चेत्—

सत्यम् । अत एव सांप्रदायिकैर्विदेवनादीनां संदंशो दर्शितः । राजसूयत्वपुरस्कारेण ये धर्मा विधीयन्ते ‘राजसूयाय ह्येना उत्पन्नाति’ इत्येवमादयस्तन्मध्ये विदेवनादयः पठ्यन्ते । अतस्ते सर्वे राजसूयाङ्कं प्रयाजानुवादेन विधीयमानधर्ममध्ये पठितप्रयाजाङ्कमिक्रमणवत् । तस्माद्युक्तमुक्तं विदेवनादीनां प्रकरणाद्राजसूयाङ्कत्वमिति । तत्सिद्धं प्रकरणस्य स्थानाद्वलीयस्त्वमिति ॥

देशसामान्यं स्थानम् । तच्च द्विविधम् । पाठसादेश्यमनुष्टान-
सादेश्यं चेति । यथाहुः—

तत्र क्रमो द्विधैवेष्टो देशसामान्यलक्षणः ।

पाठानुष्टानसादेश्याद्विनियोगस्य कारणम् ॥ इति ।

स्थानं क्रमश्चेत्यनर्थान्तरम् । पाठसादेश्यमपि द्विविधम् । यथासह्यपाठः सन्निधिपाठश्चेति । तत्र ऐन्द्राभ्यमेकादशकपालं निर्व-

पैत्, वैश्वानरं द्वादशकपालं निर्वपेदित्येवं क्रमविहितेष्टिपु इन्द्राम्बी
रोचनादिवै इत्यादीनां याज्यानुवाक्यामन्त्राणां यथासङ्घं प्रथमस्य
प्रथमं द्वितीयस्य द्वितीयमित्येवं यो विनियोगः स यथासङ्घ-
पाठात् ।

प्रथमपठितमन्त्रस्य हि कैमर्थ्यकाङ्क्षायां प्रथमतो विहितं कर्मेव
प्रथममुपतिष्ठते समानदेशत्वात् ।

यानि तु वैकृतान्यज्ञानि प्राकृताङ्गानुवादेन विहितानि संदंशा-
पतितानि तेषां विकृत्यर्थत्वं सन्निधिपाठात् । तेषां हि कैमर्थ्या-
काङ्क्षायां फलतद्विकृत्यपूर्वमेव भाव्यत्वेन संबध्यते, उपस्थितत्वात् ।
अत एव तेषु न विश्वजिन्न्यायावतारः । स्वतन्त्रफलार्थत्वे विकृतिस-
न्निधिपाठानर्थक्यापत्तेश्च ।

पशुधर्माणमग्नीषोमीयार्थत्वमनुष्टानसादेश्यात् । औपवस्थ्येऽहि
अग्नीषोमीयः पशुरनुष्टीयते तस्मिन्नेव दिने ते धर्माः पठ्यन्ते ।
अतस्तेषां कैमर्थ्यकाङ्क्षायामनुष्टेयत्वेनोपस्थितं पश्चपूर्वमेव भाव्य-
त्वेन संबध्यते । अतो युक्तमनुष्टानसादेश्यात्तदर्थत्वं तेषाम् ।

न च पाठसादेश्यादेव तत्किं न स्यादिति वाच्यम् । अग्नीषो-
मीयस्य पशोः क्रयसन्निधौ पाठात् । न च क्रयसन्निधौ तस्य
पाठे तदनुष्टानमपि तत्र स्यादिति वाच्यम् । ‘स एष द्विदेवत्यः
पशुरौपवस्थ्येऽहनि आलव्यव्यः’ इति वचनात्तदनुपपत्तेः । न च
स्थानात्प्रकरणस्य वलीयस्त्वेन पशुधर्माणां ज्योतिषोमार्थत्वमेव किं
न स्यादिति वाच्यम् । तस्य सोमयागत्वेन पशुधर्मग्रहणेऽयोग्य-
त्वात् । अतः ‘आनर्थक्यप्रतिहतानां विपरीतं बलावलम्’ इति
न्यायात्, स्थानात्पशुयागार्थत्वमेव धर्माणां युक्तम् ।

न च तेषां तदर्थत्वं प्रकरणादेव किं न स्यादिति वाच्यम् ।
अग्नीषोमीयकर्थभावाकाङ्क्षायाः कूपोपकारैः प्राकृतधर्मैरेवोपशान्त-
त्वात् । स हि सान्नाय्यागप्रकृतिकः, उभयोः पशुप्रभवद्रव्यत्वसा-
मान्यात् । तदुक्तं—

‘सान्नाय्यं वा तत्प्रभवत्वात्’ इति ।

सान्नाय्यं दधिपयसी । तत्र पशुयागः पयोयागप्रकृतिकः सा-
क्षात्पशुप्रभवत्वात् । अतश्चोदकप्राप्तैस्तद्वर्मैर्निराकाङ्क्षत्वात् पशु-

धर्माणां प्रकरणं विनियोजकं किंतु स्थानमेव । तदेवं निरू-
पितः संक्षेपतः स्थानविनियोगः ।

तच्च समाख्यातः प्रबलम् । स्थानविनियोगे हि पदार्थयोर्देशसामा-
न्यलक्षणः संबन्धः प्रत्यक्षः । समाख्याविनियोगे तु संबन्धो न प्रत्यक्षः ।
पदार्थयोर्भिन्नदेशत्वात् । न च सा संबन्धवाचिका । यौगिकानां श-
ब्दानां द्रव्यवाचकत्वेन संबन्धावाचकत्वात् । तथा हि—समाख्या सं-
बन्धसामान्यवाचिका स्यात्, तद्विशेषवाचिका वा । नाद्यः । तदुक्तौ
प्रयोजनाभावात् । सर्वयौगिकशब्दानां पर्यायतापत्तेश्च । द्वितीये-
ऽवश्यं संबन्धिनौ वाच्यौ, तदन्तरेण संबन्धे विशेषाभावात् ।
तत्प्रतिपत्तिमन्तरेण तदप्रतिपत्तेश्च । अतश्चावश्यं संबन्धिवाचकत्वं
समाख्याया वक्तव्यम् । तथा च न संबन्धवाचकत्वं संबन्धप्रति-
पत्त्यैव वाक्यार्थप्रतिपत्तिन्यायेन तत्प्रतिपत्तिसंभवे तत्र शक्तिकल्पने
गौरवात् । यथाहुः—

सर्वत्र यौगिकैः शब्दैर्द्रव्यमेवाभिधीयते ।

नहि संबन्धवाचित्वं संभवत्यतिगौरवात् ॥ इति ।

तथा

पाकं तु पचिरेवाह कर्तारं प्रत्ययोऽप्यकः ।

पाकयुक्तः पुनः कर्ता वाच्यो नैकस्य कस्यचित् ॥ इति ।

तथाच समाख्या न संबन्धवाचिका । होतृचमस इत्यादिका तु
वैदिकी समाख्या निषादस्थपतिशब्दवन्न षष्ठ्यर्थसंबन्धवाचिका ।
नापि वाक्यवक्तव्योधिका, तस्याः पदत्वेनाप्रमाणत्वात् । पौरोडाशि-
कमित्यादिसमाख्यास्त्वतिदुर्बलाः । लौकिकत्वेन पुरुषप्रत्ययसापे-
क्षत्वात् । काण्डगोचरत्वेन तत्त्वपदार्थगोचरत्वाच्च । काण्डवाच-
कत्वमपि न काण्डत्वेन किंतु पौरोडाशिकत्वादिनैव । न ह्येक-
हायनीशब्दो द्रव्यवाचकोऽपि गोत्वेन तेद्वदति, किं तर्हि एकहा-
यनीत्वेनैव ।

स्थानविनियोगे तु पदार्थयोर्विशेषपुरस्कारेणैव संबन्धः प्रत्यक्ष-
प्रमाणप्रतिपन्नः । अतश्च समाख्यामुपलभ्य नूनमनयोः पदार्थयोः
संबन्धोऽस्तीति यावत्कल्प्यते तावत्प्रत्यक्षप्रतिपन्नेन संबन्धेन पर-
स्परमाकाङ्क्षा, तदभावे च संबन्धानुपपत्तेः । कल्पितसंबन्धेन

च यावदितरत्राकाङ्क्षादिकल्पना तावदन्यत्राकाङ्क्षया वाक्यादिकल्पनया विनियोगः क्रियते इति सिद्धं स्थानस्य समाख्यातः प्रावल्यम् । अतएव शुन्धनमन्त्रः सान्नार्थ्यपात्राङ्गं पाठसादैश्यान्त तु पौरोडाशिकसमाख्यया पुरोडाशपात्राङ्गमिति ॥

समाख्यया यौगिकः शब्दः । सा च द्विविधा वैदिकी लौकिकी चेति । तत्र होतुः चमसभक्षणाङ्गत्वं होतृचमस इति वैदिक्या समाख्यया । अध्वर्योस्तत्त्वपदार्थाङ्गत्वं लौकिक्या आध्वर्यवमिति समाख्ययेति संक्षेपः ॥

तदेवं निरूपितानि संक्षेपतः श्रुत्यादीनि षट् प्रमाणानि । एतत्सहकृतेन विनियोगविधिना समिदादिभिरूपकृत्य दर्शपूर्णमासाभ्यां यजेतेत्येवंरूपेण यानि विनियुज्यन्ते तान्यङ्गानि । तानि द्विविधानि सिद्धरूपाणि क्रियारूपाणि चेति ।

तत्र सिद्धरूपाणि जातिद्रव्यसङ्ख्यादीनि । तानि च दृष्टार्थान्येव । क्रियारूपाणि च द्विविधानि । गुणकर्माणि प्रधानकर्माणि चेति । एतान्येव सञ्चिपत्योपकारकाण्यारादुपकारकाणीति चेन्यन्ते । तत्र कर्माङ्गद्रव्याद्युद्देशेन विधीयमानं कर्म सञ्चिपत्योपकारकम् । यथावघातप्रोक्षणादि । तच्च दृष्टार्थमदृष्टार्थं दृष्टादृष्टार्थं च । दृष्टार्थमवघातादि । अदृष्टार्थं प्रोक्षणादि । दृष्टादृष्टार्थं पशुपुरोडाशयागादि । तद्विद्रव्यत्यागांशेनादृष्टं देवतोद्देशेन च देवतास्मरणं दृष्टं करोति । इदमेव चाश्रयि कर्म इत्युच्यते ।

तच्च सञ्चिपत्योपकारकं द्विविधम् । उपयोक्त्यमाणार्थमुपयुक्तार्थं चेति । तत्रावघातप्रोक्षणाद्युपयोक्त्यमाणार्थं, ब्रीहीणां यागे उपयोक्त्यमाणत्वात् । प्रतिपत्तिकर्म इडाभक्षणाद्युपयुक्तपुरोडाशसंस्कारकम् । उपयुक्तस्यांकीर्णकरतानिवर्तकं* कर्म प्रतिपत्तिकर्म ।

उपयुक्तसंस्कारार्थं च उपयोक्त्यमाणसंस्कारार्थाद्वर्वलम् । उपयुक्तापेक्षया उपयोक्त्यमाणेऽत्यादरात् । अत एव ‘प्रायणीयनिष्कासे उदयनीयमनुनिर्वपती’त्यत्र निष्कासस्य निर्वापार्थत्वं, न तु तस्य

*कार्यपरो हि विधिः कार्येकदर्शी पुरुष इव कार्यदेशे किञ्चिदकरिष्यतः स्थितिं न सहते । अयं खयं किञ्चिदकुर्वाणोऽकरिष्यन् वा देशमिममाकीर्णं कुर्वन् व्याप्तुवन् कार्यकारिणां संचारादावन्तरायो भवतीति मन्यमानस्तस्य ततोऽपसारणमीहते । अतो निर्विर्तिकार्यस्य कार्यदेशादपसारणानुकूलो व्यापारः प्रतिपत्तिकर्मेत्यर्थः ।

तदर्थत्वं, निष्कासस्योपयुक्तत्वादित्युक्तमेकादशे । तच्च सन्निपत्यो-
पकारकमारादुपकारकाद्वलीयः ।

नन्ववधातादि भवतु बलीयः, तस्य हृष्टार्थत्वात्, आरादुपका-
रकस्य चाहृष्टार्थत्वात्, दृष्टे संभवत्यहृष्टस्यान्याय्यत्वात् । प्रोक्ष-
णादि सन्निपत्योपकारकं तु कथं बलीयः । उभयोरहृष्टार्थत्वाविशेष-
पात् । किंच आरादुपकारकं साक्षात्प्रधानाङ्गं तस्यान्योद्देशीना-
विधानात् । सन्निपत्योपकारकं तु अङ्गाङ्गम् । कर्माङ्गब्रीह्याद्युद्देशेन
विधानात् । अङ्गाङ्गप्रेक्षया च साक्षादङ्गं बलीयः ।

‘अङ्गगुणविरोधे तादर्थ्यात्’ इति न्यायात् ।

अत एव ‘य इष्ट्या पशुना सोमेन यजेत् सोऽमावास्यायां पौ-
र्णमास्यां वा यजेत्’ इति अविशेषविधानेऽपि पर्वानुग्रहः सोमयाग-
स्यैव क्रियते नतु दीक्षणीयादेः । अतः कथं सन्निपत्योपकारकस्य
बलीयस्त्वम् । उच्यते । सत्यप्यहृष्टार्थत्वाविशेषे सन्निपत्योपकार-
कमारादुपकारकाद्वलीयः । सन्निपत्योपकारके हि कर्मणि उपका-
र्योपकारकयोर्वीहिप्रोक्षणयोः संबन्धो वाक्यकृप्तः । उपकारमात्रं
तु कल्प्यम् । आरादुपकारकस्थले तु दर्शपूर्णमासयोः प्रयाजानुया-
जयोः संबन्धः कल्प्य उपकारोऽपि ।

किंच आरादुपकारकस्थले हि प्रकरणं विनियोजकम्, इतरत्र
तु ब्रीहीन् प्रोक्षतीति वाक्यमेव ब्रीहिपदेनापूर्वसाधनलक्षणं
कृत्वा क्रतौ विनियोजकमिति बलीयस्त्वम् ।

यदुक्तम्—‘अङ्गगुणविरोधे तादर्थ्यात्’ इति न्यायेन दुर्बलत्वमिति
तदसत् । नहि ब्रीह्याद्युद्देशेन विधीयमानं प्रोक्षणादि तदर्थं
भवति तत्स्वरूपे आनर्थक्यात्, किंतु तत्संस्कारद्वारा क्रत्वर्थमेव,
सन्निपत्योपकारकाणामुत्पत्त्यपूर्वप्रयुक्तत्वस्य च वक्ष्यमाणत्वात् ।
अत उभयविधमप्यङ्गजातं क्रत्वर्थमेवेति नाङ्गगुणविरोधन्यायाव-
तारः । दीक्षणीयादेः पर्वानुग्रहस्तु दीक्षणीयाद्यर्थं एव, तस्य तद-
पूर्वप्रयुक्तत्वात् । अतो युक्तं साक्षात्प्रधानाङ्गेन प्रधानपर्वानुग्रहेण
स वाध्यत इति । तत्सिद्धं सन्निपत्योपकारकस्यारादुपकारका-
द्वलीयस्त्वम् ।

अतएव स्थाणौ स्थाप्वाहुतिं जुहोतीति विहिता स्थाप्वाहुतिर्यू-
पव्रश्वनस्थाणुद्वारा यूपसंस्कारार्था, देवदत्तधारितायाः सजः

^१ यच्चोक्तं.

शुचिदेशनिधानसिव देवदत्तसंस्कारार्थम् । न तु स्याण्वाहुतिरारादु-
पकारिकेत्युक्तं दशमे इति दिक् ।

द्रव्याद्यनुहित्य केवलं विधीयमानं कर्म आरादुपकारकम् ।
यथा प्रयाजादि । तदेव निरूपितं द्विविधमप्यज्ञजातम् । तच्च न
यागादिस्वरूपप्रयुक्तं, स्वरूपे आनर्थक्यात्, तदन्तरेणापि तत्सिद्धेः,
किं त्वपूर्वप्रयुक्तमेव । नहि तदन्तरेणापूर्वं भवतीत्यत्र किंचित्प्रमा-
णमस्ति, तस्यादृष्टत्वात् ।

न चैवं प्राधान्याददृष्टत्वाच्च फलप्रयुक्तमेव किं न स्यादिति
वाच्यम् । फूलभावनायां यागस्यैव करणत्वादज्ञानां च करणा-
नुप्राहकत्वात्तदर्थत्वे वुद्धे तत्र चानर्थक्यप्रसक्तौ तेन स्वापूर्वमेवो-
पस्थाप्यते संनिकर्षात् । दीक्षणीयादिशब्देनेव तदपूर्वम् । न तु
फलमुपस्थाप्यते विप्रकर्षात् । अतो न तत्प्रयुक्तत्वमज्ञानाम् । अत
एव ‘अगन्म सुवः सुवरगन्म’ इति मच्छो विकृतावूहितव्य इत्युक्तं
नवमे फलदेवतयोश्चेत्यत्र । फलप्रयुक्तत्वे तु सौर्यादिविकृतिषु स्वर्ग-
रूपफलाभावान्मच्छो न प्रवर्तेत नतरां चोहितव्यः स्यादिति ।
तत्सिद्धमज्ञानामन्यप्रयुक्तत्वानुपपत्तेरपूर्वप्रयुक्तत्वम् ।

तत्रापि सन्निपत्योपकारकाणां द्रव्यदेवतादिसंस्कारद्वारा याग-
स्वरूपे उपयोगादुत्पत्त्यपूर्वार्थत्वम् । अत एवौपधधर्मावधातादी-
नामाज्ये न प्रवृत्तिः, तेषामाग्रेयापूर्वप्रयुक्तत्वात्, आज्यस्य च तद-
र्थत्वाभावादित्युक्तं तृतीये ।

आरादुपकारकाणां तु स्वरूपेऽनुपयोगात्परमापूर्वार्थत्वम् ।
तत्रोत्पत्त्यपूर्वस्य यागस्वरूपानुष्ठानानन्तरमेवोत्पद्यमानत्वात् स-
न्निपत्योपकारकाणां पूर्वाङ्गानां तदुत्पत्तावुपयोगः, उत्तराङ्गानां तु
तेषां तत्स्थितावुपयोगः । परमापूर्वस्य तु साङ्गप्रयोगानुष्ठानानन्त-
रमेवोत्पद्यमानत्वात् सर्वेषामारादुपकारकाणां तदुत्पत्तौ । प्रयो-
गवहिर्भूतस्य तु तत्स्थितावुपयोगः । यथा बृहस्पतिसवस्य वाज-
पेयेनेष्वा बृहस्पतिसवेन यजेतेति वाजपेयोत्तरकालमङ्गत्वेन विहि-
तस्य वाजपेयापूर्वस्थितावुपयोगः । तस्य प्रागेवोत्पन्नत्वादित्युक्तं
चतुर्थे । तत्सिद्धं सर्वथाङ्गानामपूर्वार्थत्वम् । प्रकृतमनुसरामः ।
तदेवं निरूपितः संक्षेपतो विनियोगविधिः ।

प्रयोगप्राशुभाववोधको विधिः प्रयोगविधिः । स चाङ्गवाक्यै-
कवाक्यतामापन्नः प्रधानविधिरेव । स हि साङ्गं प्रधानमनुष्टापयन्
विलम्बे प्रमाणाभावादविलम्बापरपर्यायं प्रयोगप्राशुभावं विधत्ते ।
न च विलम्बवद्विलम्बेऽपि प्रमाणाभाव इति वाच्यम् । विलम्बे हि
अङ्गप्रधानविध्येकवाक्यतावगततत्साहित्यानुपपत्तिः प्रसज्यते । न-
हि विलम्बेन क्रियमाणयोः पदार्थयोः सहकृतमिति साहित्यं व्यव-
हरन्ति । नचैवं साहित्यानुपपत्त्या समानकालत्वमेव स्यान्तत्व-
विलम्बः, अव्यवधानेन पूर्वोत्तरकाले क्रियमाणपदार्थयोरविल-
म्बेन कृतमिति व्यवहारादिति वाच्यम् । अनेकपदार्थानामेक-
सिन्कालेऽनुष्टानानुपपत्तेः । न च तावत्कर्तृसंपादनेनानुष्टाने किं
न स्यादिति वाच्यम् । तस्यैतस्य *यज्ञक्रतोश्वत्वार कृत्विज इत्या-
दिना कर्तृणां नियतत्वात् ।

तस्मादङ्गवाक्यैकवाक्यतामापन्नः प्रधानविधिरेकवाक्यतावगत-
तत्साहित्यं विद्धदुक्तविधया एककालानुष्टानानुपपत्तेरविलम्बं वि-
धत्ते इति सिद्धं प्रयोगप्राशुभाववोधको विधिः प्रयोगविधिरिति ।

स चाविलम्बो नियते क्रमे आश्रीयमाणे भवति । अन्यथा हि
किमेतदनन्तरमेतत्कर्तृव्यमेतदनन्तरं वेति प्रयोगविशेषापत्तेः । अतः
प्रयोगविधिरेव स्वविधेयप्रयोगप्राशुभावसिद्ध्यर्थं नियतं क्रममपि
पदार्थविशेषणतया विधत्ते । तत्र क्रमो नाम वित्तिविशेषः पौर्वा-
पर्यरूपो वा ।

तत्र च षट् प्रमाणानि, श्रुत्यर्थपठनस्थानमुख्यप्रवृत्त्याख्यानि ।
तत्र क्रमपरं वचनं श्रुतिः । तच्च द्विविधं, केवलक्रमपरं तद्विशिष्टप-
दार्थपरं चेति । तत्र वेदं कृत्वा वेदिं करोतीति केवलक्रमपरम्, वे-
दिकरणादेवचनान्तरेण विहितत्वात् । वषट्कर्तुः प्रथमभक्ष इति तु
क्रमविशिष्टपदार्थपरम् । †एकप्रसरताभङ्गभयेन भक्षानुवादेन क्रम-
मात्रस्य विधातुमशक्यत्वात् ।

सेयं श्रुतिरितप्रमाणापेक्षया बलवती । तेषां वचनकल्पनद्वारा

* यज्ञशब्द एकक्यागवाची कतुशब्दस्तस्मुदायवाचीति तैत्तिरीयसंहिता-
भाष्ये सायणाचार्याः ।

† एकस्यां वृत्तौ या प्रसरता घटकतया प्रविष्टा ‘उद्देश्यविधेयवाचकपदयोः’
तया यो भङ्गः उद्देश्यविधेयभावाप्रतीतिस्तद्वयेन । अविमृष्टविधेयांशाख्यदोषभ-
येनेतियावत् ।

क्रमप्रमाणत्वात् । अत एवाश्विनस्य पाठक्रमात्तृतीयस्थाने ग्रहण-
प्रसक्तावाश्विनो दशमो गृह्यते इति वचनादशमस्थाने ग्रहणसि-
त्युक्तम् ।

² यत्र तु प्रयोजनवशेन निर्णयः स आर्थः क्रमः । यथाऽग्निहोत्र-
होमयवागूपाकयोः । अत्र हि यवाग्वा होमार्थत्वेन तत्पाकः प्रयो-
जनवशेन पूर्वमनुष्टीयते । स चायं पाठक्रमाद्वलवान् । यथापाठं
ह्यनुष्टाने कूप्तप्रयोजनवाधोऽदृष्टार्थत्वं च स्यात् । नहि होमानन्तरं
क्रियमाणस्य किंचिद्वृष्टं प्रयोजनमस्ति ।

पदार्थवौधकवाक्यानां यः क्रमः स पाठक्रमः । तस्माच्च पदा-
र्थानां क्रम आश्रीयते । येन हि क्रमेण वाक्यानि पठितानि ते-
नैव क्रमेणाधीतान्यर्थप्रत्ययं जनयन्ति । यथार्थप्रत्ययं च पदार्था-
नामनुष्टानात् ।

स च पाठो द्विविधः । मन्त्रपाठो ब्राह्मणपाठश्चेति । तत्राग्नेया-
ग्रीषोमीययोस्तत्त्वाद्यानुवाक्याक्रमाद्यः क्रम आश्रीयते स मन्त्र-
पाठात् । स चायं मन्त्रपाठो ब्राह्मणपाठाद्वलवान्, अनुष्टाने ब्राह्मण-
वाक्यापेक्षया मन्त्रवाक्यस्यान्तरङ्गत्वात् । ब्राह्मणवाक्यं हि प्रयोगा-
द्वहिरेवेदमेवं कर्तव्यमित्येवमववौध्य कृतार्थमिति न पुनः प्रयोग-
काले व्याप्रियते । मन्त्राः पुनरनन्यप्रयोजनाः प्रयोगसमवेतार्थ-
स्मारका इति वक्ष्यामः । तेनानुष्टानक्रमस्य स्मरणक्रमाधीनत्वात्
तत्क्रमस्य च मन्त्रक्रमाधीनत्वादन्तरङ्गो मन्त्रपाठ इतरस्मादिति वल-
वान् । अत एवाग्नेयाग्रीषोमीययोर्ब्राह्मणपाठादादावग्रीषोमीयानुष्टानं
पञ्चादाग्नेयानुष्टानमित्येवं क्रमं वाधित्वा मन्त्रपाठादादावाग्नेयानुष्टानं
पञ्चादग्रीषोमीयस्येत्येवं क्रम इत्युक्तम् ।

प्रयाजानां ‘सूभिधो यजति’ ‘तनूनपातं यजति’ इत्येवं विधा-
यकवाक्यक्रमाद्यः क्रमः स ब्राह्मणपाठक्रमः । अत्र च यद्यपि ब्राह्मण-
वाक्यान्यर्थं विधाय कृतार्थानि तथापि प्रयाजानां स्मारकान्तर-
स्याभावात्तान्येव स्मारकत्वेन स्वीक्रियन्ते । तथा च येन क्रमेण
तान्यधीतानि तेनैव क्रमेणार्थस्मरणं जनयन्तीति युक्तं तेनैव क्रमेण
तेषामनुष्टानमिति । तत्सिद्धं प्रयाजानां ब्राह्मणपाठक्रमात्क्रम इति ।

ननु प्रयाजेषु प्रयोगसमवेतार्थस्मारकत्वं विधायकत्वेन कृता-
र्थानां ब्राह्मणवाक्यानां किमिति स्वीक्रियते प्रयोगसमवेतार्थस्मार-
काणां याज्यामन्त्राणामाग्नेयादिष्विवात्रापि सत्त्वात् । न च तेषां

देवतास्मारकत्वात्कर्मस्मारकत्वेन ब्राह्मणवाक्यं स्वीक्रियत इति वा-
च्यम् । आग्नेयादिष्वपि कर्मस्मारकत्वेन तत्स्वीकारापत्तेः ।

न चेष्टापत्तिः । तथा सति ब्राह्मणपाठान्मन्त्रपाठस्य वलीयस्त्वं
न स्यात् । तद्वलीयस्त्वे हि मन्त्राणां प्रयोगसमवेतार्थस्मारकत्वमि-
तरस्य तदस्मारकत्वं हेतुः । यदि च कर्मस्मारकत्वं ब्राह्मणवा-
क्यस्य स्वीक्रियते तदा प्रधानस्मारकत्वेन ब्राह्मणवाक्यस्यान्तरङ्ग-
त्वादङ्गभूतदेवतास्मारकत्वेन च मन्त्राणां वहिरङ्गत्वान्मन्त्रपाठाद्ब्रा-
ह्मणपाठस्यैव वलीयस्त्वं स्यात् । तथा च ‘मन्त्रतस्तु विरोधे स्यात्’
इति पाञ्चमिकाधिकरणविरोधः । तत्र हि ब्राह्मणपाठान्मन्त्रपा-
ठस्य वलीयस्त्वादादावाग्नेयानुष्ठानं पञ्चादग्नीषोमीयस्येत्युक्तम् ।

अथ—आग्नेयादिषु याज्यामन्त्रा एव देवताप्रकाशनद्वारा कर्मप्र-
काशकास्त्यज्यमानद्रव्योदेश्यत्वरूपत्वादेवतात्वस्येति चेतुल्यं प्रया-
जेषु । तत्रापि हि याज्यामन्त्रा देवताप्रकाशकाः । प्रयाजेषु देव-
ताया मात्रवर्णिकत्वात् । तथाच प्रयाजेषु याज्यामन्त्राणां देवताप्र-
काशनद्वारा कर्मप्रकाशकत्वात्तत्क्रमो मन्त्रपाठादेव स्यान्न तु ब्राह्म-
णपाठक्रमात् ।

नच मन्त्रपाठस्यान्यादृशत्वात् प्रयाजक्रमो ब्राह्मणपाठक्रमादेवेति
वाच्यम् । अन्यादृशत्वे तस्यैव क्रमस्यानुष्ठानं स्यात्, मन्त्रक्रमस्य
वलीयस्त्वात् । अभ्यासाधिकरणे च वार्तिककृता क्रमविनियुक्त्यैवं-
लिङ्गकमन्त्रवर्णेत्यादिना प्रयाजेषु याज्यामन्त्राणां क्रमविनियोग उक्तः ।
नैवमे तत्त्वरक्षे समिधः समिधोऽम आज्यस्य व्यन्तित्यादिभिः क्र-
मप्रकरणप्राप्तैर्मन्त्रैर्देवता गुणत्वेन समर्प्यन्त इत्युक्तम् ।

मन्त्राणामन्यादृशक्रमत्वे तदनुपपत्तिः स्यात्तत्कथं प्रयाजेषु ब्राह्म-
णपाठक्रमात्क्रम इतिचेदुच्यते । सत्यमेतत् । तथापि यत्रार्थस्मारका-
मन्त्रा न सन्त्येव—यथा तूष्णीं विहितेषु कर्मसु—तेषां क्रमो ब्रा-
ह्मणपाठक्रमात् । तत्र तेषामेव प्रयोगसमवेतार्थस्मारकत्वात् । प्रया-
जोदाहरणं तु कृत्वाचिन्तया, तत्र ब्राह्मणवाक्यानां प्रयोगसमवेतार्थ-
स्मारकत्वाभावात् । यथाहुरर्थवादचरणे वार्तिककाराः—

‘प्रयाजादिवाक्यान्यर्थं समर्प्यु चरितार्थानि
स्वरूपसंस्पर्शे सत्यपि प्रयोज्यतां न प्रतिपद्यन्ते’ इति ।

१ °क्वलाङ्गक°; °क्लैंबिंलिङ्गक°. २ नवमेऽपि तत्र°. ३ °र्थ्यन्ते । ४ °कत्वम्.
५ °कत्वात्.

तस्मात्समन्नकर्मणां मन्त्रपाठक्रमाक्रमः । अमन्नकर्मणां क्रमस्तु ब्राह्मणपाठक्रमादेवेति दिक् ।

प्रकृतौ नानादेशस्थानां पदार्थानां विकृतौ वचनादेकस्मिन्देशोऽनुष्टाने कर्तव्ये यस्य देशोऽनुष्टीयन्ते तस्य प्रथममनुष्टानमितरयोश्च पञ्चात्—अयं यः क्रमः स स्थानक्रमः ।

स्थानं नामोपस्थितिः । यस्य हि देशोऽनुष्टीयते तत्पूर्वतने पदार्थे कृते स एव प्रथममुपस्थितो भवतीति युक्तं तस्य प्रथममनुष्टानम् । अत एव साद्यस्क्रेऽग्नीषोमीयसवनीयानुवन्ध्यानां सवनीयदेशे सहानुष्टाने कर्तव्य आदौ सवनीयपशोरनुष्टानम्, तस्मिन्देशे आश्विन-ग्रहणानन्तरं सवनीयस्यैव प्रथममुपस्थितेः, इतरयोस्तु पञ्चात् ।

तथा हि ज्योतिष्ठोमे त्रयः पशुयागा अग्नीषोमीयः सवनीय आनुवन्ध्यश्चेति । ते च भिन्नदेशाः । अग्नीषोमीय औपवस्थयेहि, सवनीयः सुत्याकाले, आनुवन्ध्यस्त्वन्ते । साद्यस्क्रो नाम सोमयाग-विशेषः । स चाव्यक्तत्वाज्योतिष्ठोमविकारः । अतस्ते त्रयोऽपि पशुयागाः साद्यस्क्रे चोदकप्राप्ताः । तेपां च तत्र साहित्यं श्रुतं ‘सह पशूनालभेत’ इति । तच्च साहित्यं सवनीयदेशे तस्य प्रधान-प्रत्यासत्तेः स्थानातिक्रमसाम्याच्च ।

सवनीयदेशे ह्यनुष्टाने क्रियमाणे अग्नीषोमीयानुवन्ध्ययोः स्व-स्वस्थानातिक्रममात्रं भवति, अग्नीषोमीयदेशे ह्यनुष्टाने क्रियमाणे सवनीयस्य स्वस्थानातिक्रममात्रम् । आनुवन्ध्यस्य तु स्वस्थानाति-क्रमः सवनीयस्थानातिक्रमश्च स्यात् । एवमानुवन्ध्यदेशोऽग्नीषोमी-यस्य द्रष्टव्यः ।

तथा च सवनीये देशे सर्वेषामनुष्टाने कर्तव्ये सवनीयस्य प्रथममनुष्टानम् । आश्विनग्रहणानन्तरं हि सवनीयदेशः । प्रकृतौ आश्विनं ग्रहं गृहीत्वा त्रिवृता यूपं परिवीर्याग्रेयं सवनीयं पशुमु-पाकरोतीत्याश्विनग्रहणानन्तरं तस्य विहितत्वात् । तथा च साद्य-स्क्रेप्याश्विनग्रहणे कृते सवनीय एवोपस्थितो भवतीति युक्तं तस्य स्थानात्प्रथममनुष्टानमितरयोश्च पञ्चादित्युक्तम् ।

प्रधानक्रमेण योऽङ्गानां क्रम आश्रीयते स मुख्यक्रमः । येन हि क्रमेण प्रधानानि क्रियन्ते तेनैव चेत् क्रमेण तेषामङ्गान्यनुप्रीयन्ते

तदा सर्वेषामङ्गानां स्वैः प्रधानैस्तुल्यं व्यवधानं भवति व्युत्क्रमेण त्वनुष्टाने केषांचिदङ्गानां स्वैः प्रधानैरत्यन्तमव्यवधानमन्येषामत्यन्तं व्यवधानं स्यात् । तच्चायुक्तं प्रयोगविध्यवगतसाहित्यवाधापत्तेः, अतः प्रधानक्रमोऽप्यङ्गक्रमे हेतुः ।

अत एव प्रयाजशेषेणादावाग्नेयहविपोऽभिघारणं पश्चादैन्द्रस्य दध्रः, आग्नेययागैन्द्रयागयोः पौर्वापर्यात् । अत्र हि द्वयोरभिघारणयोः स्वेन स्वेन प्रधानेन तुल्यमेकान्तरितं व्यवधानं भवति, आग्नेयहविरभिघारणाग्नेययागयोरैन्द्रहविरभिघारणेन व्यवधानात्, ऐन्द्रहविरभिघारणैन्द्रयागयोश्चाग्नेययागेन व्यवधानात् ।

अतश्चादावाग्नेयहविरभिघारणं तत ऐन्द्रस्य हविषः तत आग्नेययागः ततश्चैन्द्रो याग इत्येवंक्रमो मुख्यक्रमात्सिद्धो भवति । यदि त्वादावैन्द्रहविपोऽभिघारणं तत आग्नेयस्य क्रियते तदा याज्यानुवाक्याक्रमवशादादावाग्नेयस्यानुष्टानादाग्नेययागतदङ्गहविरभिघारणयोरत्यन्तमव्यवधानमैन्द्रयागतदङ्गहविरभिघारणयोरत्यन्तं व्यवधानं स्यात् । तच्च न युक्तम् । अतो युक्तः प्रयाजशेषेणाभिघारणस्य मुख्यक्रमाक्रम इति ।

स चासौ मुख्यक्रमः पाठक्रमादुर्बलः । मुख्यक्रमो हि प्रमाणान्तरसापेक्षप्रधानक्रमप्रतिपत्तिसापेक्षतया विलम्बितप्रतिपत्तिकः पाठक्रमस्तु निरपेक्षस्वाध्यायपाठक्रममात्रसापेक्षतया न तथेति बलवान् ।

अत एवाग्नेयोपांशुयाजाग्नीपोमीयानां क्रमेणानुष्टीयमानानामप्युपांशुयाजाज्यनिर्वापो मुख्यक्रमान्न पूर्वमनुष्टीयते, तस्य दुर्बलत्वात्, पाठक्रमात्तु पश्चादनुष्टीयते, तस्य प्रबलत्वादिति ।

स चायं मुख्यक्रमः प्रवृत्तिक्रमाद्वलवान् । प्रवृत्तिक्रमे ह्याश्रीयमाणे वहूनामङ्गानां प्रधानविप्रकर्षो भवति, अस्मिस्तु आश्रीयमाणे सन्निकर्षः ।

तद्यथा दर्शपूर्णमासयोरादावाग्नेयानुष्टानं ततः सान्नाश्यस्य । तद्वर्माश्च केचित्पूर्वमनुष्टीयन्ते । तत्र यदि प्रवृत्तिक्रममाश्रित्य त-

द्वर्माः सर्वे पूर्वमनुष्टीयेरंस्तत आग्रेयधर्मस्तत आग्रेयानुष्टानं ततः सान्नाय्यानुष्टानं तदा तद्वर्माणां स्वप्रधानेन सह द्वाभ्यामाग्रेयधर्म-तदनुष्टानाभ्यां विप्रकर्पः स्यात् ।

यदा तु सान्नाय्यधर्माणां केषांचित्पूर्वमनुष्टानेऽपि अन्ये सर्वे मुख्यक्रममाश्रित्याग्रेयधर्मानुष्टानानन्तरमनुष्टीयन्ते तदा सर्वेषामाग्रेयधर्मसान्नाय्यधर्माणामेकैकेन विजातीयेन व्यवधानं भवति आग्रेयधर्माणां स्वप्रधानेन सह सान्नाय्यधर्मेऽर्यवधानात् सान्नाय्यधर्माणां च स्वप्रधानेन सहाग्रेयानुष्टानेन व्यवधानादिति न विप्रकर्पः । तस्मान्मुख्यक्रमः प्रवृत्तिक्रमाद्वलवान् ।

सहप्रयुज्यमानेषु प्रधानेषु सन्निपातिनामङ्गानामावृत्त्यानुष्टाने कर्तव्ये द्वितीयादिपदार्थानां प्रथमानुष्टितपदार्थक्रमाद्यः क्रमः स प्रवृत्तिक्रमः ।

यथा प्राजापत्याङ्गेषु । प्राजापत्या हि ‘वैश्वदेवीं कृत्वा प्राजापत्यैश्वरन्ती’ति वाक्येन तृतीयानिर्देशात् सेतिकर्तव्यताका एककालत्वेन विहिताः । अतस्तेषां तदङ्गानां चोपाकरणनियोजनप्रभृतीनां साहित्यं संपादनीयम् ।

तत्र प्राजापत्यानां *संप्रतिपन्नदेवताकत्वेनैकस्मिन्काले नुष्टानादुपपद्यते साहित्यम् । तदङ्गानां चैकस्मिन्काले नुष्टानमशक्यम् । नह्यनेकेषां पशूनामुपाकरणमेकस्मिन्काले कर्तुं शक्यम् । अतस्तेषां साहित्यमव्यवधानेनानुष्टानात्संपाद्यम्—एकस्योपाकरणं कृत्वा उपरस्योपाकरणमिति ।

अतः प्राजापत्येषु एकं पदार्थं सर्वत्रानुष्टाय द्वितीयः पदार्थोऽनुष्टेयः । तत्र प्रथमपदार्थानुष्टानं कस्माच्चित्पशोरारभ्य कर्तव्यम् । द्वितीयस्तु पदार्थो येन क्रमेण प्रथमोऽनुष्टितः तेनैव क्रमेणानुष्टेयः, प्रयोगविध्यवगतस्य मिथोङ्गसाहित्यस्योपपत्तये ।

प्रयोगविधिना हि दैश्वेतदङ्गानामुपाकरणनियोजनादीनां मिथः साहित्यमानन्तर्यापरपर्यायं विहितम् । तच्च साहित्यं सवनीयपशौ चोदकेन प्राप्तम् । तस्य प्राणिद्रव्यकत्वेन दैश्वविकृतित्वात् । सव-

*एकदेवताकत्वेन याज्यानुवाक्यामन्त्राणामेकलात्सहप्रक्षेपादित्यर्थः ।

नीयाचैकादशिनेपु प्राप्तं सुत्याकालत्वसामान्यात् । तेभ्यश्च प्राजा-
पत्येषु प्राप्तं *गणत्वसामान्यात् ।

प्राजापत्येषु च प्रतिपशु यागभेदाच्चोदका भिद्यन्ते । अतश्चोद-
कात्तत्पश्चज्ज्ञभूतानामुपाकरणनियोजनादीनां साहित्यमानन्तर्यापर-
पर्यायं प्राप्तम् । अत एकस्य पशोरुपाकरणानन्तरमेव नियोजनं
चोदकबलात्कर्तव्यत्वेन प्राप्तम् । तत्तु न क्रियते, प्रत्यक्षवचनावगत-
सर्वपश्चज्ज्ञसाहित्यानुपपत्तेः ।

अत एकस्मिन् पशावुपाकरणे कृते तदनन्तरमेव कर्तव्यत्वेन
प्राप्तमपि नियोजनं न क्रियते । प्रत्यक्षवचनबलात्तु पश्चन्तरेषु षो-
डशसु उपाकरणमेव क्रियते । कृते तु तेपूपाकरणे प्रथमपशोर्नियोजनस्य
तदीयोपाकरणेन व्यवधाने प्रमाणाभावात् प्रथमपशावेव
नियोजनं कार्यम् ।

अतश्च येन क्रमेणोपाकरणं कृतं तेनैव क्रमेण नियोजनं कार्यम् ।

एवं च तत्पश्चाकरणानां स्वस्वनियोजनैस्तुत्यं पोडशक्षणै-
र्यवधानं भवति । अन्यथा केषांचिदत्यन्तव्यवधानं केषांचि-
चाव्यवधानं स्यात् । तच्च न युक्तम् ।

तस्माद्येन क्रमेण प्रथमपदार्थोनुष्ठितस्तेनैव द्वितीयोऽनुष्ठेयः ।
तत्सिद्धं प्रथमानुष्ठितपदार्थक्रमाद्यो द्वितीयपदार्थक्रमः स प्रवृत्ति-
क्रम इति । तदेवं निरूपितः संक्षेपतः षड्विधक्रमनिरूपणेन प्रयो-
गविधिव्यापारः ।

फलस्वाम्यबोधको विधिरधिकारविधिः । फलस्वाम्यं च कर्म-
जन्यफलभोक्तृत्वम् । स च यजेत् स्वर्गकाम इत्येवंरूपः । अनेन
हि स्वर्गमुहित्य यागं विदधता स्वर्गकामस्य यागजन्यफलभोक्तृत्वं
प्रतिपादयते । यस्याहिताग्नेरप्रिंगृहान् दहेत् सोऽग्नये क्षामवतेऽष्टा-

*यद्यपि काशीमुद्रिते कलिकातानगरे महामहोपाध्यायश्रीकृष्णनाथन्यायप-
ञ्चाननभट्टाचार्यैः स्वयं व्याख्याय संस्कृत्य मुद्रिते च पुस्तके 'गुणत्वसामान्यात्'
इति पाठो दृश्यते । भट्टाचार्यकृतटीकायामपि गुणत्वेतिप्रतीकमुपादाय 'गुण-
त्वरूपसाधम्यादित्यर्थः' इति गुणत्वेत्येवोपलभ्यते । तथाप्यैकादशिनानां प्राजाप-
त्यानां च गणत्वमसाधारणं सामान्यं, गुणत्वं त्वं त्वं दैक्षादिपशुसाधारणमिति
तत एवोपाकरणाद्यज्ञजातप्राप्तिसंभवादैकादशिनपर्यन्तानुधावनं व्यर्थं स्यात् ।

कपालं पुरोडाशं निर्वपेदित्यादिभिस्तु गृहदाहादौ निमित्ते कर्म-
विदध्दिनिर्मित्तवतः कर्मजन्यपापक्षयरूपफलस्वाम्यं प्रतिपाद्यते ।

तच्च फलस्वाम्यं तस्यैव योऽधिकारिविशेषणविशिष्टः । अधि-
कारिविशेषणं च तदेव यत्पुरुषविशेषणत्वेन श्रुतम् । अत
एव ‘राजा राजसूयेन स्वाराज्यकामो यजेत्’ इत्यनेन स्वाराज्यमु-
द्दिश्य राजसूयं विदधतापि न स्वाराज्यकाममात्रस्य तत्फलभोक्तत्वं
प्रतिपाद्यते किं तु राज्ञः सतस्तत्कामस्य ।

किंचित्तु पुरुषविशेषणत्वेनाश्रुतमप्यधिकारिविशेषणं भवति ।
यथाध्ययनविधिसिद्धा विद्या, अग्निसाध्येषु च कर्मसु आधानसि-
द्धाग्निमत्ता, सामर्थ्यं च । एतेषां पुरुषविशेषणत्वेनाश्रवणेष्यधिकारि-
विशेषणत्वमस्त्येव । उत्तरक्रतुविधीनां ज्ञानाक्षेपशक्तेरभावेनाध्ययन-
विधिसिद्धज्ञानवन्तं प्रत्येव प्रवृत्तेः । अग्निसाध्यकर्मणां चाद्यपे-
क्षत्वेन तद्विधीनामाधानसिद्धाग्निमन्तं प्रत्येव प्रवृत्तेः ।

अत एव च शूद्रस्य न यागादावधिकारः । तस्याध्ययनविधि-
सिद्धज्ञानाभावात्, आधानसिद्धाद्यभावाच्च, अध्ययनस्योपनी-
ताधिकारत्वादुपतयनस्य चाष्टवर्षं ब्राह्मणमुपनयीतेत्यादिना त्रैव-
र्णिकाधिकारत्वात् । आधानस्यापि ‘वसन्ते ब्राह्मणोऽग्नीनादधीत’
इत्यादिना त्रैवर्णिकाधिकारित्वात् ।

यद्यपि च वर्षासु रथकारोऽग्नीनादधीतेत्यनेन रथकारस्य सौध-
न्वनापरपर्यायस्याधानं विहितं, योगाद्वृद्धेर्वलीयस्त्वात्, तथापि
नास्योत्तरकर्मस्वधिकारः । अध्ययनविधिसिद्धज्ञानाभावात् ।

न च तदभावे आधानेऽपि कथमधिकारः, तदनुष्टानस्य त-
त्साध्यत्वादिति वाच्यम् । तस्याध्ययनविधिसिद्धज्ञानाभावेऽपि ‘व-
र्षासु रथकारोऽग्नीनादधीत’ इत्यनेनैव विधिनाऽधानमात्रौपयिकज्ञा-
नाक्षेपणात् । अन्यथा एतस्यैव विधेरनुपपत्तेः । अतश्च रथकारस्या-
धानमात्रेऽधिकारेऽपि नोत्तरकर्मस्वधिकारो विद्याभावात् ।

एवं च तदाधानं नाग्निसंस्कारार्थम् । संस्कृतानामग्नीनामुत्तर-
त्रोपयोगाभावात्, किं तु तदाधानं लौकिकाग्निगुणकं विश्वजि-
त्यायेन स्वर्गफलं च स्वतन्त्रमेव प्रधानकर्म विधीयते । अग्नीनिति
च द्वितीया सकून् जुहोतीतिवत्तृतीयार्थं इति ।

१ °स्त्रिमिदा°. २ °शक्तेर्भा° इतिकाशीमु० कलिकातामु० पु० पाठः.

प्रकृतमनुसरामः । तत्सिद्धं शूद्रस्याध्ययनविधिसिद्धज्ञानाभावादाधानसिद्धाद्यभावाच्च नोत्तरकर्मस्वधिकार इति ।

नन्वेवं स्त्रिया अधिकारो न स्यात् । तस्या अध्ययनप्रतिषेधेन तद्विधिसिद्धज्ञानाभावात् । न च नास्त्येवेति वाच्यम् । “यजेत् स्वर्गकाम” इत्यादौ स्वर्गकामपदस्योदैश्यसमर्पकत्वेन पुंस्त्वस्योदैश्यविशेषणत्वाद्वैकत्ववद्विवक्षितत्वेन स्त्रिया अधिकारस्य साधितत्वादिति चेत्सत्यम् ।

अधिकारः साधितो न तु स्वातन्त्र्येण, “न स्त्री स्वातन्त्र्यमर्हती”-त्यादिना तस्य निषिद्धत्वात् । स्वातन्त्र्येण कर्तृत्वे प्रयोगद्वयस्यापि वैगुण्यापत्तेश्च । यजमानप्रयोगे पत्नीकर्तृकाज्यावेक्षणादिलोपात्, पत्नीप्रयोगे च यजमानकर्तृकाज्यावेक्षणादिलोपात् । अतो दम्पत्योः सहाधिकारः । सहाधिकारत्वेन यजमानविद्ययैव पह्या अपि कार्यसिद्धेन ज्ञानं विना तस्या अधिकारेऽनुपपत्तिः ।

‘पाणिप्रहणात् सहत्वं कर्मसु तथा पुण्यफलेषु’ इति वचनेन स्त्रिया अधिकारनिर्णयाच्च । निषादस्थपतेरिवाध्ययनविधिसिद्धज्ञानविरहिणोऽपि ‘एतया निषादस्थपतिं याजयेत्’ इति वचनान्निषादेष्याम् ।

निषादस्थपतिशब्दे हि निषादं स्थपतिं चेति कर्मधारयो न तु निषादानां स्थपतिमिति षष्ठीतत्पुरुषः [तदपेक्षया कर्मधारयस्य बलीयस्त्वात् ।] षष्ठ्यर्थे लक्षणापत्तेः । एतावांस्तु विशेषः—निषादस्याध्ययनविधिसिद्धज्ञानाभावेन एतस्यैव विषेस्तत्कर्मोपयिकज्ञानाक्षेपकत्वम् । पह्यास्तु तादृशज्ञानाभावेऽपि यजमानेन सहाधिकारात्स्य च तादृशज्ञानवत्त्वात्तेनैव च तस्याः कार्यसिद्धेनोत्तरक्रतुनिधीनां ज्ञानाक्षेपकत्वम् ।

ये तु पंतीमात्रकर्तृकाः पदार्था आज्यावेक्षणाद्यस्ते ज्ञानं विनाऽशक्यानुष्टाना इति तद्विधीनां तदाक्षेपकत्वं स्वीक्रियते इति । तत्सिद्धमध्ययनविधिसिद्धज्ञानस्याधानसिद्धाग्रिमत्तायाश्वोत्तरकर्मसु अधिकारिविशेषणत्वमिति ।

एवं सामर्थ्यस्यापि अधिकारिविशेषणत्वम् । असमर्थं प्रति विध्यप्रवृत्तेः । आख्यातानामर्थं ब्रुवतां शक्तिः सहकारिणीति न्यायात् । तच्च सामर्थ्यं काम्ये कर्मणि अङ्गप्रधानविषयम् । न त्वज्ञा-

१ [] इति विद्वितं लिखितपुस्तकेऽधिकम् ।

समर्थः प्रधानमात्रसमर्थश्च काम्ये कर्मण्यधिकारी । प्रधानविधे-
रङ्गविध्येकवाक्यतापन्नस्य साङ्गकर्मसमर्थं प्रत्येव प्रवृत्तेः । यथा-
विनियोगमधिकारात् । यदि हि समर्थं प्रत्येव प्रवृत्तौ क्याचित्
श्रुत्या विरोधः स्यात् तदाऽसमर्थस्याध्यधिकारः स्यात् । न च विरो-
धोऽस्ति । स्वर्गकामश्रुतेः समर्थं प्रत्येव प्रवृत्तौ विरोधाभावात् ।
प्रत्युतासमर्थं प्रति प्रवृत्तौ प्रधानविधेरङ्गवाक्यैकवाक्यतया प्रतिप-
न्नस्याङ्गसाहित्यस्य वाधापत्तेः । नित्यवच्छुतानामङ्गानां पाक्षिकत्व-
प्रसङ्गाच्च । अतः साङ्गे प्रयोगे समर्थस्यैव काम्ये कर्मण्यधिकारः ।

नित्यकर्मणां त्वङ्गेषु यथाशक्तिन्यायः । तानि हि यावज्जीव-
श्रुत्या यावज्जीवं कर्तव्यत्वेन चोदितानि । न च यावज्जीवं केनापि
साङ्गः प्रयोगः कर्तुं शक्यते । अतो नित्यकर्मसु प्रधानमात्रसमर्थो-
ऽधिकारी, अङ्गानि तु यावन्ति कर्तुं शक्यन्ते तावन्ति कार्याणी-
त्यास्तां वहूत्या, सूरिभिः पराक्रान्तत्वात् ।

तत्सिद्धं फलस्वाम्यवोधको विधिरधिकारविधिरिति । तदेवं
निरूपितं चतुर्विधभेदनिरूपणेन विधेः प्रयोजनवदर्थपर्यवसानम् ।

मन्त्राणां च प्रयोगसमवेतार्थस्मारकतयार्थवत्त्वम् । न तु तदुच्चा-
रणमदृष्टार्थं दृष्टे संभवति अदृष्टस्यान्याय्यत्वात् । न च दृष्टस्य प्र-
कारान्तरेणापि संभवान्मन्त्रान्मनर्थकम् । मन्त्रैरेव सर्वत्रयमिति
नियमविध्याश्रयणात्—

साधनद्वयस्य पक्षप्राप्तौ अन्यतरस्य साधनस्याप्राप्ततादशायां यो
विधिः स नियमविधिः । यथाहुः—

विधिरत्यन्तमप्राप्ते नियमः पाक्षिके सति ।

तत्र चान्यत्र च प्राप्तौ परिसङ्गेति गीयते ॥ इति ।

अस्यायमर्थः । यस्य यदर्थत्वं प्रमाणान्तरेणप्राप्तं तस्य तदर्थ-
त्वेन यो विधिः सोऽपूर्वविधिः । यथा ‘यजेत् स्वर्गकामः’ इत्यादिः ।
यागस्य हि स्वर्गार्थत्वं न प्रमाणान्तरेण प्राप्तं किंत्वनेनैव विधिनेति
भवत्ययमपूर्वविधिः ।

पक्षेऽप्राप्तस्य तु यो विधिः स नियमविधिः । यथा ‘ब्रीहीनवह-
नित’ इत्यादिः । अनेन हि विधिनाऽवघातस्य न वैतुष्यार्थत्वं वोध्यते

अन्वयव्यतिरेकसिद्धत्वात् । किंतु नियमः । स चाप्राप्तांशपूरणम्, वैतुष्यस्य हि नानोपायसाध्यत्वाद्यस्यां दशायामवधातं परिह-
लोपायान्तरं ग्रहीतुभारभते तस्यां दशायामवधातस्यांप्राप्तवेन त-
द्विधानात्मकमप्राप्तांशपूरणमेवानेन विधिना क्रियते । अतश्च निय-
मविधावप्राप्तांशपूरणात्मको नियम एव वाक्यार्थः । पक्षेऽप्राप्तता-
दशायामवधातविधानमिति यावत् । न त्वपूर्वविधाविवात्यन्ताप्रा-
प्तयागविधानमिति ।

उभयस्य युगपत् प्राप्तौ इतरव्यावृत्तिपरो विधिः परिसङ्घ्याविधिः ।
यथा ‘पञ्च पञ्चनखा भक्ष्याः’ इति । इदं हि वाक्यं न भक्षणवि-
धिपरं, तस्य रागतः प्राप्तत्वात् । नापि नियमपरं, पञ्चनखापञ्चन-
खभक्षणस्य युगपत्प्राप्तेः पक्षेऽप्राप्त्यभावात् । अत इदमपञ्चनखभ-
क्षणनिवृत्तिपरमिति भवति परिसङ्घ्याविधिः ।

सा च परिसङ्घ्या द्विविधा श्रौती लाक्षणिकी चेति । तत्र ‘अत्र
ह्येवावयन्ति’ इत्यत्र श्रौती परिसङ्घ्या । एवकारेण पैवमानातिरिक्त-
स्तोत्रव्यावृत्तेरभिधानात् ।

“पञ्च पञ्चनखा भक्ष्या इत्यत्र” तु लाक्षणिकी । इतरनिवृत्ति-
वाचकस्य पदस्याभावात् । अत एवैषा त्रिदोपग्रस्ता । दोपत्रयं च
श्रुतहानिरश्रुतकल्पना प्राप्तवाधश्चेति । श्रुतस्य पञ्चनखभक्षणस्य
हानादश्रुतापञ्चनखभक्षणनिवृत्तिकल्पनात्प्राप्तस्य चापञ्चनखभक्ष-
णस्य बाधनादिति । अस्मिंश्च दोपत्रये दोषद्वयं शङ्खनिष्ठम्, प्राप्त-
वाधस्तु दोषोऽर्थनिष्ठु इति दिक् ।

तत्सिद्धं मत्रैरेव स्मर्तव्यमिति नियमविध्याश्रयणान्न मत्राम्नान-
मनर्थकम् । अतश्च युक्तं मत्राणां प्रयोगसमवेतार्थस्मारकैतया-
र्थवत्त्वम् ।

तत्र ये मत्रा यत्र पठितास्तेषां तत्र यद्यर्थप्रकाशनं प्रयोजनं
संभवति तदा तत्रैव विनियोगः । येषां तु न संभवति तेषां यत्र
संभवति तत्रोत्कर्पः । यथा पूपानुमत्रणमत्राणामित्युक्तम् । येषां
कापि न संभवति तदुच्चारणस्य त्वगत्याऽदृष्टार्थत्वम् । सर्वथापि
तु तेषां नानर्थक्यमिति ।

१ °स्यांशेऽप्रा°. २ गायत्रीवृहत्यनुष्टुवितरव्यावृत्ते° इति लिखितमुस्तके पाठः ।
३ °कत्वम्.

नामधेयानां विधेयार्थपरिच्छेदकतयार्थवत्त्वम् । तथाहि ‘उद्धिदा यजेत पशुकामः’ इत्यत्र उद्धिच्छब्दो यागनामधेयम् । तेन च विधेयार्थपरिच्छेदः क्रियते । अनेन हि वाक्येनाप्राप्तत्वात्फलोद्देशेन यागो विधीयते । यागसामान्यस्य चाविधेयत्वाद्यागविशेष एव विधीयते । तत्र कोऽसौ विशेष इत्यपेक्षायां उद्धिच्छब्दादुद्धिदूषो याग इति ज्ञायते । उद्धिदा यागेनेति सामानाधिकरण्येन नामधेयान्वयात् ।

तस्य च यजिना सामानाधिकरण्यं न नीलोत्पलादिशब्दवत् । तत्र हि उत्पलशब्दस्यार्थादुत्पलादन्यो नीलशब्दस्य वाच्यार्थोऽस्ति नीलगुणः । लक्षणया तु नीलशब्दस्य द्रव्यपरत्वेन सामानाधिकरण्यम् । उद्धिच्छब्दस्य तु यज्यवगतयागविशेषान्नाऽन्यो वाच्योऽर्थोऽस्ति विशेषवाचित्वात्तस्य ।

अतश्चार्थान्तरवाचित्वाभावेन न नामधेयस्य नीलशब्दवत्सामानाधिकरण्यं, किं तर्हि वैश्वदेव्यामिक्षेयत्रामिक्षाशब्दवत् । वैश्वदेवीशब्दस्य हि देवतातद्वितान्तत्वात्तद्वितस्य च ‘सास्य देवता’ इति सर्वनामार्थे स्मरणात्, सर्वनामां चोपस्थितविशेषवाचित्वेन विशेषपरत्वम् । तत्र कोऽसौ वैश्वदेवीशब्दोपात्तो विशेष इत्यपेक्षायामामिक्षापदसान्निध्यादामिक्षारूपो विशेष इत्यवगम्यते । यथाहुः—

आमिक्षां देवतायुक्तां वदत्येवैष तद्वितः ।

आमिक्षापदसांनिध्यात्तस्यैव विपर्याप्णम् ॥ इति ।

तथा—श्रुत्यैवोपपदस्यार्थः “सर्वनामा प्रतीयते ।

तदर्थस्तद्वितेनैवं त्रयाणामेकवाच्यतां ॥ इति ।

तस्माद्यथा वैश्वदेवीशब्दोपात्तविशेषसमर्पकत्वेनामिक्षापदस्य वैश्वदेवीशब्देन सामानाधिकरण्यमेवं सामान्यस्याविधेयत्वाद्यज्यवगतयागविशेषसमर्पकत्वेन नामधेयस्य यजिना सामानाधिकरण्यम् । तत्सिद्धं नामधेयानां विधेयार्थपरिच्छेदकतयाऽर्थवत्त्वम् । यथाहुः

‘तदधीनत्वाद्यागविशेषसिद्धेः’ इति ।

नामधेयत्वं च निमित्तचतुष्टयात् । मत्वर्थलक्षणाभयात्, वाक्यभेदभयात्, तत्प्रख्यशास्त्रात्, तत्प्रदेशाच्चेति । तत्रोद्धिदा यजेत पशुकाम इत्यत्र उद्धिच्छब्दस्य यागनामधेयत्वं मत्वर्थलक्षण-

भयात् । तथाहि उद्दिच्छब्दस्य गुणसमर्पकत्वे यागानुवादेन तावन्न
गुणविधानं युज्यते, फलपदानर्थक्यापत्तेः । १

न चानेन वाक्येन फलं प्रति यागविधानं तस्मिंश्च गुणविधानं
युज्यते वाक्यभेदापत्तेः । नापि गुणफलसंबन्धविधानं संभवति
परपदार्थविधानेन विप्रकृष्टार्थविधानापत्तेः, धात्वर्थस्य स्वरूपे-
णविधानात्तदुद्देशेन वान्यस्य कस्यचिद्विधानाद्वातोरत्यन्तपा-
रार्थ्यापत्तेश्च । यज्यानर्थक्यापत्तेश्च ।

नहि तदानेन करणं समर्प्यते, गुणस्य करणत्वेनान्वयात् । नापि
फलं, पशोर्भाव्यत्वेनान्वयात् । अथ गुणफलसंबन्धविधाने यागस्या-
श्रयत्वेन संबन्ध इति चेत् । न । यजेतेत्यत्र आश्रयत्ववाच-
कपदाभावात् । अथ सिद्धान्ते करणत्वमिवाश्रयत्वमपि लक्ष्यमिति
चेत्र । आश्रयत्वापेक्षया करणत्वस्य लघुत्वेन तलक्षणाया एव युक्त-
त्वात् । फलाय विधीयमानो गुणो यत्र कारकतामापद्यते स आश्रयः,
तत्त्वं चाश्रयत्वम् । करणत्वं च निष्कृष्टा शक्तिरिति लाघवम् ।

किंच गुणफलसंबन्धविधाने करणीभूतो गुणस्तन्निष्टुं वा करणत्वं
फलोद्देशेन विधेयम् । तत्राद्ये पक्षे करणत्वस्य गुणोपसर्जनत्वेन प्रती-
तिर्लक्षणयैव वाच्या । तस्य तृतीयाप्रत्ययार्थत्वात् प्राधान्येनोपस्थितेः ।

यदापि गुणनिष्टुं करणत्वं फलोद्देशेन विधेयं तदापि फल-
भावनायां करणत्वेनान्वययोग्यगुणनिष्टुकरणत्वोपस्थितिर्लक्षणयैव
वाच्या । तृतीयाभिहितस्य करणकारकस्य क्रियान्वययोग्यस्य करण-
त्वेनान्वययोग्यत्वात् । करणशब्देनाभिहितं हि करणकारकं तत्वे-
नान्वययोग्यं न तृतीयाभिहितम् । करणशब्दादिव तृतीयातस्तृ-
तीयोत्पत्तिप्रसङ्गात् ।

अतश्च करणत्वेनान्वययोग्यगुणनिष्टुकरणत्वोपस्थितिर्लक्षणयैव
वाच्या । लक्षणया चोपस्थितकरणत्वस्य करणीभूतस्य वा गुणस्य
फलभावनायां यत्करणत्वं तदपि लक्षणयैव वाच्यम् । श्रूयमाणया
तृतीयया गुणमात्रस्य यागं प्रति करणत्वाभिधानात् ।

१ करणत्वेनैवान्वययोग्यत्वादिति कलिकातामुद्रितपुस्तकपाठः । स च प्रामा-
दिकः । २ तलक्षँ ।

अत एव तत्ररत्ने चतुर्थं करणीभूतगोदोहनादेः पश्वर्थत्वं सम-
भिव्याहारादित्युक्तम् । अतश्च गुणफलसंबन्धविधाने धातोरत्यन्त-
पारार्थ्यादिवहुदोषवत्वादुद्दिच्छब्दस्य गुणसमर्पकत्वे गुणविशिष्ट-
कर्मविधानमेव स्वीकार्यम् ।

तथा सति हि यजिना लघुभूतं करणत्वमात्रं लक्ष्यते, उद्दिच्छ-
ब्देन च प्रकृत्यंशेन मत्वर्थमात्रं लक्ष्यमिति गुणफलसंबन्धविधाना-
लाघवं भवति । धातोरत्यन्तपारार्थ्यादिकं तु न भवत्येव । धात्व-
र्थस्यैव फलोदेशेन विधानात् ।

अतश्चोद्दिच्छब्दस्य गुणसमर्पकत्वे तेन मत्वर्थं लक्षयित्वा गुण-
विशिष्टकर्मविधानं स्वीकार्यमुद्दिद्वता यागेन पशुं भावयेदिति ।
कर्मनामधेयत्वे तु उद्दिच्छब्दस्य न मत्वर्थलक्षणा । मुख्यैव
वृत्त्या यजिसामानाधिकरण्येन तस्यान्वयसंभवात् । उद्दिदा यागेन
पशुं भावयेदिति ।

संभवति च मुख्येऽर्थे लक्षणा आश्रयितुं न युक्ता । सन्निकृष्ट-
विधानं तु समानमेव । न चैवं सोमेन यजेतेत्यत्रापि सोम-
पदस्य यागनामधेयत्वापातो गुणसमर्पकत्वे मत्वर्थलक्षणापत्तेरिति
वाच्यम् । सोमपदस्य लतायां रुढत्वेन यागनामधेयत्वानुपपत्ते-
रगत्या लक्षणाश्रयणात् । उद्दिच्छब्दस्य तु नैवं वाच्योऽर्थः कश्चित्प्र-
सिद्धः । उद्दिद्यतेऽनेनेति योगस्य तु गुण इव यागेऽपि फलो-
द्देदनकारिण्युपपत्तेः । तत्सद्भुद्दिच्छब्दस्य मत्वर्थलक्षणाभयाद्या-
गनामधेयत्वमिति ।

‘चित्रया यजेत पशुकामः’ इत्यत्र चित्राशब्दस्य वाक्यभेदभया-
त्कर्मनामधेयत्वम् । तथा हि—न तावदत्रगुणविशिष्टयागविधानं ।
संभवति, ‘दधि मधु पयो घृतं धाना उदकं तण्डुलास्तत्संसृष्टं
प्राजापत्यम्’ इत्यनेन विहितत्वाद्यागस्य विशिष्टविधानानुपपत्तेः ।

प्रापस्य च यागस्य फलसंबन्धे गुणसंबन्धे च विधीयमाने
वाक्यभेदः । अथ चित्राशब्दात् चित्रत्वस्त्रीत्वयोः प्रतिपत्तेः
स्त्रीत्वस्य च स्वभावतः प्राणिधर्मत्वात्प्रकृते दध्यादिद्रव्यके कर्मणि
निवेशायोगान्नानेन वाक्येन प्रकृते कर्मणि गुणविधानं, किंतु
प्राणिद्रव्यके कर्मणि । तत्रास्य वाक्यस्यानारभ्याधीतत्वादना-
रभ्याधीतानां च ‘प्रकृतौ वाऽद्विरुक्तत्वात्’ इति न्यायेन प्रकृ-

१ °त्वेन म° ।

तिगमित्वात्प्राणिद्रव्यकाणां च यागानां ‘दैक्षस्य* चेतरेषु’ इति न्याये-
नामीषोमीयप्रकृतिकत्वात्तदनुवादेनानेन वाक्येन गुणो विधीयते ।

दैक्षस्य च ज्योतिष्ठोमाङ्गत्वेन स्वतन्त्रफलाकाङ्क्षाया अभावात्प-
शुकामपदं न फलसमर्पकं, किंतु अग्नीषोमीयपश्वर्जनाङ्गतया प्राप-
कामनानुवादः । तथाच न वाक्यभेद इति चेत् । तथापि दैक्षानु-
वादेन चित्रत्वस्त्रीत्वविधाने वाक्यभेदात् । विशिष्टकारकविधानेऽपि
गौरवलक्षणो वाक्यभेद एव । कारकस्यापि प्राप्तवेन विशिष्टवि-
धानानुपपत्तेश्च । ०

कौमपदस्यापि स्वरसतः फलपरस्य कामनानुवादत्वे आनर्थक्या-
पत्तेश्च । नच नियमतः पश्वर्जनकामना भवति, कामनातः प्रागेव केन-
चिह्नते पशौ तदभावात् । तथा च पशुकामपदस्य नित्यवच्छ्रवणवाधः ।

दैक्षस्योत्पत्तिशिष्टपुंस्त्वावरुद्धत्वेन तत्र स्त्रीत्वविधानानुपपत्तेश्च ।
आमिक्षायागानुवादेन वाजिनविधानवत् । ‘कृष्णसारङ्गोऽग्नीषोमीयः’
इति विशेषविहितेन स्वसन्निधिपठितेन च कृष्णसारङ्गवर्णेनावरुद्धे
चित्रत्वस्यानारभ्याधीतेन सामान्यशास्त्रेण विधानानुपपत्तेश्च, पाञ्च-
दृश्यावरुद्ध इव सापदश्यविधानम् ।

अथ मा भूदग्नीषोमीयपश्वनुवादेन चित्रत्वस्त्रीत्वविधानम् ।
‘सारस्वती मेषी’ इति वाक्यविहितयागाङ्गमेष्यनुवादेन तु गुणवि-
धानं स्यात् । चित्रयेति स्त्रीकारकानुवादेन चित्रत्वमात्रविधानात् ।
नच प्राकृतेन कृष्णसारङ्गवर्णेन नैराकाङ्क्षान्न चित्रत्वविधानं युक्त-
मिति वाच्यम् । उपदिष्टेन चित्रत्वेनातिदिष्टस्य वर्णान्तरस्य बाधो-
पपत्तेरिति चेन्मैवम् ।

नहि चित्रयेत्येकेन पदेन स्त्रीकारकस्योदेशः चित्रत्वस्य च विधानं
संभवति । एकप्रसरताभङ्गलक्षणवाक्यभेदापत्तेः । उहेश्यविधेय-
भावस्यानेकपदसाध्यत्वात् । अत एव वषट्कर्तुः प्रथमभक्ष इत्यत्र
विशिष्टभक्षविधिर्न तु भक्षानुवादेन प्राथम्यविधिरित्युक्तं तृतीये ।

मेष्यनुवादेन चित्रत्वविधाने फलपदानर्थक्यापत्तेश्च । उभय-

*दैक्षोऽग्नीषोमीयस्तस्य इतरेषु पशुष्वतिदेश इति न्यायः सूत्रम् ।

१ चेत्र । त० । २ पशुकामप० ।

विधाने वाक्यभेदात् । प्रकृतस्य च यागस्य फलाकाङ्क्षाया अनिवृत्तेः । विश्वजित्रयायेन फलकर्मने गौरवम् । दधिमधित्याद्युत्पत्तिवाक्येनैतस्याधिकारवाक्यस्य प्रांतिपत्रैकवाक्यतावाधेन वाक्यभेदप्रसङ्गाच्च । चित्राशब्दस्य तु कर्मनामधेयत्वे प्रकृतस्य कर्मणः फलाकाङ्क्षस्य फलसंबन्धमात्रकरणान्न वाक्यभेदः । प्रकृताया इष्टेरनेकद्रव्यकत्वेन चित्राशब्दस्य तत्रोपत्तेः । तत्सिद्धं वाक्यभेदभायचित्राशब्दः कर्मनामधेयमिति ।

अग्निहोत्रं जुहोतीत्यत्राग्निहोत्रशब्दस्य कर्मनामधेयत्वं तत्प्रख्यशास्त्रात् । तस्य गुणस्य प्रख्यापकस्य प्रापकस्य शास्त्रस्य विद्यमानत्वेनाग्निहोत्रशब्दः कर्मनामधेयमिति यावत् । तथाहि-विधिनातवत्तदेव विधेयं यत्प्रकारान्तरेणाप्राप्तम् । अप्राप्ते शास्त्रमर्थवदिति न्यायात् । अग्निहोत्रशब्दस्य च गुणविधित्वे यो गुणस्तेन विधेयः स शास्त्रान्तरेण प्राप्तः ।

कथमिति चेत् शृणु । यदि तावदग्नौ होत्रमस्मिन्निति सप्तमी-समासमाश्रित्य होमाधारत्वेनाग्निर्विधेय इत्युच्येत तदा यदाहवनीये जुहोतीत्यनेनैव प्राप्तत्वाद्विध्यानर्थक्यम् ।

अथाग्नये होत्रमस्मिन्निति चतुर्थीसमासमाश्रित्याग्निरूपदेवतानेन समर्प्यते इति चेत्-न । शास्त्रान्तरेण प्राप्तत्वात् । किं तच्छास्त्रान्तरमिति चेदत्र केचित्—‘यदग्नये च प्रजापतये च सायं जुहोति’ इति शास्त्रान्तरेण होमानुवादेनाग्निप्रजापत्योर्विधानान्नाग्निहोत्रपदं देवतासमर्पकम् ।

न चोभयविधाने वाक्यभेदः । परस्परनिरपेक्षविधाने हि वाक्यभेदः स्यात्, अग्नये जुहोति प्रजापतये जुहोतीति प्रत्येकं विधिव्यापारात् । चशब्दश्रवणात्तु परस्परसापेक्षस्यैव पदद्वयस्याख्यातान्वयान्न वाक्यभेदः ।

अत एव ऋत्विग्भ्यो दक्षिणां ददातीति वाक्यविहितदक्षिणानुवादेन ‘गौश्वाश्वश्वाश्वतरश्व गर्दभश्वाजाश्वावयश्व ब्रीहयश्व यवाश्व तिलाश्व माषाश्व तस्य द्वादशशतं दक्षिणा’ इति वाक्येन गवादीनां विधानं दशमोक्तं संगच्छते । परस्परसापेक्षाणां गवादीनां विधानेन वाक्यभेदाभावात् । अन्यथा दक्षिणानुवादानेकेषां गवादीनां विधानं नैव संगच्छेतेति ।

अग्निप्रजापत्योश्च देवतयोः सतोः समुच्चयो न तु समुच्चितयो-
देवतात्वं, पृथक्कारकविभक्तिश्रवणात् । चकारार्थस्य *विभक्त्यर्थे-
नान्वयात्तस्याप्राधान्यात् । अतश्च नामीषोमादिवदग्निप्रजापत्यो-
देवतात्वमिति ।

अन्ये त्वाचार्या आहुः । अग्ने च प्रजापतये च सायं जुहो-
तीति वाक्यं नाम्नः प्रापकम्, होमानुवादेन प्रजापतिविधानात् ।
न च विनिगमनाविरहादुभयविधानं युक्तमिति वाच्यम् । विधिना
हि तदेव विधीयते यत्प्रकारान्तरेणाप्राप्तम् ।

तत्र यथानेन वाक्येन सायंकालो न विधीयते सायं जुहो-
तीति वचनान्तरेण प्रापत्वात्, तथाग्निरपि न विधीयतेऽग्निः ।
ज्योतिरग्निः स्वाहेति मन्त्रवर्णदेव प्रापत्वात् । मन्त्रवर्णस्यापि
देवतासमर्पकत्वंमस्त्येव । अत एवोपांशुयाजे विष्णवादीनां मान्त्र-
वर्णिकं देवतात्वमित्युक्तम् ।

नन्वेवं प्रजापतिदेवतया अग्नेर्वाधः स्यात् । चतुर्थ्या हि प्रजा-
पतेऽदेवतात्वमवगम्यते, अग्नेस्तु मान्त्रवर्णिकम् । तत्र ‘साऽस्य देवता’
इति देवतात्वे तद्वित्स्मरणवद्यद्यपि देवतात्वे चतुर्थीस्मरणं नास्ति,
संप्रदाने चतुर्थीति संप्रदाने तस्याः स्मरणात्, तथापि त्यज्यमान-
द्रव्योदेश्यत्वं तावदेवतात्वम् । तच्च संप्रदानस्वरूपान्तर्गतं, त्यज्य-
मानद्रैव्योदेश्यत्वे सति प्रतिग्रहीतृत्वस्य संप्रदानत्वात् । अतश्चतु-
र्थीतः संप्रदानैकदेशतया देवतात्वप्रतीतिरस्त्येव । मन्त्रवर्णस्तु न
देवतात्वं प्रतीयते, किं त्वधिष्ठानमात्रम् । अतश्च मन्त्रवर्णश्चतुर्थीतो
दुर्बलः । यथाहुः—

तद्वितेन चतुर्थ्या वा मन्त्रवर्णेन वा पुनः ।

देवताया विधिस्तत्र दुर्बलं तु परं परमिति ॥

अतश्च प्रवलप्रमाणबोधितप्रजापतिदेवतया दुर्बलप्रमाणबोधि-
ताग्नेर्वाधः स्यादिति चेत्, सत्यम् ।

स्याद्वाधो यदि प्रजापतये जुहोतीति केवलं प्रजापतिविधानं
स्यात् । विधीयमानस्तु प्रजापतिर्मन्त्रवर्णप्राप्तमग्निमनूद्य तत्समुच्चितो

* अत्र श्रीकृष्णनाथन्यायपञ्चाननभट्टाचार्यास्तु ‘चकारार्थेनान्वयात्’ इति
पठित्वा चकारार्थेन चकारार्थान्वितचतुर्थ्यर्थेनेति व्याचख्युः ।

१ तस्य प्राधान्यापातात् । २ °कत्वात् । ३ °व्यत्वेसति प्रतिष्ठादिहीनत्वस्य सं°(?)

होमोदेशेन विधीयते । समुच्चितोभविधानपेक्षयाऽन्यतः प्राप्तम-
ग्रिमनूद्य तत्समुच्चितप्रजापतिमात्रविधाने लाववात् ।

अतश्च न बाधकत्वं, निरपेक्षविधानाभावात् । यथा च त्वन्मतेऽ-
ग्रिप्रजापत्योरेकहोमोदेशेन विधानात्तुल्यार्थत्वेन विकल्पे प्रसक्ते प्रजा-
पतेन पाक्षिकमग्रिवाधकत्वं, समुच्चयविधानात्, एवं मन्त्रवर्णप्राप्तम-
ग्रिमनूद्य तत्समुच्चितप्रजापतिविधानेऽपि न बाधकत्वमितितुल्यम् ।

यत्वग्नेर्मात्रवर्णिकत्वेऽग्निज्योतिज्योतिः सूर्यः स्वाहेति मिश्रलिङ्गमन्त्रवर्णवलात्सायंहोमस्य द्विदैवत्यत्वापत्तिरिति । तन्न । अग्नि-
समुच्चितप्रजापतिविधानवत्सूर्यसमुच्चितस्याविधानात्प्रवलप्रमाणबो-
धितेन प्रजापतिना मन्त्रवर्णप्राप्तस्य सूर्यस्य वाधितत्वात् ।

यत्वग्नेर्मात्रवर्णिकत्वे प्रजापतिविधेरेकेनैव वाक्येन सिद्धे^१ यद-
ग्रये च प्रजापतये च सायं जुहोतीति यत्सूर्याय च प्रजापतये
च प्रातर्जुहोतीति वाक्यद्वयं व्यर्थमिति तन्न । भवेद्व्यर्थं यदि प्रजा-
पतिमात्रविधानं विवक्षितं स्यात्, सायंहोमेऽग्निसमुच्चितप्रजाप-
तिविधानं, प्रातर्होमे सूर्यो ज्योतिज्योतिः सूर्यः स्वाहेति मन्त्रवर्ण-
प्राप्तसूर्यसमुच्चितप्रजापतिविधानं च विवक्षितम् । न चैतदेकेन
वाक्येन सिध्यति । अतोऽर्थवद्वाक्यद्वयम् ।

यत्तु—अग्नेर्मात्रवर्णिकत्वे मन्त्रवर्णस्याग्निज्योतिज्योतिरग्निः स्वाहेति
सायं जुहोतीति वाक्येन सायंहोमे विनियुक्तत्वात् तत्प्रका-
श्यस्याग्नेरपि प्रजापतिसमुच्चितस्य तत्रैव देवतात्वावगतेर्यदग्रये चेति
वाक्ये सायंशब्दो व्यर्थं इति । एवं यत्सूर्याय चेति वाक्ये
प्रातःशब्दो व्यर्थं इति । किंच मन्त्रवर्णेन ज्योतिष्ठगुणविशिष्टस्याग्नेः
प्रकाशनाद्विशिष्टस्यैव देवतात्वापात इति ।

तदपि न, होमानुवादेन देवताद्वयविधानेऽपि^३ मन्त्रवर्णयोर्लिङ्ग-
ज्ञादेव प्राप्तिसंभवात्तद्विध्यानर्थक्यात् । मिश्रलिङ्गमन्त्रविधिपर्युद-
स्तयोः प्रतिप्रसवार्थं विधानेऽपि तद्विधिगतयोः सायंप्रातःशब्दयो-
रानर्थक्यं, विधीयमानयोर्मन्त्रयोर्व्यवस्थयैव प्राप्तिसंभवात्तप्रकाश्य-
योदेवतयोर्व्यवस्थितत्वात् । अनुवादत्वोक्तिस्तूभयत्र तुल्येति ।

मात्रवर्णिकत्वेऽपि अग्नेः केवलस्यैव देवतात्वं न गुणविशि-

१ सिद्धेर० । २ °र्थवद्व० । ३ °पि सर्वत्र म० । ४ °स्ययोः ।

ष्टस्य । यदग्रये चेति वाक्येऽग्नेः पूर्वाहुतिरित्यत्र च केवलस्यैवाग्नेः संकीर्तनात्केवलस्यैव देवतात्वावगतेः ।

यथा ह्युपांशुयाजे विष्णवादेर्मात्रवर्णिकत्वेऽपि न गुणविशिष्टस्य देवतात्वं विष्णुरुपांशु यष्टव्य इत्यर्थवादे केवलस्यैव संकीर्तनात्तद्वदिति ।

अतश्च मात्रवर्णिकत्वे दोषाभावादेवताद्वयविधाने च गौरवापत्तेरन्यतः प्राप्तमग्निमनूद्य तत्समुच्चितः प्रजापतिरेवात्र विधीयते । होमानुवादेनोभयविधाने वाक्यभेदप्रसङ्गाच्च ।

नच चकारश्रवणान्न वाक्यभेद इति वाच्यम् । चकारार्थो हि समुच्चयः । तं च समुच्चयं यदि चकारः प्राधान्येन ब्रूयात्तदा प्रधानस्यानेकविशेषणसंग्राहकत्वादारुण्यादिविशिष्टक्रयविधान इव कारकद्वयसमुच्चयविधाने वाक्यभेदो न भवेत् । नच चकारः समुच्चयं प्राधान्येन ब्रूते परोपसर्जनत्वेनैवाभिधानात् ।

अत एव दशमे भाष्यकारैश्चकारस्य समुच्चयशब्दाद्वैलक्षण्यं प्रतिपादितम् । समुच्चयशब्दो हि तं प्राधान्येन ब्रूते न चकारः । यदि-हि प्राधान्येन ब्रूयात्तदा तत्प्रतिपन्नः समुच्चयः क्रियागुणैः संबध्येत । समुच्चयः शोभनः समुच्चयो द्रष्टव्य इतिवत् चै शोभनश्च द्रष्टव्य इति प्रयोगः स्यात् । समुच्चयशब्दवच्चकारस्य प्राधान्येन समुच्चयवाचित्वे धवखदिरयोः समुच्चय इतिवद् धवखदिरयोश्चेत्यपि प्रयोगः स्यादिति ।

अतश्चकारः समुच्चयं प्राधान्येन न ब्रूते येन प्रधानस्यैकस्य विधानान्न वाक्यभेदो भवेत् । किंतु कारकद्वयोपसर्जनत्वेनैव स तं ब्रूते । समुच्चितौ अग्निप्रजापती इति प्रधानद्वयविधाने च वाक्यभेदः स्यादेव । यथा ग्रहोदैशेन संमाग्नेकत्वविधाने ।

यद्यपि चकारः समुच्चयं प्राधान्येन ब्रूयात्तथापि तस्य कारकद्वयं प्रति प्राधान्यमनुपपन्नम्, विभक्त्यभिहितस्य कारकद्वयस्य क्रियोपसर्जनत्वेन समुच्चयोपसर्जनत्वाभावात् । कृदन्तादिशब्दैरुपस्थितं हि कारकं क्रियातोऽन्येन संबध्यते । कारकसमुच्चयः करणसमुच्चय इति । विभक्त्यभिहितं तु क्रियैव, कारकाणां तयैवान्वयात् ।

अतश्चकारेणोच्यमानः स कारकोपसर्जनत्वेनैवोच्यते । कारक-
द्वयं च प्रधानम् । एकोदेशेन च प्रधानद्वयविधाने वाक्यभेद
एव । यथाहुः—

अनेकपदसंबद्धं यद्येकमपि कारकम् ।

तथापि तदनावृत्तैः प्रत्ययैर्न विधीयते ॥ इति ।

यच्च यथा दक्षिणानुवादेन गवादीनामनेकेषां विधाने न वाक्य
भेदस्तथा कारकद्वयविधानेऽपीति । तन्न । नहि गौश्चाश्वश्चेत्यस्मिन्
वाक्ये दक्षिणानुवादेन गवादयो विधीयन्ते । उक्तरीत्या वाक्यभे-
दापत्तेः । चकारेण कथंचित्परिहारेऽपि गवादीनामनेकेषां द्वादश-
शतसहस्रायाश्च विधाने वाक्यभेद एव । आध्वर्यवशाखायां गौश्चे-
त्यादेः तस्य द्वादशशतस्मित्यन्तस्य सहश्रुतत्वेन॑ चास्यैकवाक्यत्व-
मित्युक्तं दशमे ।

अतोऽनेन वाक्येनोभयविशिष्टा दक्षिणैव विधीयते । विशिष्ट-
विधानाच्च न वाक्यभेदः । अत एव पार्थसारथिमिश्रैर्दशमे तत्र
तत्र सोभयविशिष्टा विधीयते इति, अनेकगवाद्यात्मिकैका दक्षिणा
विधीयत इति चोक्तम् ।

न चैवं क्रत्विभ्यो दक्षिणां ददातीत्यस्यानर्थक्यं तस्यानुवादत्वात् ।
क्रत्विकृसंबन्धपरत्वाद्वा । दक्षिणाशब्दसामर्थ्याद्वि क्रत्वजां चैम-
साध्वर्यादीनां च तत्संबन्धः स्यात् । एतद्वाक्यसत्त्वे च न भवति,
क्रत्विकृशब्दस्य ब्रह्मादिगतक्रतुयजननिमित्तत्वेन चैमसाध्वर्यूणामृ-
त्विक्त्वाभावस्य तृतीये उक्तत्वात् ।

अतश्च गौश्चाश्वश्चेत्यस्मिन् वाक्ये विशिष्टविधानान्न वाक्यभेदः ।
'यदग्नये च प्रजापतये च सायं जुहोति' इति तु न विशिष्टविधानं,
होमस्याग्निहोत्रं जुहोतीत्यनेन प्राप्तत्वात् । अतश्च होमानुवादेन
समुच्चितोभयविधाने वाक्यभेदादौरवापत्तेश्च नानेन वाक्येन देव-
ताद्वयं विधीयते । किंतु मन्त्रवर्णप्राप्तमग्निमनूद्य तत्समुच्चितः प्रजा-
तिहोमोदेशेन विधीयते ।

अतश्च नेदमग्नेः प्रापकं किंतु मन्त्रवर्णं एव । अतश्च तेनाग्नेः
प्राप्तत्वाग्नाग्निहोत्रपदं देवतासमर्पकं किं तर्हि नामधेयमेव । तत्सि-
द्धमेतत्तत्प्रख्यशाखादग्निहोत्रशब्दस्य कर्मनामधेयत्वमिति ।

१ °त्वेन वाक्यैकवा° । २ प्रकाशाध्वर्यादीनामिति कलिकातामु० पु० पाठः ।

एवं प्रयाजेषु समिदादिदेवतानां समिधः समिधोऽम आज्यस्य व्यन्त्वत्यादिमन्त्रवर्णभ्यः प्राप्त्वात्समिधो यजतीत्यादिषु समिदा-दिशब्दास्तत्प्रख्यशास्त्रात्कर्मनामधेयानि । यथाहुः—

विधितिसत्गुणप्रापि शास्त्रमन्यद्यतस्तिवह ।

तस्मात्तत्प्रापणं व्यर्थमिति नामत्वमिष्यते ॥’ इति दिक् ।

इयेनेनाभिचरन्यजेतेत्यत्र इयेनशब्दस्य कर्मनामधेयत्वं तद्व्यप-देशात्तेन व्यपदेशः उपमानं तदन्यथानुपपत्येति यावत् । तथा हि यद्विधेयं तस्य स्तुतिर्भवति । तद्यद्यत्र इयेनो विधेयः स्यात्-दार्थवादैस्तस्यैव स्तुतिः कार्या । नच ‘यथा वै इयेनो निपत्यादत्ते एवमयं द्विषन्तं भ्रातृव्यं निपत्यादत्ते’ इत्यनेनार्थवादेन इयेनः स्तोतुं शक्यः, इयेनोपमानेनार्थान्तरस्तुतेः क्रियमाणत्वात् । न च इयेनोपमानेन स एव स्तोतुं शक्यते । उपमानोपमेयभावस्य भिन्ननिष्ठत्वात् । यदा तु इयेनसंज्ञको यागो विधीयते तदार्थ-वादेन इयेनोपमानेन तस्य स्तुतिः कर्तुं शक्यत इति इयेनशब्दस्य तद्व्यपदेशाद्यागनामधेयत्वम् । तत्सिद्धं निमित्तचतुष्टयान्नामधेयत्वम् ।

उत्पत्तिशिष्टगुणवलीयस्त्वमपि पञ्चमं केचिन्नामधेयत्वे निमि-
त्तमाहुः । वैश्वदेवेन यजेतेत्यत्र वैश्वदेवशब्दस्य कर्मनामधेयत्वमु-
त्पत्तिशिष्टगुणवलीयस्त्वात् । उक्तमत्वर्थलक्षणादिप्रकारचतुष्टया-
संभवात् ।

तथा हि न तावन्मत्वर्थलक्षणाभयान्नामधेयत्वं युक्तमिति वकुं
शक्यं, वैश्वदेवेनेति तद्वितेनैव मत्वर्थस्य यागस्योक्त्वात् । साऽस्य
देवतेत्यस्मिन्नर्थे हि तद्वितस्मरणम् । तत्रास्यशब्दस्य तद्विता-
न्तर्गतस्य यद्यपि सूक्तहविषोरिति स्मृतेः सूक्ते हविषि वा मुख्य-
त्वमवगतं तथापि सर्वनाम्नामुपस्थितवाचित्वात् सूक्तहविषोश्चा-
त्रानुपस्थितत्वाद्यजेतेत्युपस्थितं यागमेवास्यशब्दोऽभिधत्त इति न
यागे मत्वर्थलक्षणा । विश्वदेवरूपैकदेवताविधानाच्च न वाक्यभेदः ।

नापि तत्प्रख्यशास्त्रान्नामत्वम् । यत्र हि विधितिस्तो गुणो-
ऽन्यतः प्राप्तः, तत्र तत्प्रख्यशास्त्रान्नामधेयत्वम् । यथाग्निहोत्र-
शब्दे । अत्र चाग्नेयादयोऽष्टौ यागाः प्रकृताः । तत्रामिक्षा-

१ °यात्कर्मना° । २ त्वं वकुं युक्तं ।

यागे यद्यपि विश्वेदेवाः प्राप्ताः वैश्वदेव्यामिक्षेति तथा सप्तसु तेषामप्राप्तत्वाद्वैश्वदेवेन यजेतेत्यनेन तत्र तद्विधाने न तत्प्रख्यशास्त्रमन्यत् येन तद्वशान्नामत्वं स्यात् ।

न चामिक्षायागस्यैवैतन्नामेति वाच्यम् । वैश्वदेवेन यजेतेति वाक्यवैयर्थ्यापत्तेः । वैश्वदेवशब्दस्यामिक्षायागमात्रनामत्वे स एव यागोऽनेनानूद्येत । न च तदनुवादेनास्ति किंचित्कृत्यम् । प्राचीनप्रवणे वैश्वदेवेन यजेतेति विधीयमानस्य प्राचीनप्रवणदेशस्य विनाप्येतद्वाक्यमामिक्षायाग एव संबन्धोपपत्तेः । विश्वदेव-संबन्धात्तस्य ।

आग्रेयाद्यशेषप्रकृतयागनामत्वे तु न वैश्वदेवेन यजेतेति वाक्यानर्थक्यं । तदा ह्यनेनाष्टौ यागा अनूद्यन्ते । अनुवादेन चैकप्रतीत्यारुद्धत्वात्समुदितानामष्टानामपि वैश्वदेवशब्दो नामधेयं सिध्यति । एवं च प्राचीनप्रवणे वैश्वदेवेन यजेतेत्यत्र वैश्वदेवशब्देनाष्टौ यागाननूद्य प्राचीनप्रवणविधानं तत्र सिद्धं भवति । तद्वाक्यस्यासत्त्वेऽनेन वाक्येनामिक्षायाग एव प्राचीनप्रवणदेशसंबन्धः स्यात् । अतश्चाष्टसु यागेषु प्राचीनप्रवणदेशसंबन्ध एवैतद्वाक्यप्रयोजनम् । एवं च वैश्वदेवशब्दोऽष्टानां नामधेयम् ।

न च तत्र तत्प्रख्यशास्त्रं निमित्तं संभवति । सप्तसु विश्वेदेवाप्राप्तेः । अतो न वैश्वदेवशब्दस्य तत्प्रख्यशास्त्रान्नामधेयत्वमिति ।

नापि तंद्वयपदेशात् । तादृशस्य व्यपदेशस्यानुपलम्भात् । अतश्च वैश्वदेवशब्दस्य नामधेयत्वे उक्तप्रकारचतुष्टयस्यानिमित्तत्वादुत्पत्तिशिष्टगुणवलीयस्त्वमेव निमित्तम् । तथा हि वैश्वदेवेन यजेतेत्यत्र न तावदप्रकृतकर्मानुवादेन देवताविधानं संभवति तेषामत्रानुपस्थितेः । नापि देवताविशिष्टकर्मान्तरविधानं संभवति गौरवापत्तेः । अष्टौ हर्वीषीत्यनन्यगतिकलिङ्गविरोधात् ।

अतोऽनेन प्राकृतकर्मानुवादेन देवता विधीयन्त इति वक्तव्यम् । तत्रामिक्षायागे विश्वदेवप्राप्तेः सप्तसु यागेष्वनेन वाक्येन विश्वेदेवा विधीयन्त इति वक्तव्यम् । न च तत्संभवति । तेषामुत्पत्तिशिष्टाद्याद्यवरोधात् । आकाङ्क्ष्या हि संबन्धो भवति । आग्रेयादियागानां हि देवताकाङ्क्षा उत्पत्तिशिष्टैरद्यादिभिरेव निवृत्तेति

न तत्र विश्वदेवविधानं युक्तम् । अतश्चोत्पत्तिशिष्टगुणवलीयस्त्वा-
द्वैश्वदेवशब्दस्य कर्मनामधेयत्वमिति । यथाहुः—

गुणान्तरावरुद्धत्वान्नावकाश्यो गुणोऽपरः ।

विकल्पोऽपि न वैपन्यात्तस्मान्नामैव युज्यते ॥ इति ।

अन्ये त्वाचार्या आहुः । यः शब्दो यत्र कर्मणि यद्गुणसंबन्धं
बोधयति स चेत्संबन्धः शास्त्रान्तरप्रतिपन्नः तदा तस्य शब्दस्य
तन्नामधेयत्वं तत्प्रख्यशास्त्रात् । तच्च शास्त्रान्तरं विधिर्वार्थवादो
वेत्यत्रानादरः । तत्राग्निहोत्रशब्देऽग्निसंबन्धबोधकं शास्त्रान्तरं विधि-
रेव । वैश्वदेवशब्दश्च विश्वदेवसंबन्धं कर्मणि बोधयति । विश्वदेव-
संबन्धश्चाष्टसु यागेषु ‘यद्विश्वदेवाः समयजन्त तद्वैश्वदेवस्य वैश्व-
देवत्वम्’ इत्यर्थवादावगतः ।

न च विधिरेव तत्प्रख्यशास्त्रं नार्थवाद् इत्यत्र किंचित्प्रमाण-
मस्ति । अत एव ज्योतिष्ठोमेन स्वर्गकामो यजेतेत्यत्र ज्योतिष्ठोम-
शब्दः ‘तानि वा एतानि ज्योतींषि य एतस्य स्तोमाः’ इत्यर्थवादा-
वगतं ज्योतिःसंबन्धं निमित्तीकृत्य सोमयागे प्रवर्तमानस्तत्प्रख्य-
शास्त्रान्नामधेयं भवति । एवं प्रकृतेऽपि द्रष्टव्यम् । पञ्चमप्रकारक-
ल्पने प्रमाणाभावात् । अत एव वैश्वदेवाधिकरणे वार्तिककारैरेव-
मुँपसंहृतं ‘तत्प्रख्यतयैव सर्वेषां नामधेयत्वम्’ इति । यज्ञोत्पत्तिशिष्ट-
गुणवलीयस्त्वमुक्तं तद्गुणविध्यसंभवे युक्त्यभ्युच्यमात्रम् । तत्सिद्धं
तत्प्रख्यशास्त्राद्वैश्वदेवशब्दस्य कर्मनामधेयत्वमिति ।

ननु पशुसोमाधिकरणे ऐन्द्रवायवं गृह्णातीत्यादौ न यजिकल्पनं
सोमेन यजेतेति प्रत्यक्षयजिश्रुतेरित्युक्तम् । तेन न्यायेन वैश्वदेव्या-
मिक्षेत्यत्रापि यजिकल्पना मास्तु । वैश्वदेवेन यजेतेत्यत्र प्रत्यक्षय-
जिश्रुतेः । एवं चानेनैव वाक्येन देवताविशिष्टकर्मविधानमस्तु ।
तस्य च द्रव्याकाङ्क्षायां वैश्वदेव्यामिक्षेति द्रव्यविधानमस्तु । एवं च
न वाक्यद्वयस्याप्यनुवादत्वम् । नाप्यष्टौ हवीषीत्यनन्यगतिकलिङ्ग-
विरोधो भवेदिति चेन्मैवम् ।

वैश्वदेव्यामिक्षेत्यत्र यज्यकल्पने आमिक्षा किमनुवादेन विधी-
यत इति वक्तव्यम् । विश्वदेवानुवादेन द्रव्यविधाने द्रव्यस्य देव-
ताङ्गत्वमेव स्यात्, न यागाङ्गत्वम् । किंच वैश्वदेवीशब्दो देव-

१ °न्यान्नामैवैतद्धि । २ °मुदाहतम् ।

तातद्वितत्वादामिक्षां तत्वेन ब्रूत् इत्युक्तम् । तत्र विश्वदेवानुवादेन द्रव्यविधानं वैश्वदेवीशब्देनैव कर्तव्यं, पदश्रुतेः । यथा भावनायां करणसमर्पणं धातुनैव क्रियते पदश्रुतेः न तूपपदेनेत्युक्तं भावार्थाधिकरणे तद्वत् । तत्र च वषट्कर्तुः प्रथमभक्ष इतिवदेकप्रसरताविरोधः । अतो यागानुवादेनापि द्रव्यविधानार्थं वैश्वदेव्यामिक्षेत्यत्र यजिकल्पनं तावदवश्यं कर्तव्यम् ।

अतश्च पशुसोमाधिकरणन्यायवैषम्यम् । ऐन्द्रवायवं गृह्णातीत्यत्र देवताविशिष्टग्रहणविधानेन यज्यकल्पनात् । यजिकल्पने च वैश्वदेव्यामिक्षेत्यत्रैव द्रव्यदेवताविशिष्टकर्मविधानं युक्तं रूपद्वयश्रवणात् । एवं चाम्रेयोऽष्टाकपालः सौम्यश्चरुरित्यादिवाक्यैवैश्वदेव्यामिक्षेति वाक्यस्य प्रायपाठो रक्षितो भवति । अन्यथा हि तेषु सर्वेषु द्रव्यदेवतासंबन्धकल्पितयागविधानमत्र च द्रव्यमात्रविधानमिति वैरूप्यं प्रसज्येत ।

किंच वैश्वदेवेन यजेतेत्यत्र वैश्वदेवशब्दस्य देवतासमर्पकत्वे ‘यद्विश्वदेवाः समयजन्त तद्वैश्वदेवस्य वैश्वदेवत्वम्’ इत्येतस्यार्थवादस्यात्यन्तमेव निरालम्बनत्वं स्यात् । एतदर्थवादाद्विवैश्वदेवशब्दो विश्वदेवकर्तृकत्वेन कर्मणि प्रवृत्त इति ज्ञायते । नै देवतासमर्पकत्वेन ।

किंच वैश्वदेवेन यजेतेत्यस्य यागविधित्वे आमिक्षाया नोत्पत्तिशिष्टत्वम् । तथा च तया न वाजिनं बाधितुं शक्यत इति उभयोरपि आमिक्षावाजिनयोर्यागाङ्गत्वं स्यात् । तथा च विकल्पः । स चाष्टदोप इति । तस्माद्वैश्वदेव्यामिक्षेत्यत्रैव यागविधानम् । इतरस्य त्वनुवादत्वम् । अनुवादत्वे च यथा नानर्थक्यं तथोक्तमित्यास्तां तावत् । तत्सिद्धं वैश्वदेवशब्दस्य कर्मनामधेयत्वम् । तदेव निरूपितं मत्वर्थलक्षणादिप्रकारचतुष्टयनिरूपणेन नामधेयस्य विधेयार्थपरिच्छेदकत्वेनार्थवत्त्वम् ।

अनर्थहेतुकर्मणः सकाशात्पुरुषस्य निवृत्तिकरत्वेन निषेधानां पुरुषोर्थानुबन्धित्वम् । तथा हि—यथा विधयः प्रवर्तनामभिदृधतः स्वप्रवर्तकत्वनिर्वाहार्थं विधेयस्य यागादेः श्रेयः साधनत्वमा-

१ °क्षां तत्वेन ब्रूँ; °क्षान्तर्गतार्थैः इति कलिकातामु० पु. पा. । २ ततः ।
३ तदेवतासमर्पकत्वेन विरुद्धते इति पाठः ।

क्षिपन्तः पुरुषं तत्र प्रवर्तयन्ति, एवं ‘न कलञ्जं भक्षयेत्’ इत्यादयो
निषेधा अपि निवर्तनामभिदधतः स्वनिवर्तकत्वनिर्वाहार्थं निषेधस्य
कलञ्जभक्षणादेरनर्थहेतुत्वमाक्षिपन्तः पुरुषं ततो निवर्तयन्ति ।

ननु कथं निषेधानां निवर्तनाप्रतिपादकत्वम् ? यावता न भक्ष-
येन्न हन्तव्य इत्येवमादावव्यवधानेन नवर्थस्याभावस्य धात्वर्थेना-
न्वये धात्वर्थवर्जनकर्तव्यतैव सर्वत्र वाक्यार्थः प्रतीयेत । ततश्च
यथा यजेतेत्यादौ यागकर्तव्यता वाक्यार्थः एवं निषेधेषु तत्तद्वा-
त्वर्थवर्जनकर्तव्यता वाक्यार्थो न निवर्तनेति चेत्—मैवम् ।

अव्यवधानेऽपि धात्वर्थस्य प्रत्ययार्थोपसर्जनत्वेनोपस्थितस्य नव-
र्थेनान्वयायोगात् । नह्यन्योपसर्जनमन्येनान्वेति । मा भूद्राज-
पुरुषमानयेत्यत्र राज्ञ आनयनान्वयित्वम् । ततश्चाव्यवधानेऽपि
नवर्थस्य न धात्वर्थेनान्वयः । आरुण्यस्येवैकहायन्या । नापि
कलञ्जादिपदार्थैरन्वयः । तेषामपि कारकोपसर्जनतयोपस्थितत्वेन
भिन्नपदस्य नवोऽर्थेनान्वयायोगात्, एकहायन्या इवारुण्येन ।

अतश्चान्येनान्वयायोगान्वर्थः प्रत्ययार्थेन संबध्यते तस्य प्राधा-
न्यात्, क्रयभावनयेवारुण्यादीनि । तत्रापि नारुवातांशवाच्ययार्थभा-
वनया तस्या अपि लिङ्गत्वांशवाच्यप्रूत्तनोपसर्जनत्वेनोपस्थितत्वात् । ३
अतो लिङ्गत्वांशेन नज् संबध्यते । तस्य सर्वापेक्षया प्राधान्यात् ।

नवश्चैष स्वभावो यत्स्वसंबन्धप्रतिपक्षवोधकत्वम् । नास्तीत्यत्र
ह्यस्तीति सत्त्वशब्देन संबध्यमानो नव् सत्त्वप्रतिपक्षमसत्त्वं गम-
यति । तदिह लिङ्गर्थस्तावत्प्रवर्तना । अतस्तेन संबध्यमानो नव्
प्रवर्तनाप्रतिपक्षां निवर्तनां गमयति । विधिवाक्यश्रवणेऽयं मां
प्रवर्तयतीति प्रवर्तनाप्रतीतिवन्निषेधवाक्यश्रवणेऽयं मां निवर्तयतीति
निवृत्यनुकूलव्यापाररूपनिवर्तनायाः प्रतीतेः ।

अतश्च सर्वत्र निषेधेषु निवर्तनैव वाक्यार्थः । एवं च विधि-
निषेधयोर्भिन्नार्थत्वं सिद्धं भवति । हननादिवर्जनकर्तव्यतावाक्या-
र्थपक्षे तु कर्तव्यताया एवोभयत्र प्रतिपाद्यत्वात्तयोरेकार्थत्वं स्यात् ।
तच्च न युक्तम् । यथाहुः—

अन्तरं यादृशं लोके ब्रह्महत्याऽश्वमेधयोः ।

दृश्यते ताटगेवेदं विधानप्रतिषेधयोः ॥ इति ।

१ °द्वाक्यार्थव° २ °वेह विधानप्रतिपक्षयोः

तथा—फलवुद्धिप्रमेयाधिकारिवोधकसेदतः ।

पञ्चधात्यन्तभिन्नत्वाद्भेदो विधिनिषेधयोः ॥ इति ।

यन्मते इष्टसाधनत्वं लिङ्गर्थस्तन्मतेऽपि लिङ्गसंसूष्टो नव इष्टसाधनत्वप्रतिपक्षमनिष्टसाधनत्वं गमयति । सर्वथापि तु नवः प्राधान्यात्प्रत्ययेनान्वयः । यदा तु तदन्वये किंचिद्वाधकं तदाऽगत्या धात्वर्थेनान्वयः ।

तच्च वाधकं द्विविधं, तस्य ब्रतमित्युपक्रमो विकल्पप्रसक्तिश्च । तेन च वाधकद्वयेन नव्युक्तेषु वाक्येषु पर्युदासाश्रयणं भवति । तदभावे निषेध एव—

*पर्युदासः स विज्ञेयो यत्र पूर्वपदेन नव् ।

प्रतिषेधः स विज्ञेयो यत्रोत्तरपदेन नव् ॥ १ ॥

इति च तयोर्लक्षणम् । उत्तरपदं प्रत्ययः । तदन्यतपदं पूर्वपदम् । तत्र नेक्षेत्रोद्यन्तमादित्यमित्यादौ पर्युदासाश्रयणम्, तस्य ब्रतमित्युपक्रमात् ।

* यद्यप्यत्र सर्वेषु मुद्रितपुस्तकेषु—

पर्युदासः स विज्ञेयो यत्रोत्तरपदेन नव् ।

प्रतिषेधः स विज्ञेयः क्रियया सह यत्र नव् ॥ १ ॥

इत्येव पाठ उपलभ्यते । प्रसिद्धोऽपि ग्रायः सर्वत्रायमेव पाठः । व्याख्यानम-प्यस्य ‘यत्र उत्तरपदेन समासचरमावयवेन नवन्वेति तदा तस्य पर्युदासार्थकत्वम् । यत्र क्रियया धात्वर्थेनान्वेति तत्र प्रतिषेधार्थकत्वम्’ इति प्रसिद्धम् । तथापि ‘नामधात्वर्थयोगी तु नैव नवप्रतिषेधकः’ इति मीमांसकसिद्धान्तानुरोधाद्वात्वर्थयोगिनोऽपि नवः पर्युदासार्थकत्वस्येष्टवादतिव्याप्तं प्रतिषेधलक्षणमव्याप्तं चोक्त्वा पर्युदासलक्षणं धातोरुत्तरपदत्वाभावात्, नानुयाजेष्वित्यादौ पर्युदासोदाहरणे नाम्नोऽपि समासाधटकतया निरुक्तोत्तरपदत्वाभावाच्चेति नैते मीमांसकाभिप्रेतपर्युदासप्रतिषेधयोर्लक्षणे संभवतः । यत्त्वंत्र महाम० श्रीकृष्णनाथन्यायप० भद्राचार्यैः पूर्वार्थे ‘उत्तरपदे न’ इतिच्छत्वा ‘उत्तरपदे लिङ्गे न नव् नवपदान्वयः’ इति, उत्तरार्थे च क्रियया लिङ्गर्थशब्दभावनया नव् नवपदार्थान्वयः’ इति व्याख्यातम्, तदुत्तरार्थे प्रतिषेधस्येव पूर्वार्थेऽपि नवोऽन्वयद्वारैव पर्युदासलक्षणस्य प्रतीयमानत्वादुपरिष्टादर्शितपाठादर्शनमूलकमिति ध्येयम् ।

१ अनेन. २ °यो यत्रोत्तरपदेन नव् । ३ विज्ञेयः क्रियया सह यत्र नव् ।

तथा हि ब्रतशब्देन कर्तव्योऽर्थं उच्यते । अतश्च स्नातकस्य कर्तव्यार्थानां वक्तव्यत्वेनोपक्रमात् किं तत्कर्तव्यमित्यपेक्षायामग्रे नेक्षेतेत्यन्तमित्यादौ कर्तव्य एवाऽर्थो वक्तव्यः, आकाङ्क्षिताभिधानात् । अर्थान्तरोक्तौ च पूर्ववाक्यस्य साकाङ्क्षत्वेनाप्रामाण्यं स्यात् । नहि कर्तव्यार्थस्य वक्तव्यत्वेनोपक्रमेऽग्रे च तदनभिधाने पूर्ववाक्यस्य निराकाङ्क्षत्वं संभवति । न च साकाङ्क्षस्य प्रामाण्यम्, गौरश्वः पुरुषः इत्यादावपि तत्प्रसङ्गात् ।

किंच नेक्षेतेत्यस्योपक्रमेण प्रतीयमाना एकवाक्यता च न स्यादर्थान्तरोक्तेः । अतश्चास्मिन्वाक्ये कश्चित्कर्तव्य एवार्थो वक्तव्यः । तदुक्तौ च न नवः प्रत्ययेन संबन्धो घटते । तत्सबन्धे कर्तव्यार्थोक्तेरनुपपत्तेः । प्रत्ययाज्ञावतारितो नज् धातुना संबन्धयते । तत्संबन्धे च न नवः प्रतिषेधकत्वम् । विधायकसंबन्धेनैव तस्य प्रतिषेधकत्वात् । प्रतिषेधकत्वस्य विधायकप्रतिपक्षत्वात् ।

नामधातुयोगे तु न नवः प्रतिषेधकत्वम् । तयोरविधायकत्वात् । यथाहुः—

नामधात्वर्थयोगी तु नैव नज् प्रतिषेधकः ।

वदत्यज्ञाहणाधर्मावन्यमात्रविरोधिनौ ॥ इति ।

अतश्च नेक्षेतेत्यत्र नवो धातुयोगान्नज्ञातिभ्यामीक्षणविरोधी कञ्चनार्थः प्रतिपाद्यते ।

ननु तदन्यतद्विरुद्धतदभावेषु नविति सत्यपि स्मरणे नवः स्वसंसृष्टाभाव एव शक्तिः, लाघवात् । न तु तदन्यतद्विरुद्धयोः । तयोरभावघटितत्वेन गौरवात् । अनेकार्थत्वस्य चान्याद्यत्वात्, अतो नवो धातुयोगे धात्वर्थभाववोधकत्वमेव, न तु तद्विरुद्धार्थवोधकत्वमिति चेत् । सत्यम् । नवोऽभाव एव शक्तिः । स्मरणं तु प्रतीत्यभिप्रायं न शक्तयभिप्रायम् । नामधात्वर्थयोगीत्यपि प्रतीत्यभिप्रायम् ।

तथापि नेक्षेतेत्यत्र प्रत्ययस्य नवाऽसंबन्धात्तेन तावत्कश्चिदर्थो विद्येयः । तत्र न तावद्वात्वधों विधातुं शक्यते, नवा तदभाववोधनात् ।

१ °प्रसङ्गात् । २ °प्रत्यपेक्ष° । ३ °धात्वर्थयो° । ४ कलकत्तामुद्रितपुस्तके तु नास्तीयं पङ्किः ।

त् । नापि तदभावो विधातुं शक्यते, अभावस्याविधेयत्वात् । अतश्च नवीक्षतिभ्यां विधानयोग्यः कश्चनेक्षणविरोधी अर्थो लक्षणया प्रतिपाद्यते स चेक्षणविरोधी लक्ष्यमाणः पदार्थो नेक्षे इत्यनीक्षण-संकल्पः, तस्येक्षणविरोधित्वात् । सत्यपि पदार्थान्तरस्येक्षणविरोधित्वे सर्वक्रियाऽविनाभूतत्वेन संकल्पस्यैव लक्षणात् । स एव नेक्षेतेयत्र कर्तव्यतया विधीयते अनीक्षणसंकल्पेन भावयेदिति । भाव्याकाङ्क्षायां च एतावता हैनसा वियुक्तो भवतीति वाक्यशेषावगतः पापक्षयो भाव्यतया संवध्यते ।

एवं चात्र पापक्षयार्थसंकल्पस्य कर्तव्यतया विधानात्तस्य ब्रतमित्यनेनैकवाक्यता सिद्धा भवति । तत्सद्धं नेक्षेतेयत्र तस्य ब्रतमित्युपक्रमात्पर्युदासाश्रयणमिति ।

नानुयाजेषु येयजामहं करोतीत्यत्र विकल्पप्रसक्त्या तदाश्रयणम् । तथा हि यद्यत्र प्रधानसंबन्धलोभान्नवः प्रत्ययसंबन्धः स्वीक्रियते तथा सत्यनेन वाक्येनानुयाजेषु येयजामहः प्रतिषिध्यते इति वक्तव्यमनुयाजेषु येयजामहं न कुर्यादिति । न च तत्र तस्य प्रतिषेधः प्राप्तिं विना संभवति प्राप्तिसापेक्षत्वात्प्रतिषेधस्य ।

अत एव नान्तरिक्षे न दिवीत्यस्य न प्रतिषेधत्वमन्तरिक्षे चयनाप्राप्तेः । अत एव ब्राह्मणो न हन्तव्य इत्यस्य नित्यवद्वनननिवर्तकत्वमुपपद्यते । सर्वो हि पुरुषः कदाचिद्वननादौ प्रवर्तते कदाचिच्च रागाद्यभावे न प्रवर्तते । तत्र यदि निषेधस्य प्राप्तिसापेक्षत्वं न स्यात्तदा *रागाविरोधाय हननादावप्रवृत्तं प्रत्येव शास्त्रप्रामाण्योपपत्तौ रागादिना हननादौ प्रवृत्तेन पुंसा न ततो निवर्तितव्यम् ।

प्राप्तिसापेक्षत्वे तु स्वयमप्रवृत्तं प्रति प्रसक्त्यभावेन निषेधशास्त्रप्रवृत्तेः रागादिना प्रवृत्तं प्रत्येव आन्तिनिमित्तरागवाधेन निषेधशास्त्रप्रवृत्तेर्युक्ता प्रवृत्तस्य ततो निवृत्तिः ।

*रागाविरोधायेति । अविरोधोऽवाधः । कस्याप्यवाधेन शास्त्रप्रामाण्योपपत्तौ कस्यचिद्वाधकल्पनमनुचितमिति भावः । वैपरीत्याशङ्काव्यावृत्त्यर्थमिदम् । श्रीकृष्णनाथन्यायपञ्चाननभद्राचार्यास्तु ‘रागादि तिरोधाय’ इति पठित्वा रागादि रागादिकं निमित्तं तिरोधाय विजित्य इति व्याच्छ्रव्युः । तद्रागतिरोधानोक्तेः प्रकृतानुपयुक्तत्वाच्चिन्त्यम् ।

अतश्च ब्राह्मणो न हन्तव्य इत्यस्य निषेधस्य निवृत्तिनियमबोधकत्वम्, ब्रीहीनवहन्यादित्यस्येवावघातनियमबोधकत्वम् । यथा स्वलु ब्रीहीनवहन्यादिति शास्त्रं वैतुष्यार्थमवघाते स्वतः प्रवृत्तं पुरुषं प्रति न प्रवर्तते वैयर्थ्यात्, किंतु दलनादौ प्रवृत्तं प्रति । एवं न हन्यादिति शास्त्रं हननात्स्वयं निवृत्तं पुरुषं प्रति न प्रवर्तते वैयर्थ्यात्, किंतु हनने प्रवृत्तं पुरुषं प्रति कर्तव्यत्वेन प्रसक्तस्य प्रतिषेधाद्यत्कर्तव्यं तत्रेति ।

अतश्च प्राप्तिसापेक्षत्वात्प्रतिषेधानामनुयाजेषु येयजामहप्रतिषेधे तस्य तत्र प्राप्तिर्वक्तव्या । सा न तावद्वननादाविव रागतः संभवति । अतो यजतिषु येयजामहं करोतीति शास्त्रात्सा वक्तव्या । शास्त्रप्राप्तस्य च प्रतिषेधे विकल्पः स्याच्छास्त्रेण भ्रान्तिनिमित्त[राग]-स्येव शास्त्रान्तरस्यात्यन्तबाधायोगात् ।

न च पदशास्त्रेणाहवनीयशास्त्रस्येव नानुयाजेष्विति विशेषशास्त्रेण यजतिषु येयजामहं करोतीति सामान्यशास्त्रस्य वाधः स्यादिति वाच्यम् । शास्त्रयोर्हि तत्र वाध्यवाधकभावो यत्र परस्य निरपेक्षता । नहि पदशास्त्रस्य स्वार्थविधानार्थमाहवनीयशास्त्रापेक्षास्ति । निषेधशास्त्रस्य तु प्रसक्तर्थं यजतिषु येयजामहं करोतीति विधेरस्त्यपेक्षा ।

एवं च निषेधशास्त्रस्य विशेषविषयत्वेन प्राबल्यवद्विविशास्त्रस्याप्युपजीव्यत्वेन प्राबल्यमस्तीति न निषेधेन विधेरत्यन्तबाधो युक्त इति विहितप्रतिषिद्धत्वाद्विकल्पः स्यात् । स च न युक्तः । विकल्पे हि पक्षे शास्त्रस्याप्रामाण्यं भवति । न हनुयाजेषु येयजामहकरणे नानुयाजेष्वित्यस्य प्रामाण्यं संभवति, ब्रीह्यनुष्ठानसमय इव यवशास्त्रस्य । द्विरद्वष्टकल्पना च स्यात् ।

विधेहि एवं ज्ञायते यदनुयाजेषु येयजामहकरणे कश्चनोपकारो भवतीति । निषेधाच्च तदकरणादिति ज्ञायते, अनृतवदनाकरणादिव दर्शपूर्णमासयोः । स चोपकारोऽद्वष्टरूप इति द्विरद्वष्टकल्पनाप्रसङ्गः । अतश्च विकल्पो न युक्तः । प्रतिषेधाश्रयणे च तदापत्तेन तदाश्रयणम् ।

किंतु नवः अनुयाजशब्देन संबन्धमाश्रित्य पर्युदास आश्रीयते नवनुयाजशब्दाभ्यामनुयाजव्यतिरिक्तलक्षणात् । अनुयाजव्यतिरिक्तेषु येयजामहं करोतीति । अत्र च वाक्ये येयजामहः

कर्तव्यतया न विधीयते यजतिषु येयजामहं करोतीत्यनेनैव विहितत्वात् । किंतु सामान्यशास्त्रविहितयेयजामहानुवादेन तस्यानुयाजव्यतिरिक्तविषयता विधीयते—यत् यजतिषु येयजामहं करोति तदनुयाजव्यतिरिक्तेष्विवति । एवं च सामान्यशास्त्रस्य विशेषापेक्षिणः नानुयाजेष्विवत्यनेनानुयाजव्यतिरिक्तविषयसमर्पणादनुयाजव्यतिरिक्तेषु येयजामहः कर्तव्यतया प्राप्तः । अनुयाजेषु तु सन कर्तव्यतया प्राप्तो न वा प्रतिपिद्ध इति न विकल्पः ।

लक्षणया चानुयाजव्यतिरिक्तविषयसमर्पणान्नानुयाजेष्विति वाक्यस्य नाप्रामाण्यमतश्च पर्युदासाश्रयणे न किंचिद्वाधकम् । तदिसद्वन्नानुयाजेष्विति वाक्ये विकल्पभयात्पर्युदासाश्रयणमिति ।

ननु पर्युदासाश्रयणे यजतिषु येयजामहं करोतीति शास्त्रेण यागसामान्ये प्राप्तस्य येयजामहस्य नानुयाजेष्विवत्यनेनानुयाजव्यतिरिक्ते संकोचनात् पर्युदासस्योपसंहारादभेदः स्यात् । उपसंहारे हि सामान्ये प्राप्तस्य विशेषे संकोचो भवति । यथा पुरोडाशं चतुर्धा करोतीति पुरोडाशसामान्ये प्राप्तं चतुर्धाकरणमाग्नेयं चतुर्धा करोतीत्याग्नेये संकोच्यत इति चेत्र । तन्मात्रसंकोचार्थत्वादुपसंहारस्य, तदन्यमात्रसंकोचार्थत्वात् पर्युदासस्येति केचित् ।

अन्ये तु उपसंहारो नाम सामान्यतः प्राप्तस्य विशेषे संकोचनरूपो व्यापारविशेषो विधेः । पर्युदासस्तु—

पर्युदासः स विज्ञेयो यत्र पूर्वपदेन नवः ।

इत्यभियुक्तोक्त्या प्रत्ययातिरिक्तेन धातुना वा नाम्ना वा नवः संबन्धः । अतोऽनयोस्तावत्स्वरूपतः स्पष्ट एव भेदः ।

एवं सत्यप्यभेद आशङ्क्येत यदि यत्र पर्युदासस्त्रावश्यमुपसंहारः स्यात् । न चैतदस्ति । नेक्षेत्रोद्यन्तमित्यादौ सत्यपि तस्मिन्नुपसंहाराभावात् । नहि तत्राग्नेयचतुर्धाकरणमिव सामान्ये प्राप्तं किंचिद्विशेषे संकोच्यते । पापक्षयोद्देशेनानीक्षणसंकल्पमात्रविधानात् ।

प्रकृतोदाहरणे तु यजिसामान्ये प्राप्तस्य येयजामहस्यानुयाजव्यतिरिक्तेषु संकोचनाद्यदि विधेरुपसंहारविधित्वं संभवति नैतावता किंचिद्विरुद्ध्यते । विध्यभावे हि कथं विधिकार्यमुपसंहारः पर्युदासेन क्रियत इति भवति विरोधः । न चात्र विधिर्नास्ति

नबोऽनुयाजपदसंबन्धेन विधेर्विधाकत्वस्याव्यावातात्* । अत्र हि पर्युदासोऽनुयाजव्यतिरिक्तविषयसमर्पकः आग्रेयपदवत् । उपसंहारस्तु विधिरेव ।

नै च अत्र तन्मात्रसंकोचाभावान्नोपसंहार इति वाच्यम् । तन्मात्रसंकोच इति कोऽर्थः । आग्रेयमात्रे संकोचो वा, सामान्यप्राप्तस्य विशेषमात्रे संकोचो वा, आद्येऽनारभ्याधीतसाप्तदश्यस्य मित्रविन्दादिप्रकरणस्येन वाक्येनोपसंहारो न स्यादाग्रेयसंकोचाभावात् । द्वितीये चतुर्धाकरणस्य पुरोडाशमात्रे प्राप्तस्याग्रेये संकोचवदनुयाजाननुयाजसाधारण्येन प्राप्तस्याननुयाजेषु संकोचादुपसंहारः स्यादेव ।

एतावांस्तु विशेषः । आग्रेयादिवाक्येषु आग्रेयादयो विशेषाः स्वपदोपस्थिताः । प्रकृते तु पर्युदासेन तस्योपस्थितिरिति । उपसंहारन्यायस्त्वविशिष्ट एव । यज्ञ तदन्यमात्रसंकोचनार्थत्वात्पर्युदासस्येति । तन्न । नेक्षेतेत्यत्र सत्यपि पर्युदासे संकोचाभावात् । नह्यत्र सामान्ये प्राप्तं तदन्यमात्रे संकोच्यते संकल्पमात्रविधानादित्युक्तमित्यास्तां तावत् । तत्सिद्धं नानुयाजेष्वित्यत्र विकल्पप्रसक्त्या पर्युदासाश्रयणमिति ।

यत्र तु स आश्रयितुं न शक्यते तत्र तत्प्रसक्तावपि निषेध एवाश्रीयते । यथा नातिरात्रे षोडशिनं गृह्णातीत्यत्र । अत्र ह्यतिरात्रे षोडशिनं गृह्णातीति शास्त्रप्राप्तमतिरात्रे षोडशिग्रहणं प्रतिषिध्यत इति विहितप्रतिषिद्धत्वाद्विकल्पप्रसक्तावपि पर्युदासो नाश्रीयतेऽशक्यत्वात् । यद्यत्र नवः षोडशिपदेन संबन्धः स्वीक्रियेत तदाऽतिरात्रे षोडशिव्यतिरिक्तं गृह्णातीति वाक्यार्थः स्यात्तत्र चातिरात्रे षोडशिनं गृह्णातीति प्रत्यक्षविधिविरोधः । अत एवातिरात्रपदेन न नवः संबन्धोऽतिरात्रे षोडशिनं गृह्णातीति प्रत्यक्षविधिविरोधात् ।

* विधायकत्वस्याख्यापनादिति पाठमाद्य आख्यापनात्स्थापनादिति व्याचख्युर्महा० श्रीकृष्णनाथभट्टाचार्याः ।

१ °स्याख्यापनात् इति काशीकलिकातामु० पु. पाठः । २ आग्रेयपुरोडाश इति क० मु. पु. पाठः । ३ यज्ञात्र तन्मात्रसंकोचाभावान्नोपसंहार इति । ४ तंस्य कोऽर्थः । इति कलिकातामु० पु० पाठः । ५ °दास आ० ।

अतश्चात्र पर्युदासस्यानुपपत्तेनिषेध एव स्वीक्रियते विकल्पोऽपि स्वीक्रियतेऽनन्यगतेः । अतश्चैतत्सिद्धम्—यत्र तस्य ब्रतमित्याद्युपक्रमः विकल्पप्रसक्तिश्च नास्ति तत्र प्रतिषेधः, यथा न कलञ्जं भक्षयेदिति । यत्र वा विकल्पप्रसक्तावपि पर्युदास आश्रयितुं न शक्यते तत्र प्रतिषेधः, यथा नातिरात्रे षोडशिनं गृह्णातीति ।

एतावांस्तु विशेषः—यत्र विकल्पापादकः प्रतिषेधः, तत्र प्रतिषिद्धमानस्य नानार्थहेतुत्वम् । उभयोरपि विधिप्रतिषेधयोः क्रत्वर्थत्वात् । यत्र तु न विकल्पः प्रसज्यते प्राप्तिश्च रागतः प्रतिषेधश्च पुरुषार्थस्तत्र निषिद्धमानस्यानर्थहेतुत्वम् । यथा कलञ्जभक्षणस्य ।

दीक्षितो न ददाति न जुहोतीत्यादिपु तु दानहोमादीनां शास्त्रप्राप्तावपि पुरुषार्थत्वेन प्राप्तत्वात् क्रत्वर्थत्वेन च प्रतिषेधात्मुल्यार्थत्वाभावेन विकल्पप्रसक्तावपि न तेषामनर्थहेतुत्वम्, रागप्राप्त्यभावात् । रागतः प्राप्तस्यापि क्रत्वर्थत्वेन प्रतिषेधे तदनुष्ठानात् क्रतोर्वेगुणं नानार्थोत्पत्तिः, यथा स्वरूपयुपगमनादिप्रतिषेधः । रागतः प्राप्तस्य पुरुषार्थत्वेन प्रतिषेधे निषिद्धमानस्यानर्थहेतुत्वमिति दिक् । तत्सिद्धं निषेधानां पुरुषार्थानुबन्धित्वम् । एवं सर्वस्यापि वैदस्य पुरुषार्थानुबन्धित्वम् ।

प्रकृतमनुसरामः । तदेवं यथा विध्यादीनामध्ययनविध्युपात्तानां नानर्थक्यमेवमर्थवादानामपि तदुपात्तत्वेनानर्थक्यानुपपत्तेः स्वार्थप्रतिपादने च प्रयोजनाभावालक्षणया प्रयोजनवदर्थपर्यवसानं वक्तव्यम् । ते चार्थवादा द्विविधाः विधिशेषा निषेधशेषाश्च । तत्र वायव्यं श्वेतमालभेतेत्यादिविधिशेषाणां वायुवै क्षेपिष्ठा देवतेत्यादीनामर्थवादानां विधेयार्थस्तावकतयार्थवत्त्वम् ।

बहिंषि रजतं न देयमित्यादिनिषेधशेषाणां सोऽरोदीदित्यादीनामर्थवादानां तु निषेधयनिन्दकतयेति । अतश्च लक्षणया प्राशस्त्यमर्थवादैर्वेद्यते । तच्च प्राशस्त्यज्ञानं शब्दभावनायामितिकर्तव्यतात्वेन संबध्यते । [पैरमप्रकृतम्—]

तत्सिद्धं वद्यमाणार्थभावनाभाविका लिङ्गादिज्ञानकरणिका प्राशस्त्यज्ञानेतिकर्तव्यताका शाव्दी भावना लिङ्गत्वांशेनोच्यत इति ।

१ एतद्विखितपुस्तकेऽधिकम् । ग्रन्थारम्भ एव निरूपयितुमुपक्रान्ता शाव्दीभावनात्रोपसंहियते, मध्ये च प्रसक्तानुप्रसक्तयैवाखिलः शास्त्रार्थो निरूपित इति प्रथमोपक्रान्तस्यात्यन्तं विप्रकर्षाद्वावनारोहशङ्कयोच्यते—परमेति ।

ननु केयं शब्दी भावना । उच्यते । पुरुषप्रवृत्त्यनुकूलो
व्यापारविशेषः । स एव विध्यर्थः, लिङ्गादिश्रवणेऽयं मांप्रवर्तय-
तीति नियमेन प्रतीतेः । यत्तु इष्टसाधनत्वं विध्यर्थस्तन्न । तथा
सति इष्टसाधनमिति शब्दस्य विधिशब्दः पर्यायः स्यात् । न च
पर्यायत्वं युज्यते । संध्योपासनं ते इष्टसाधनं तस्मात्तत्वं कुर्विति
सहप्रयोगात्, पर्यायाणां च सहप्रयोगभावात् । अतश्च व्यापार-
विशेष एव विध्यर्थः । स च लोके पुरुषनिष्ठोऽभिप्रायविशेषः ।
वेदे तु पुरुषाभावाच्छब्दनिष्ठ एव प्रेरणापरपर्याय इत्युक्तम् ।

ननु लोके शब्दनिष्ठे प्रेरणापरपर्याये व्यापारे शब्दप्रयोगाभा-
वेन शक्तिग्रहाभावात्कर्थं तस्य विधिशब्दात्प्रतिपत्तिरिति चेत्
सत्यमेतत् । तथापि वालस्तावत्स्तन्यैदानादौ स्वकृतरोदनादिज-
नितमातृप्रवृत्तेः स्वाभिप्रायरूपप्रवर्तनाज्ञानजन्यत्वावधारणात्सविधि-
कप्रयोजकवाक्यश्रवणसमनन्तरभाविनीं प्रयोज्यवृद्धप्रवृत्तिमुपलभ्य
तत्कारणत्वेन तस्य प्रवर्तनाज्ञानमनुसिमीते ।

यद्यपि भोजनादौ स्वप्रवृत्तेः समीहितसाधनताज्ञानपूर्वकत्वाव-
धारणात्प्रयोज्यवृद्धप्रवृत्तेरपि तत्पूर्वकत्वाध्यवसानं युक्तम्, तथा-
प्यन्यप्रेरितप्रवृत्तौ प्रवर्तनाज्ञानजन्यत्वस्योक्तमातृप्रवृत्तौ दर्शनेन
प्रयोज्यवृद्धप्रवृत्तेरप्यन्यप्रेरितप्रवृत्तित्वात्तत्कारणत्वेन प्रवर्तनाज्ञान-
नस्यैवाध्यवसानम् ।

तच्च प्रवर्तनाज्ञानमन्वयव्यतिरेकाभ्यां प्रयोजकवाक्यजन्यमि-
त्यवधारयति । तत्र चावापोद्वापाभ्यां प्रवर्तनायां विधिशक्तिमव-
धारयति ।

प्रवृत्त्यनुकूलो व्यापारः प्रवर्तना । स च व्यापारः प्रै-
षादिरूपो विविध इति प्रत्येकं व्यभिचारित्वाद्विशब्दवाच्यत्वा-
नुपपत्तेः प्रवर्तनासामान्यमेव विधिशब्दवाच्यमिति कल्पयति ।
एवं च विधिश्रवणे प्रैषादिरूपस्य वक्त्रभिप्रायस्य प्रवर्तनात्वेनैव
रूपेण प्रतीतिर्न विशेषरूपेणैव, तथैव शक्तिग्रहात् । विशेषरूपेण तु
प्रतीतिर्लक्षणयैव ।

* 'स्तन्यपानादौ' इति पठित्वा 'अत्र पानपदेऽन्तर्भूतोणिजर्थः' इति व्याच-
ख्युर्भट्टाचार्याः ।

१ प्रतीतिरिं । २ इत्येतस्य व्य॑ । ३ विशेषणतयेति काशीमु. पा. ।

एवं च वैदिकलिङ्गादिश्रवणेऽपि प्रवर्तनासामान्यमेव प्रतीयते । तत्र कोऽसौ व्यापार इत्यपेक्षायां प्रैषादिरूपस्य वक्रभिप्रायस्यापौ-रुषेये वेदेऽनुपपत्तेः शब्दनिष्ठ एव प्रेरणापरपर्यायः कश्चिब्रापार इति कल्प्यते । अतश्च शब्दनिष्ठ एव प्रेरणापरपर्यायो व्यापारः शब्दी भावना । सैव च प्रवर्तनात्वेन रूपेण विध्यर्थ इति । अयमेव चार्थः—

‘अभिधाभावनासामाहुरन्यामेव लिङ्गाद्यः’

इतिवार्तिकस्य । अभिधीयते अनेनेति व्युत्पत्त्याऽभिधाशब्देन विधिशब्द उच्यते । तद्व्यापारात्मिका भावना लिङ्गादिवाच्येति केचिदाचार्याः ।

अन्ये त्वाहुः । सत्यं प्रवर्तनासामान्यं विध्यर्थः । तथैव शक्ति-ग्रहात् । प्रवृत्त्यनुकूलो व्यापारः प्रवर्तना । अपौरुषेये च वेदे प्रैषादेवसंभवात्कश्चित्पुरुषप्रवृत्त्यनुकूलो व्यापारविशेषः कल्पनीयः । विधिशब्दाभिधेयप्रवर्तनासामान्यस्य विशेषमन्तरेणापर्यवसानात् । तत्र कोऽसौ व्यापारविशेष इत्यपेक्षायां धात्वर्थगतं समीहितसाधन-त्वमेवेति कल्प्यते । तस्यापि प्रवृत्त्यनुकूलत्वात् । सर्वो हि समीहित-साधनतां ज्ञात्वा प्रवर्तते । अन्यप्रेरितो यदीष्टसाधनतां न जानाति तदा नैव प्रवर्तते ।

स्वतन्त्रप्रेरणावादेऽपि तदाक्षिप्तसमीहितसाधनताज्ञानं स्वीक्रियत एव । अन्यथा विधेः प्रवर्तकत्वानुपपत्तेः । अतश्चावश्यकत्वात्स-मीहितसाधनतैव प्रवर्तनात्वेन रूपेण विध्यर्थः ।

एवं च विधिशब्दस्यान्यनिष्ठव्यापारबोधकत्वं लोकसिद्धं सिद्धं भवति । किंच शब्दे एको व्यापारः स्पन्दाद्यतिरिक्तः कल्पनीयः । तस्य च स्वप्रवृत्तौ पराधीनप्रवृत्तौ वा कांरणत्वेनाकृपस्य प्रवर्तना-त्वेन रूपेण ज्ञातस्य प्रवृत्त्यनुकूलत्वं शब्दस्य च परनिष्ठव्यापार-ज्ञापकत्वेन कृपस्य स्वनिष्ठव्यापारबोधकत्वं, विधेश्च प्रवर्तकत्व-निर्वाहार्थं धात्वर्थस्य समीहितसाधनत्वमिति कल्पनाद्वारमावश्यक-स्यैव समीहितसाधनत्वस्य स्वप्रवृत्तिहेतुत्वेन कृपस्य प्रवर्तनात्वेन रूपेण विध्यर्थत्वकल्पनं लाघवात्, अन्यनिष्ठत्वाच्च ।

न च विधेः प्रवर्तकत्वनिर्वाहार्थं समीहितसाधनत्वकल्पनात्प्रे-रणानभिधाने च विधेः प्रवर्तकत्वाभावाद्वात्वर्थस्य च समीहित-

^१ कल्पनागौरवाद्वा

साधनत्वकल्पकमैव नास्तीति वाच्यम् । प्रवर्तनाभिधानेनैवं तन्मते^१पि विवेः प्रवर्तकत्वाद्विध्यभिहितस्य च प्रवर्तनासामान्यस्य विशेषमन्तरेणापर्यवसानात्समीहितसाधनत्वाक्षेपैकत्वात् ।

न चेष्टसाधनत्वस्य विध्यर्थत्वे संध्योपासनं ते इष्टसाधनं तत्त्वं कुर्विति सहप्रयोगानुपपत्तिरिति वाच्यम् । इष्टसाधनत्वस्य विशेषरूपेण विधिनानभिधानात् । प्रवर्तनात्वेन रूपेणाभिधानात् । सामान्यशब्दस्य च विशेषशब्देन दृष्टः सहप्रयोगः पाञ्चालराजो द्वुपद इत्यादौ । तस्मात्समीहितसाधनतैव प्रवर्तनात्वेन रूपेण विध्यर्थः सैव च तेन रूपेण शब्देनैवाभिधीयत इति शावदी भावना ।

उक्तवार्तिकस्यापि अयमेवाभिप्रायः । अभिधीयते साऽभिधासमीहितसाधनता सैव प्रवर्तनात्वेनाभिहिता पुरुषप्रवृत्तिं भावयतीति भावना तां लिङ्गादय आहुरिति । यथाहुः—

पुंसां नेष्टाभ्युप्रायत्वात्क्रियास्वन्यः प्रवर्तकः ।
प्रवृत्तिहेतुं धर्मं च प्रवदन्ति प्रवर्तनाम् ॥ इति ।

तत्सिद्धं यजेतेत्यत्र लिङ्गत्वांशेन शावदी भावनोच्यत इति ।
आख्यातत्वांशेनार्थीभावनोच्यते । ननु केयमार्थी भावना । कर्तृव्यापार इति चेत्र । यागादेरपि तद्व्यापारत्वेन भावनात्वापत्तेः । न चेष्टापत्तिः, तस्य प्रकृत्यर्थत्वेन प्रत्ययार्थत्वाभावादिति चेत् । अत्राहुः । सत्यं न यागो भावना किंतु खेंगेच्छाजनितो यागविषयो यः प्रयत्नः स भावना । स एव चाख्यातांशेनोच्यते । यजेतेत्याख्यातश्रवणे यागेन यतेतेति प्रतीतेर्जायमानत्वात् ।

यश्च प्रयत्नपूर्वकं गमनादि करोति तस्मिन्देवदत्तो गमनं करोतीति करोतिप्रयोगदर्शनात्, वातादिना स्पन्दमाने तु नायं करोति किंतु वातादिनाऽस्य स्पन्दो जायत इति प्रयोगात्करोत्यर्थस्तावत्प्रयत्नः । करोतिसामानाधिकरण्यं चाख्याते हृश्यते । यजेत यागेन कुर्यात्, पचति पाकं करोति, गच्छति गमनं करोतीति ।

अतश्च करोतिसामानाधिकरण्यात्प्रयत्नस्याख्यातवाच्यत्वम् । न च रथो गच्छतीति प्रयोगानुपपत्तिः, रथे यत्नाभावादिति वाच्यम् । वोद्धृश्वगतं प्रयत्नं रथे आरोप्य प्रयोगोपपत्तेः ।

यन्मतेऽप्यन्योत्पादनानुकूलं व्यापारसामान्यं भावना तन्म-

१ °तैतन्म° । २ °पेक्षत्वा° । ३ यागे । ४ स्वेच्छा° ।

तेऽपि रथे गमनातिरिक्तव्यापारानुपलब्धे रथो गच्छतीति प्रयोग-स्यौपचारिकत्वमेवेति । अतश्च प्रयत्न एवार्थी भावना । यथाहुः—

प्रयत्नव्यतिरिक्तार्थी भावना तु न शक्यते ।

वकुमाख्यातवाच्येह प्रस्तुतेत्युपरम्यते ॥ इति ।

अन्ये त्वाहुः । भवितुर्भवनानुकूलो भावकव्यापारस्तावद्वावना । यस्मिन्व्यापारे कृते करणं फलोत्पादनाय समर्थं भवति तादृशो व्यापार इति यावत् । स एव चाख्यातार्थः । कुठारेण छिनत्तीत्याख्यातश्रवणे हि भवत्येतादृशी मतिः कुठारेण तथा व्याप्रियेत यस्मिन्व्यापारे कृते कुठारेण छेदनं भवतीति । एवं यजेत स्वर्गकाम इत्यस्यायमर्थः—यागेन तथा व्याप्रियेत यस्मिन्व्यापारे कृते यागात्स्वर्गो भवतीति । स च व्यापारः क्वचिदुद्यमननिपातनादिः, कञ्चिच्चाद्यन्वाधानादित्राह्मणतर्पणान्तः, कथंभावाकाङ्क्षायां विशेषरूपेण पश्चाद्वगम्यते ।

अन्योत्पादानुकूलत्वेन सामान्यतस्त्वाख्यातादेव । रथो ग्रामं गच्छतीत्यत्रापि आख्यातेन ग्रामप्राप्यनुकूलो व्यापार एव प्रतीयते । रथस्तथागमनेन व्याप्रियते यस्मिन्व्यापारे कृते गमनाद्वामप्राप्तिर्भवतीति प्रतीतेः । नत्वत्र गमनमात्रमाख्यातार्थः तस्य धातुनोक्तत्वात् । तत्र कोऽसौ व्यापार इत्यपेक्षायां पूर्वोक्तरावान्तरदेशविभजनसंयोजनरूप इति पश्चाद्वगम्यते । पूर्वेण प्रदेशेन विभज्योक्तरेण संयुज्य रथो ग्रामं गच्छतीति प्रयोगात् । उद्यम्य निपात्य कुठारेणच्छिनत्तीतिवत् ।

एवं देवदत्तः प्रयतत इत्यत्रापि देवदत्तस्तथा व्याप्रियते यथा प्रयत्नो भवतीति प्रयत्नानुकूलो व्यापार एवाख्यातार्थो न तु प्रयत्नः । तस्य धातुनोक्तत्वात् । व्यापारविशेषपेक्षायां चेच्छादिः पश्चाद्वगम्यते, उद्यमननिपातनवत् ।

तथा च सर्वत्रानुगतत्वादन्योत्पादानुकूलव्यापारसामान्यमेवाख्यातार्थः, न तु प्रयत्नमात्रम् । रथो गच्छति देवदत्तः प्रयतत इत्यादिपु तदभावात् । न चात्रौपचारिकत्वं वकुं युक्तम्, मुख्ये संभवति तस्यान्याग्यत्वात् । करोत्यर्थोऽप्यन्योत्पादानुकूलो व्यापार-

एव न प्रयत्नमात्रं, करोतेश्वेतनाचेतनकर्तृकाख्यातसामानाधिकरण्यादिति । तत्सिद्धमन्योत्पादानुकूलो व्यापार आर्थी भावनेति ।

सैव चाख्यातांशेनोच्यते भावयेदिति । तस्याश्च भाव्याकाङ्क्षायां स्वर्गादिर्भाव्यत्वेन संबध्यते । करणकाङ्क्षायां यागादिः करणत्वेन संबध्यते । प्रयाजादय इतिकर्तव्यतात्वेन । एवं च यजेतेत्यादिना स्वर्गाद्युदेशेन यागादेविधानात्सिद्धं यागादेवर्धमत्वं प्रयोजनमुद्दिश्य वेदेन विहितत्वादिति ।

सोऽयं धर्मो यदुद्देशेन विहितस्तदुद्देशेन क्रियमाणस्तद्वेतुः । श्रीगोविन्दार्पणबुद्ध्या क्रियमाणस्तु निःश्रेयसहेतुः । नच तदर्पणबुद्ध्यानुष्ठाने प्रमाणाभावः,

१ अत्र श्रीकृष्णनाथन्यायपञ्चाननभट्टाचार्याः “करोत्यर्थोऽप्यन्योत्पादानुकूलो व्यापार एव प्रयत्नमात्रं करोतेश्वेतनकर्तृकाख्यातसामानाधिकरण्यात्” इति पाठमाट्य व्याचख्युः—

“ननु तर्हि करोतिनाख्यातार्थप्रतिपादनविरोधस्तयोर्विभिन्नार्थकत्वादित्यतस्तयोरभिन्नार्थत्वं प्रतिपादयति-करोत्यर्थोऽपीति।कोयमन्योत्पादानुकूलो व्यापार-करोत्यर्थ इत्यत्र व्यापारस्वरूपमाह—प्रयत्नमात्रमिति । ननु तथापि पशुपदस्य हः स्तिपदेनेवत्ख्यातपदस्य करोतिना विवरणमयुक्तमाख्यातस्य व्यापारसामान्यवाच-कत्वात्करोतेश्व तद्विशेषवाचकत्वादित्यतो-यत्राख्यातस्य व्यापारत्वेन प्रयत्नबोध-कत्वं तत्रैव करोतिना सामानाधिकरण्यं न सर्वत्रेत्याह—करोतेरिति” । इति ।

तच्चिन्त्यम्— आकाङ्क्षितानभिधानेन न्यूनत्वप्रसङ्गादनाकाङ्क्षिताभिधानेनार्थान्तरतापत्तेश्व । तथाहि—

आख्यातस्यान्योत्पादानुकूलव्यापारार्थकत्वं व्यवस्थापयता यत्नार्थकत्वमवश्यं निराकर्तव्यम् । परमतनिराकरणपूर्वकत्वाद्यवस्थापनस्य । तच्च रथो गच्छति देवदत्तः प्रयतते इत्यादिषु व्यभिचारान्निराकृतमपि यत्नार्थकत्वसाधकयुक्तिनिराकरणं यावन्नाशेषतो निराकृतं भवति । एकतरपक्षसाधकयुक्तीनां पक्षान्तरप्रतिपक्षत्वात् । करोतिना विवरणं च करोतेर्यत्नार्थकत्वे स्वपक्षविरोधि । अतः करोतेरपि यत्नार्थकत्वनिराकरणमपेक्षितम् । तदकरणे ग्रन्थस्य न्यूनत्वापत्तिः । करोत्यर्थोऽन्योत्पादानुकूलव्यापारत्वमस्ति नवेत्यादिसंदेहाभावात्, करोत्यर्थस्ताद्वशव्यापारः क इति जिज्ञासाभावाच्च तदुक्तावर्थान्तरत्वम् । करोतेश्वेतनकर्तृकाख्यातसामानाधिकरण्यादित्यनेन ‘यत्र चेतनकर्तृकाख्यातसामानाधिकरण्यं तत्रैव करोतिना विवरणं न सर्वत्र’ इत्यस्यार्थस्य कथमप्यप्रतीतेश्व । अज्ञाते धर्मिस्वरूपे विरोधानुसंधानासंभवात्, ज्ञाते च पुनस्तज्ज्ञासानुदयात्, सामान्यवाचकस्य

यत्करोषि यदश्नासि यज्जुहोषि ददासि यत् ।
यत्तपस्यसि कौन्तेय तत्कुरुष्व मदर्पणम् ॥

इतिस्मृतेः । अस्याश्चाष्टकादिस्मृतिवत्प्रामाण्यादित्यन्यत्र विस्तरः ॥

काहं मन्दमतिः केयं प्रक्रिया भादृसंमता ।
तस्माद्द्वक्तेर्विलासोऽयं गोविन्दगुरुपादयोः ॥
ग्रन्थरूपो मदीयोऽयं वागव्यापारः सुशोभनः ।
अनेन प्रीयतां देवो गोविन्दो वक्तवत्सलः ॥

इति श्रीमदनन्तदेवसूनुना आपदेवेन कृतं मीमांसान्याय-
प्रकाशसंज्ञकं मीमांसाप्रकरणं समाप्तम् ।

विशेषवाचकेन विवरणमयुक्तमित्युद्घावितायुक्तत्वस्यानुद्घारात्, अन्योत्पादानु-
कूलव्यापारत्वस्य करोत्यर्थतावच्छेदकत्वानङ्गीकारे एकस्मिन्नुभयसंबन्धानभिधा-
नेनापिशब्दस्य, व्यावर्त्याभावेनैवकारस्य चासंगतत्वापाताच्चेत्यपि विभावनीयम् ।
औपरिष्ठिकपाठ एव पुस्तकान्तरेषूपलब्धो युक्तश्च । तत्र हि करोत्यर्थोपीत्यने-
नाख्यातस्येव करोतेरपि यत्नार्थकत्वं प्रतिषिध्य करोतेर्शेतनाचेतनकर्तृकाख्यात-
सामानाधिकरण्यादित्यनेन ‘यद्यद्यत्वत्तत्त्वेतनम्’ इति व्याप्तेरचेतनकर्तृकाख्या-
तसामानाधिकरण्यहृपव्यापकविहृद्धोपलब्ध्या करोत्यर्थाश्रयाच्चितन्यं निवर्तमानं
करोतेरपि यात्नार्थकत्वं निवर्तयतीत्युच्यत इति सर्वं समझसम् ॥

निर्णयसागरेऽङ्कितानि विक्रेयसंस्कृतपुस्तकानि ।

चरकसंहिता ।

अग्निवेशमहर्षिकृता, चरकप्रतिसंस्कृता, चक्रपणिदत्तप्रणी-
तया आयुर्वेददीपिकाव्याख्याख्यया संमलंकृता ।

मूल्यं ८ रूप्यकाः, मार्गदृश्यः १ रूप्यकः ।

सर्वेष्वायुर्वेदनिबन्धेष्वयं प्रन्थो महत्त्वेन प्राधान्येन च वरीवर्ति । प्राचीनस्या-
स्यातिगाम्भीर्येण दुरवगाहत्वात्सर्वेषामध्ययनायापनयोरतीवासौकर्यमासीत् तन्मा-
र्जनार्थं प्रयतमानैरस्माभिर्महता प्रयत्नेनोपरि निदर्शितनाम्नी व्याख्या लब्धा तां
भिषग्वरद्वारा संयोजय संशोधय च प्रकाशितोस्ति ।

मीमांसाशास्त्रसारः ।

(निवीतान्तमीमांसासिद्धान्तात्त्वार्थप्रकाशः)

मूल्यं १ रूप्यकः, मार्गदृश्यः ४ आणकाः ।

अधीतेष्वपि वहुग्रंथेष्ववसरे कस्यापि निर्णयो यथावन्मीमांसाशानमंतरा दुःशक
एव । प्रायः पूर्वमीमांसोत्तरमीमांसयोज्ञानमतीव दुरवगममेवास्तीति व्युत्पित्सवोत्र
विषये प्रवेशाभावादत्यन्तमुदासते तेन संप्रति मीमांसाशास्त्रं नामशेषमिव बभूव ।
अतोऽत्र सहजप्रवेशेन तत्प्रात्प्रार्थीग्रंथं प्रन्थो वेदान्तविशारदविरुद्देन अनन्तकृष्णा-
शास्त्रिनाम्ना सुलभया रीत्या विरचितोस्ति ।

भाद्रदीपिका ।

महामहोपाध्यायसर्वतत्रस्ततत्रखण्डदेवप्रणीता

श्रीशम्भुभद्रप्रणीतप्रभावलीव्याख्या

(निवीतान्तो भागः १)

मूल्यं ६ रूप्यकाः, मार्गदृश्यः १ रूप्यकः ।

अखिलेष्वपि वाद्ययेषु सुप्रसिद्धानां षड्दर्शनानामेव सिद्धेष्यि महत्त्वे मीमां-
सादर्शनमेव तेषुच्चपदमारोहति । भाद्रसांप्रदये प्रणीतमीमांसानिबद्धसिद्धान्तानूहा-
पोहैः खण्डदेवेनात्रैव समीचीनतया समावेशः कृतोस्ति । अत्रे च तच्छात्रेण शंभुभट्टेन
प्रभावलीनाश्या मूलग्रन्थादर्शरूपया सनाधीकृत्यायं प्रन्थोस्माभिमुद्रितोस्ति ।

पाण्डुरङ्ग जावजी,
निर्णयसागरयात्रालयाधिपतिः ।